

Баҳриддин Камолиддинов

ЗАБОНИ ТОҶИКӢ

- Грамматика
- Матн
- Усулбӣ

*Китоби дарсӣ барои синфи 11
мактаби таҳсилоти умумӣ*

*Бо тавсияи Вазорати маорифи
Ҷумҳурии Тоҷикистон ҷоп шудааст*

«Собириён»
Душанбе – 2007

ББК 74.26 Я72
М 80

Ин китоб дар доираи Лоихаи таҷдиди
соҳаи маориф нашр гардидааст.

Хонандаи азиз!

*Китоб манбаи донишу маърифат аст, аз он баҳравар шавед ва
онро эҳтиёт намоед. Кӯшиш ба харҷ диҳед, ки соли хониши оянда
ҳам ин китоб бо намуди аслиаш дастраси додари хоҳарҳоятон
гардад ва ба онҳо низ хизмат кунад.*

Истифодаи иҷравии китоб:

№	Ному насаби хонанда	Синф	Соли таҳсил	Ҳолати китоб (баҳои китобдор)	
				Аввали соли хониш	Охири соли хониш
1.					
2.					
3.					
4.					
5.					

ISBN 978-99947-719-0-5

М $\frac{4306020600-114}{418(05)-2000}$ Инф. Письмо-99

ББК 74.26 Я72

© Б. Камолиддинов

© «Собириён», 2007

САРСУХАН

Мунаққиди маъруфи рус В.Г.Белинский гуфта буд, ки омӯзиши грамматика хадди муайян дорад: дуруст ва бегалат баён кардану навиштани фикрро ёд медиҳад. Вале фикрро чӣ тарз беҳтар ва шевотар ифода кардан мумкин аст, вазифаи грамматика нест. Ин вазифаи «синтаксиси оӣ», яъне услубшиносӣ ва ҳусни баён аст.

Хонандагони ҷавон, китоби дарсие, ки ҳоло дар даст доред, ҳамин ҳадафро дунболагир аст, ки дониши дар зарфи даҳ сол андӯхтаи шуморо пурратар гардонад, то ки шумо бо забони модарӣ на танҳо бегалат фикри худро шифохӣ ё хаттӣ ифода карда тавонед, балки суханони шумо пурмаъно, фасеҳ ва муассир бароянд. Барои ин лозим меояд, ки дар аввали китоб баъзе мавзӯҳои асосии овошиносӣ (фонетика), имло, талаффузи сарех (орфоэпия), вожашиносӣ (лексикология), фразеология, калимасозӣ, сарфу нахво (морфология ва синтаксис), ки дар ҷараёни таҳсили даҳсолаатон аллакай омӯхтаед, мухтасар такрор намуда, ду мавзӯи нав: матн ва сохтори маъноию грамматикӣ он ва услубиёту ҳусни баён муфасссалтар шарҳ дода шавад.

Аз тадқиқоти забоншиносон маълум гардид, ки дар омӯзиши забон, ҳосил намудани малакаи озод баён кардани фикр ба тариқи хаттӣ ё шифохӣ донистани матн, тарзи сохтани он, муносибатҳои маъноию грамматикӣ чумлаҳо дар дохили матн, воситаҳои мухталифи ифодаи он муносибатҳо аҳамияти бузург доштааст. Гузаштагони мо ҳам нозуқиҳои илми забони модарино аз матни ғазалиёти Ҳофиз, ашъори Мирзо Бедил ва дигар саромадони калони бадеъ омӯхтаанд. Ин бесабаб нест, зеро тамоми нозуқиҳои маъноӣ калима ва унсурҳои грамматикӣ забон дар матн равшантар аён мегарданд.

Дар китоб ба ҳамаи масъалаҳои услубшиносӣ дахл накарда, танҳо дар бораи услубиёти забон, бо истилоҳи дигар, панҷ услуби нутқ ва ҳусни баён маълумот дода шудааст. Талаботи замона, татбиқи Қонуни забон низ ҳаминро тақозо мекунад, ки забони

давлатӣ дар ҳама соҳаҳои фаъолияти аъзоёни ҷомеа мақоми шоистаи худро ишғол намуда, дар рушди маънавии ҳар фард хизмат намояд.

Ба сифати мавод беҳтарин намунаҳои забони осори бадеӣ ва илмӣ адибону олимони гузаштаю имрӯза, забони нашрияҳо, ки вазъи кунунии забонамонро инъикос мекунанд, интиҳоб карда шуданд.

Шарҳи масъалаҳои назариро аз супориш ва таҳлили матн оғоз намудем, зеро ин усул барои осонтар дарк намудани моҳияти масъалаҳои назарии илм ба хонандагон ёрӣ мерасонад. Азбаски дар матн нуктаҳои ҷолиби ҷанбаҳои гуногуни забон возеҳтар падидадор мегарданд, пас аз ҳар матн супоришҳои илова дода мешавад, ки онҳо масъалаҳои мухтасифи мавзӯҳои гузаштaro ҳам дар бар гирифта, чун маводи такрор ва таҳкими дониши хонандагон хизмат менамоянд.

Ишораҳо:



- Саволҳо барои такрори мавзӯҳои гузашта ва нав



- Саволи илова ба матни супориш



- Маълумоти асосии назарӣ



- Маълумоти иловагии назарӣ

Рақамҳо дар охири калима, ибора ва ҷумлаи супоришҳо, ки шогирдон мустақилона иҷро мекунанд:

- 1 - Таҳлили фонетикӣ (овоӣ)
- 2 - Таҳлили сохти калима
- 3 - Таҳлили морфологӣ (сарфӣ)
- 4 - Таҳлили синтаксисӣ (наҳвӣ)
- 5 - Таҳлили луғавӣ ва фразеологӣ
- 6 - Таҳлили имло ва талаффузи сарех

ТАКРОРИ МАВЗЎЪҲОИ ГУЗАШТАИ ЗАБОНИ ТОЧИКӢ

ФОНЕТИКА (ОВОШИНОСӢ), ИМЛО ВА ТАЛАФФУЗИ САРЕҲ (ОРФОЭПИЯ)



- 1) Имло (орфография) чист?
- 2) Меъёрҳои (принсипҳои) асосии он кадоманд?
- 3) Кадом меъёрҳои имло дар забони адабии муосири тоҷик мавҷеи асосӣ доранд?
- 4) Соли 1998 ба имлои забони тоҷикӣ чӣ гуна тағйирот ворид карда шуд?
- 5) Имло бо кадом соҳаҳои илми забон бештар алоқаманд аст?
- 6) Дар навишти кадом овоз ё калимаҳо бештар ғалат мекунад?



Маънои луғавии вожаи арабии **имло** навишта пур кардан аст, маънои истилоҳии он қоидаҳои бегалат навиштани овозҳо ва калимаю таркибҳост. Имлои забони адабии муосири тоҷик дар заминаи меъёрҳои сарфӣ (морфологӣ), овӣ (фонетикӣ) ва анъанавӣ қарор дорад.

Меъёри сарфӣ талаб мекунад, ки дар навишт ҳиссаҳои (морфемаҳои) калима як навъ навишта шаванд. Сифатҳои *бад*, *хуб*, *наст* ва ғайра ҳангоми гуфтор дар дараҷаи муқоисавӣ *баттар*, *хуттар*, *насттар* талаффуз, вале аз рӯи меъёри сарфӣ *бадтар*, *хубтар*, *насттар* навишта мешаванд. Ҳиссаи номии феъли таркибии *сӯйишестеъмол* кардан низ дар талаффуз *сӯистеъмол* кардан мешавад, вале навишти аввал меъёри имлои забони тоҷикӣ.

Меъёри овӣ (фонетикӣ) мувофиқи тарзи талаффуз навиштани ҳиссаҳои (морфемаҳои) калимаро тақозо мекунад. Дар навишти калимаҳои иқтибосии арабӣ, русӣ, байналмилалӣ талаффузи тоҷикӣ калимаҳо ба инобат гирифта мешавад: калимаи иқтибосии арабии *мааттаассуф* дар забони тоҷикӣ

бо пасванди калимасози –она ба тарзи мутаассифона навишта мешавад.

Меъёри анъанавӣ тақозо мекунад, ки овозҳои калима мутобиқи талаффузи қадимаашон навишта шаванд. Ин меъёр дар хати тоҷикигардониди арабии калимаҳои *хвеш*, *хвештан* (хеш, хештан), *хвостан* (хостан) ва ғайра риоя мешуд.

Аён аст, ки дар забони адабии муосири тоҷик асосан меъёрҳои фонетикӣ ва сарфӣ эътибор доранд. Дар асоси меъёри маъноӣ бо ҳарфҳои калон навиштани исмҳои хос, дар заминаи меъёри наҳвӣ бо ҳарфи калон навиштани калимаи аввали ҷумла сурат мегирад.

Дар ислоҳоти имлои забони тоҷикӣ дар навишти калимаҳои иқтибосии русӣ ва байналмилалӣ бо овозҳои мутобиқи тоҷикӣ иваз намудани овозҳои барои забони тоҷикӣ бегонаи **ц, щ** ва **ы** (сирк, интонатсия, ҷӯтка, Салтиков Шедрин) инчунин дар калимаҳои бегонаю худӣ бе аломати **ь** (чудой) навиштани калимаҳо (феврал, палто, А.М.Горкий, дарё, тағйир ва ғайра) дар сурати бандаки изофӣ гирифтани калимаҳое, ки бо овози **й** анҷом меёбанд, навишта шудани он (рӯй-и, ҷой-и, тӯй-и, бой-и, ҷой-и, бӯй-и, обрӯй-и, донишҷӯй-и, ҷо-ҷой-и ва ғайра), бидуни нимтире навиштани ҷузъҳои калимаҳои мураккаби «Лубобулалбоб», «Бадоеъулвақоеъ» ва ғайра ҷорӣ карда шуд.

То ва баъди ислоҳоти имло (1998):

апрель – апрел	Келдыш – Келдиш,
лагерь – лагер	Салтыков-Щедрин – Салтиков- Щедрин
альбом – албом	ящик – яшиқ (қуттӣ)
укъёнус – укёнус	щука – шука
ошьён – ошён	центнер – сентнер
дастьёр – дастёр	цемент – семент (симон)
гирья – гиря	целлофан – селофан
пирях – пирях	цензура – сензура
такья – такя	Цицерон – Ситсерон
афьюн – афюн	цирк – сирк
тағйир – тағйир	циркул – сиркул (паргор).



Имло бештар ба овошиносӣ, орфоэпия (беғалат талаффуз кардани овозҳою калимаҳо), сарф (морфология), калимасозию таркиббандӣ алоқаи қавӣ дошта, луғатшиносӣ (лексикология), маъношиносӣ (семасиология) ва наҳвро (синтаксисро) низ сарфи назар намекунад.

Шогирдон бештар дар имлои овозҳои садоноки **й** ва **ӯ** ғалат мекунанд. Мавридҳои асосии истифодаи садоноки **й** (**и**-и дароз) чунинанд:

- Дар охири решаи калима: ҳавлӣ, тоқӣ, шолӣ, бихӣ, моҳӣ, қозӣ, соқӣ, ҳолӣ, боқӣ, сӣ, кӣ, чӣ, чӣ гуна, чӣ қадар ва ғ.

- Пасвандҳои **-ӣ**, **-гӣ** исмҳои маънии аломат, касбу машғулият, амалу ҳолат месозанд: сурхӣ, торикӣ, арзонӣ, вазнинӣ, ҷавонӣ, дӯстӣ, зебӣ, шиносӣ, тирагӣ, бечорагӣ, деҳқонӣ, муаллимӣ, сартарошӣ, раисӣ, даводавӣ, гуштингирӣ, пахтачинӣ, раъйдихӣ ва ғ.

- Пасвандҳои **-ӣ**, **-гӣ**, **-вӣ** сифатҳои нисбӣ месозанд: гиёҳи кӯҳӣ, лолаи даштӣ, девори бетонӣ, машғулияти синфӣ, кишти тирамоҳӣ, ҳуроки бегоҳӣ, айёми бачагӣ, вазифаи ҳонагӣ, ҷорабиниҳои тарбиявӣ ва ғ.

- Бандакҳои феълӣ ва ҳабарӣ: хонӣ, хонда бошӣ, хондӣ, хонда будӣ, меҳондӣ, хоҳӣ хонд, хондагистӣ, хонда истодаӣ, хондаӣ, меҳондаӣ ва ғ.

- Сифатҳои феълии замонҳои гузашта ва оянда: *хондагӣ*, *меҳондагӣ*, *хонда истодагӣ*, *хонданӣ* ва ғ.

1. Калимаҳои содда, сохта ва мураккабро, ки бо садоноки **й анҷом ёфтаанд, ба се сутун нависед ва шарҳ диҳед, ки онҳо ба қадом ҳиссаи нутқ тааллуқ доранд ва чӣ тарз сохта шудаанд:**

Абадӣ, авлодӣ, агентӣ, аҳолӣ, аҷнабӣ, аълоҷӣ, аҳдбандӣ, бадеӣ, бандагӣ, беадолатӣ, боинтизомӣ, ватанпарастӣ, ваҳшигарӣ, гетӣ, генералӣ, гурусначашмӣ, дамгирӣ, даҳонакӣ, дилгармӣ, доҳӣ, заргарӣ, зараррасонӣ, изофӣ, инсондӯстӣ, китобхонӣ, Лайлӣ, мавлавӣ, мардонагӣ, маҳфӣ, маънавӣ,

некномӣ, нисбӣ, носаҳеҳӣ, ошуфтаҳолӣ, парӣ, покдоманӣ, ресандагӣ, самимӣ, сарватмандӣ, тайёрӣ, умумӣ, хотимавай, хушбахтӣ, шанбегӣ, ганӣ, ҳамзистӣ, ҷаҳонбинӣ.

2. Кадом тарзи ифода қобили қабул аст?

Чустучӯкунӣ – чустучӯ, моторремонткунӣ – таъмири мотор, харидкунӣ – харид, бомбаборонкунӣ – бомбаборон, шеърэҷодкунӣ – эҷоди шеър, таҳқиркунӣ – таҳқир, табриккунӣ – табрик, шикояткунӣ – шикоят, хонавайроншавӣ – хонавайронӣ, хонадомодшавӣ – хонадомодӣ, аспсаворшавӣ – аспсаворӣ, обунашавӣ – обуна, фарбехшавӣ – фарбехӣ, ошиқшавӣ – ошиқӣ, омодашавӣ – омодагӣ, истифодабарӣ – истифода, ташаккулёбӣ – ташаккул, анҷомёбӣ – анҷом, эзоҳдихӣ – эзоҳ: экспедитсияи чустучӯкунии геологӣ – экспедитсияи чустучӯӣи геологӣ ва ғ.



Ҳарфи «й»-ро «и»-и заданок» ё «и»-и дароз» меғўянд. Дар воқеъ ҳам ин овоз дар ҳиҷои охири ҳиссаҳои номии нутқ омада, задаи калима мегирад ва нисбат ба садоноки ҳиҷоҳои дигари калима пурқувват ва баландтар талаффуз мегардад. Вале бояд дар назар дошт, ки дар ҷумлаи «ДонОй одамро сарбаланд, нодонОй сархам мекунад» исмҳои маънии *доной* ва *нодонӣ* ҳарфи **й** ифодагари задаи калима буда, дар ҷумлаи «Ту, бешак, донОй (ё нодОнӣ)» задаи калима ба садоноки «о»-и ҳиҷои дуҷуми калимаҳо меафтад (донОй, нодОнӣ), пас, ҳарфи **й** дар ҳама гуна мавридҳо ифодакунандаи нишонаи заданокӣ нест.

3. Ҳар мисраи шеърро ба ҳиссаҳои маънодор (синтагмаҳо) ҷудо карда, бурро ва бо оҳанги эътимод ва омирона қироат кунед:

Гар бар сари нафси худ амирӣ, мардӣ,
Бар кӯру кар ар(1) нукта нагирӣ, мардӣ(4).
Мардӣ набувад фитодаро пой задан,
Гар дасти фитодае бигирӣ, мардӣ (Рӯдакӣ)(4).



- 1) Дар калимаҳои *амирӣ*, *нагирӣ* ва *бигирӣ* зада ба садоноки кадом ҳиҷои калимаҳо афтодааст?
- 2) Дар ҷаҳор калимаи *мардӣ* мавқеи задаро муайян кунед.
- 3) Калимаҳои *амир*, *фитода* ва таркиби *нукта гирифтани* ба кадом маънӣ истеъмоли шудаанд?
- 4) Таъбирҳои *касери пой задан* ва *дасти касери гирифтани* ҷӣ гуна воҳиди забонанд ва ба кадом маъноҳо далолат мекунанд?
- 5) Ифодаи *кӯру кар* ҷӣ гуна воҳиди луғавист ва ҷӣ хусусияти савтӣ дорад?

4. Ба задаи калима эътибор дода байтҳои зеринро қироат кунед:

Дарахти дӯстӣ(1) биншон, ки коми дил ба бор орад,
 Ниҳоли душманӣ(2) баркан, ки ранҷи бешумор орад(4).
 Чу меҳмони хароботӣ, ба иззат бош бо риндон,
 Ки дарди сар кашӣ, ҷоно, гарат мастӣ(2) хумор орад(4)
 (Ҳофиз).

Дар ин ҳазрат чу муштоқон ниёз оранд, нозоранд,
 Ки бо ин дард агар дармонанд, дармонанд
 (Ҳоҷуи Кирмонӣ).



Садоноки *ӯ* (вови маҷҳул) дар забони тоҷикӣ қобилияти фонемагӣ (тағйир додани маънои калима) дорад: бур (асоси феъли *буридан*) – бўр (ашё), куш (асоси феъли *куштан*) – кӯш (асоси феъли *кӯшидан*), хурд (сифат) – хӯрд (асоси феъли *хӯрдан*), сум (номи узви ҳайвонот) – сӯм (воҳиди пул) ва ғайра. Он бештар дар мавридҳои зерин кор фармуда мешавад:

1) Пеш аз ҳамсадои *ӣ* дар ҳиҷои бастан калимаҳои аслан тоҷикӣ: *рӯӣ*, *мӯӣ*, *сӯӣ*, *кӯӣ*, *шӯӣ*, *бӯӣ*, *ғӯӣ*, *тӯӣгар*, *ҷӯӣбор*, *суханпӯӣ*, *рӯ ба рӯ*, *мӯ ба мӯ*: *рӯӣи зебо*, *мӯӣи дароз*, *кӯӣи ғарибӣ*.

2) Пеш аз ҳамсадои *ҳ* дар ҳиҷоҳои баста ва кушодаи калимаҳои тоҷикӣ ва иқтибосӣ: *кӯҳ*, *кӯҳна*, *андӯҳ*, *анбӯҳ*, *шукӯҳ*, *гурӯҳ*, *маҷрӯҳ*, *тӯҳфа*, *мӯҳточ*, *мӯҳтарам*: *кӯҳсор*, *маҷрӯҳон*, *кӯҳи баланд*, *анбӯҳи дарахтон*, *шукӯҳу шаҳомат*.

3) Пеш аз ҳамсадои ҳалқии **ъ** дар калимаҳои иқтибосии арабӣ: *мавзӯъ, тулӯъ, шурӯъ, мӯътадил, мӯътабар, мӯъчиза: мавзӯи дарс, тулӯи офтоб.*

Бо решаи чунин вожаҳо калимаҳои сохта, мураккаб ва таркибии зиёде сохта, дар ҳамаи онҳо садоноки **ӯ** навишта мешавад. Чунончи, бо калимаи *мӯй* ва *рӯз*: *мӯйдароз, мӯйсафед, малламӯй, мӯ(ӣ)чинак, ҷингиламӯ(ӣ), сермӯ(ӣ), мӯйлаб, бемӯйлаб, мӯйбофӣ, мӯ(ӣ)шонакунӣ, мӯ ба мӯ; рӯза, рӯзона, рӯзгор, берӯзӣ, наврӯз, рӯзмарра, рӯзадор, рӯзбайъ, ҳаррӯза, Беҳрӯз, Некрӯз, Гулрӯз, Рӯзигул ва ғ.*

5. Бо решаи калимаҳои *рӯ(ӣ), гӯш, тӯй* ва *чӯб* калимаҳои сохта, мураккаб ва таркибӣ созад ва онҳоро беғалат хонед.

6. Мисраъҳои зеринро бурро ва беғалат қироат кунед. Ҳангоми хондан ба имлою тарзи талаффузи садоноки **ӯ** ва калимаҳои *бӯй – бӯ, мӯй – мӯ, рӯй – рӯ, чӯй – чӯ, кӯй – кӯ, пайи, шӯйӣ* эътибор диҳед. Мазмуни ҳар байтро гӯед. Шарҳ диҳед, ки *рух* кадом ҳиссаи *рӯй* аст ва чаро ранги гули сурхро аз *пайи* (барои) *вай* рабудааст, феълҳои *бурда, рабуда* аз чиҳати маъно чӣ қаробат доранд ва бо чӣ мақсад кор фармуда шудаанд, вожаҳои *мушкин* ва *фишондан* чӣ маъно доранд.

Эй аз гули сурх ранг бурдаву бӯ,

Ранг аз пайи рух рабуда, бӯ аз пайи мӯ.

Гулранг(2) шавад, чу рӯй шӯйӣ, ҳама чӯ,

Мушкин(2) гардад, чу мӯ фишонӣ, ҳама кӯ (Рӯдакӣ).



1) Феъли *рабудан* аз муродифҳои *гирифтан* ва *ситондан* бо кадом тобиши маъно фарқ мекунад?

2) Нидои *эй* бо чӣ маъною вазифа омадааст?

3) Бигӯед, ки чунин матнҳоро дар кадом мавриди суханварӣ истифода кардан мумкин аст?

Матни зеринро қироат кунед ва бигӯед, ки феълҳои *маҷӯй, мағӯй, мағир* ва *мабӯй* бо кадом калимаҳо таносуби маъноӣ доранд, *суманрӯй, гулранг, анбарбӯй* тавсифоти кист ё чистанд ва онҳо чӣ маънӣ доранд.

Дар вақти баҳор чуз лаби чӯй маҷӯй,
Чуз васфи лаби ёри суманрӯй(2) мағӯй.
Чуз бодаи гулранг(2) ба шабгир магир,
Чуз зулфи бутони анбарбӯй(2) мабӯй (Маҳастӣ).

7. Байтҳои зеринро қироат кунед:

Бикшой(1) лаби ширин(2), бозори шакар бишкан,
Бинмой(1) рухи рангин(2), номуси қамар бишкан
(Сайфи Фарғонӣ).

Шаккарсухан(2) аст ё сухангӯйи(2) ман аст?
Анбарзақан(2) аст ё суманбӯйи(2) ман аст?



Сабаби осон қироат шудани ин байт дар чист? Ҳар калимаи мисраи аввал бо калимаи мисраи дуюм на танҳо баробарвазн, балки бештарини вожаҳо бо якдигар ҳамқофияанд: *бикшой – бинмой, ширин – рангин, шакар – қамар; шаккарсухан – анбарзақан, сухангӯй – суманбӯй*. Чунин калимаҳои ҳамқофия дар наср истифода шуда бошанд, **наصري мусаччаъ**, дар назм ба кор бурда шуда бошанд, **назми мусаччаъ** меноманд.



Таҳаллуси муаллиф нисбати зодгоҳи ӯ—шаҳри Фарғона дорад. Азбаски калимаи *фарғонагӣ* нисбат ба *фарғонӣ* мӯҷаз, суфта ва чандон осонгӯй нест, аз охири калимаи *Фарғона* садоноки **а** ихтисор шудааст. Муқоиса кунед: Бухороизода – Бухоризода. Бо мақсади суфтаву равон гардидани таҳаллус гоҳ овозе ихтисор, гоҳе афзуда мешавад: Марв – Борбади Марвазӣ, Исфара – Сайфи Исфарангӣ.

8. Ҳангоми қироати шеър ба талаффузи садоноки ӯ диққат диҳед, тавсифҳои гӯйзанаҳ ва мӯймиёро шарҳ диҳед:

Эй гӯйзанаҳ(2), сухан зи гӯят гӯям
В-эй мӯймиён(2), зи ишқи мӯят мӯям.

Гар об шавам, гузар ба чӯят чӯям
В-ар сарв шавам, ба пеши рӯят рӯям(4) (Муиззӣ).

**9. Ба талаффуз ва навишти садоноки ӯ эътибор дода калимаҳоро так-
рор ба такрор қироат кунед:**

Рӯй – рӯ – хушрӯ – дурӯя—абрӯвон, мӯй – мӯ, сӯй – сӯ, бӯй – бӯ, шӯй – шӯ (шуст), ҷӯй – ҷӯ (чуст), гӯй – гӯ (гуфт), рӯҳ, кӯҳ – кӯҳна (куҳан), шӯҳрат, мӯҳра – мӯҳр, тӯҳфа, Зӯҳра, тӯҳмат, бӯҳтон, нӯҳ – нӯҳдорон, маҷрӯҳ, анбӯҳ, рӯшан (равшан), рӯған (равған), шӯ (шавҳар), сӯсан (савсан), вале паҳлу, гесу, орзу, тарозу, бозу, чорсу, тарсу, парасту.



Дар таркиби калимаҳои аслан тоҷикӣ, иқтибосии арабӣ (бештар), русӣ ва байналмилалӣ, ки аз як ё зиёда ҳиҷо ибора-
танд, ҳамсадоҳо такрор ё шиддатнок талаффуз мешаванд. Ин
ҳодисаи овоиро ташдид ва ҳамсадои такроршударо ташдид-
нок мегӯянд. Дар талаффузи калимаи иқтибосии арабии *дурр*
такрори ҳамсадои **р** равшан аён намегардад, вале *дурру мар-
ворид* гӯем, бо ташдид талаффуз мешавад.

Ташдид бештар дар калимаҳои духиҷой: *арра, аммо, нурра, салла, пашиша, галла, бутта, ғусса, миллӣ, тилло, содда, маккор, рассом, қашшоқ, ҷарроҳ, лаззат, диққат, миллат, қувват, ҳуҷҷат, парранда, муаллим, муаллиф, муваффақ, мураккаб, муқаддас, муҳаббат, муҳаррир, муттаҳид, муддат, тааҷҷуб, таассурот, табассум, ташаббус, ташаккур, таваккал, тавалло, тараққӣ, Садриддин, Фазлиддин, Хайрулло, Неъматулло, ҳиссиёт, зиддият, заррин, хаттӣ, ғиҷҷак, миллион, тонна, грамматика, баррасӣ, ҳаммиллат, ҳаммаслак, ҳаррӯза, каммаҳсул, оббозӣ, хоббинӣ, зидди душман, ҳаққи қалам, синну сол* ва ғ.

10. Калимаҳои зерин чӣ тафовути маъно доранд: *дур – дурр, сир – сирр, ака – akka, шада – шадда, сода – содда, чака – чакка, дарав – даррав, хӯрам – хуррам, хӯрок – хуррок.*

Калимаҳоро ба дафтаратон навишта, бурро, шунаво ва беғалат хонед: *аввал, албатта, ақаллан, алакай, аммо, галла, гусса, зиддият, иттилоот, иттифоқ, иззат, иллат, қисса, муваққатан, мусаллаҳ, муқаррар, муқаддима, муяссар, мубаддал, мутахассис, муддао, муфассал, мукаммал, муваффақият, мутасаддӣ, муаррифӣ, муассиса, мухаддира, мушаххас, мутаассифона, муҳаққиқ, маҷалла, назаррас, омма, пурқувват, ташиаккур, таачҷубовар, тахассус, тахаллус, тамаддун, танаффус, таассурот, тааллуқ, тасаввур, таваҷҷӯҳ, тафаккур, террор, тилло, фавқулодда, фаррош, ҳаққонӣ, ҳиссиёт, ҷиддӣ, шиddат, шаффоф, ҳиммат, якка.*



Ҳамсадои ҳалқии **Ъ** (айн) дар калимаҳои иқтибосии арабӣ, ки дар натиҷаи истеъмоли муддати тӯлонӣ дар забони тоҷикӣ ҳазм шуда «аз они худӣ» гардидаанд, хусусияти фонемагӣ зоҳир намуда, маънои вожаҳоро тағйир медиҳад.

11. Калимаҳои ба тариқи мувозӣ овардашударо бо ҳам муқоиса намуда, тафовути маъноии байни онҳоро муқаррар кунед: *аъён – аён, аъзо – азо, баъд – бад, даъво – даво, манъ – ман, навъ – нав, рафъ – раф, қатъ – қат, раъд – рад, суръат – сурат, таъна – тана, шеър – шер, шӯла – шӯла.*

Калимаҳои зеринро нависед ва ба талаффузи ҳамсадои **Ъ** риоя намуда онҳоро хонед ва маънидод кунед: *авзоъ, анъана, бадфеъл, баръакс, бараъло, вазъият, вусъат, даъват, заъф, инъикос, инъом, иртиҷоъ, истеъдод, истеъмол, лаъл, маърифат, манбаъ, масъала, масъулият, маърӯза, моневъ, низовъ, объект, саъй, сунъӣ, табъ, тамаъ, таъм, таъмир, таъин, таъсир, таъхир, феъл, шуовъ, шӯъба, ҷомевъ, ҷузъиёт, ҷуръат, эътимод, эътироф, қатъият, қоневъ, яъне.*

12. Матнро се нафар аз забони ҳикояткунанда (муаллиф) ва ду бародар (тавонгар, дарвеш) хонад. Нафари чаҳорум мундариҷаи ҳикоятро нақл карда, ғояи асосии онро шарҳ диҳад.

Ду бародар (буданд). Яке хидмати султон кардӣ ва дигаре бо зӯри бозу нон хӯрдӣ.(4) Боре тавонгар гуфт дарвешро, ки:

– Чаро хидмат накунӣ, то аз машаққати(1) кор кардан бирахӣ?(4)

Гуфт:

– Ту чаро кор накунӣ, то аз мазаллати(1) хидмат раҳой ёбӣ. Хирадмандон гуфтаанд: «Нони худ хӯрдану ништастан беҳ ки камари заррин ба хидмат бастан» (Саъдӣ).



- 1) Ҳамчунин бигӯед, ки ҳикоятро дар охири пурсиши аввал катъ кардан мумкин нест ва ин чӣ хусусияти матн аст.
- 2) Нависанда чӣ тарз аз такрори калима худдорӣ кардааст?
- 3) Таркибҳои *кор кардан* ва *хидмат кардан* дар матн чӣ тафовути маъно пайдо кардаанд?
- 4) Маънои вожаҳои *султон*, *тавонгар*, *дарвеш*, *машаққат* ва *мазаллат*ро шарҳ диҳед.
- 5) Калимаҳои *раҳой* ва *раҳо* аз ҷиҳати таркиби овозӣ чӣ қаробат доранд ва чунин калимаҳоро чӣ меноманд?
- 6) Феълҳои *раҳой ёфтан* аз *раҳо шудан* чӣ тафовути маъноӣ доранд?
- 7) Кадом унсурҳои грамматикӣ ин матн дар забони имрӯзаамон ба кор бурда намешаванд?
- 8) Таъбирҳои *бо зӯри бозу нон хӯрдан* ва *камари заррин ба хидмат бастан* чӣ маънӣ доранд?
- 9) Сифати *заррин* чаро бо ду ҳамсадои **р** навишта ва бо таъкид таълаффуз мешавад?

ЛЕКСИКА



1. Маънои луғавию грамматикӣ калима чист?
2. Язмаъноӣ ва сермаъноӣ, маънои аслию маҷозӣ калима чист?
3. Омоним чӣ гуна калима аст ва он аз калимаи сермаъно чӣ фарқ дорад?
4. Пароним чӣ гуна калима аст ва он аз омоним ва калимаи сермаъно чӣ фарқ дорад?
5. Чӣ гуна калимаҳоро ҳаммаъно, муродиф ва ё синоним меноманд?

6. Муродифҳои луғавӣ, услубӣ ва грамматикӣ аз ҳамдигар чӣ фарқ доранд?
7. Чӣ гуна калимаҳоро зидмаъно ё антоним меноманд ва онҳо ба-рои таъсирбахш ифода кардани фикр чӣ саҳм мегузоранд?
8. Сарчашма ё манбаи пайдоиши калимаҳои забон чӣ гуна аст?
9. Оё ҳамаи калимаҳо доираи истеъмоли васеъ доранд?
10. Магар калимаҳо ҳам наву кӯҳна мешаванд?
11. Луғатнигорӣ чист ва луғатҳо чӣ гуна мешаванд?



Маҷмӯи овозҳои садоноку ҳамсадо мувофиқи қоидаҳои маъмули ҳар забон бо ҳам васл шуда, ҳичоҳоро ва ҳичоҳ калимаҳоро ташкил медиҳанд, ки он бунёди моддии калимаҳост, онро бо забон мегӯед, бо гӯш мешунавед ва на-виштаи онро бо чашм мебинеду мехонед. Ин ҷиҳати вожа ё калимаро ба пӯчоки чормағз монанд кунем, маънои калима мағзи он ё мафҳуми ашё, ҳодиса, воқеа, аломату хусусият, амалу ҳолати ҳаёти воқеист, ки дар тафаккури инсон дарк ме-гардад. Дар маънои луғавии калима маънои умумии ашё, аломат ва амал инъикос меёбад. Вақте ки *дарахт* мегӯем, дар он ҳамаи навъҳои дарахт (баҳосилу беҳосил, хурду калон ва ғайра) ифода меёбад.

Калимаҳо маъноҳои луғавӣ ва грамматикӣ доранд. Маънои луғавии калимаҳо дар луғатҳо тафсир мешавад, аммо маънои грамматикӣ нисбат ба маънои луғавӣ абстракт ва му-раккаб буда, дар дастурҳо шарҳ дода мешавад. Масалан, ка-лимаи *хона* дар луғат маскан, истиқоматгоҳ, иморат, ҷойи мӯҳра дар тахтаи шатранҷ тавзеҳ шудааст. Маънои грамма-тикии он исми макон, шумораи танҳо, муайян, ғайришахс, бечон, моддӣ, ҷинс аст.

Исм, сифат, шумора, ҷонишин, зарф ва феъл ҳиссаҳои мустақилмаънои нутқ, пешоянду пасоянд, пайвандак, ҳиссача ва нидо ҳиссаҳои номустақили нутқ ҳисоб меёбанд, чунки ҳиссаҳои мустақили нутқ ҳам маънои луғавӣ, ҳам маънои грамматикӣ доранд, ҳиссаҳои номустақил танҳо маънои

грамматикӣ доранд ва маъною вазифаи грамматикӣ онҳо дар ҷумла аён мегардад.

Калимаҳо бо ҳамдигар таносуби маъноӣ ва грамматикӣ доранд. Дар байти зерин калимаҳои *равоқ* (пештоқ ё айвони хона) бо *ошёна* ва *хона*, *манзар* (назаргоҳ) бо *чаши* таносуби наздики маъно ва феъли *фуруд омадан* бо калимаи *хона* таносуби маъноӣ ва грамматикӣ дорад: *ба хона фуруд о*.

Маънои луғавии *фуромадан* ва *фуруд омадан* поин омадан, нузул кардан, таваккуф кардан тафсир шудааст. Маънои грамматикӣ феъли *фуруд о(ӣ)* сиғаи амрӣ, замони ҳозира-оянда, шахси дуум, шумораи танҳо буда, амали мутлақ ва бевоситаро ифода мекунад, феъли монда, аз лиҳози сохт таркибист, дар ҷумлаи амрӣ ба вазифаи хабар омадааст.

Равоқи манзари чашми ман ошёнаи туст(1),

Карам намову(1) фуруд о(1), ки хона хонаи туст(1)

(Ҳофиз).

Дар ин байт маънои луғавии *равоқ* пешайвонест ба намуди меҳроб, *манзар* дариҷа, назаргоҳ, *равоқи* манзари *чаши* маҷозан ба маънои «мардуми чашм» ва калимаи *хона* ба маънои иқоматгоҳ омадааст.

13. Матнро ҳама ба дафтар нависанд, ду нафар (муаллиф ва гадо) кироат кунанд. Сухани шоирро ҳамаи хонандагон гӯянд. Дар охир яке аз онҳо гоя ва аҳамияти ривоятро шарҳ дода, дар ҳамин бобат яке ҳикмати мардумро дар бобати некӣ кардан ба ёд оварад.

Носири Хусрав аз бозор нони гарм харид(3). Гадое ба назди ӯ омаду гуфт:

– Эй саховатманд(2), чӣ шавад, ки ними нон ба ман диҳӣ. Гуруснагӣ(2) ба ҷонам расид. Худо ин некиатро хоҳад гардонд(3).

Шоир наонаро ба гадо ҳадя карду гуфт:

– Бандагони гурусна тамоми умр барои дороён некӣ(2) мекунанд, вале Худо некии онҳоро ҳеҷ намегардонад(4). Некии ман низ ҳамин гуна бошад.



- 1) Маъноӣ луғавию грамматикӣ калимаҳои *нон, некӣ, гарм* ва *ҳада кардро* гӯед.
- 2) Калимаҳои мустақилмаъно ва номустақили матнро аз ҷиҳати тааллуқи сарфиашон (морфологиашон) ба сунтҳои алоҳида ҷудо карда нависед.
- 3) Шарҳ диҳед, ки калимаҳои *саховатманд, бандагон, дороён* чӣ хусусияти сарфӣ исм зоҳир кардаанд.
- 4) Чаро калимаи *банда* бо пасванди *–гон*, *доро* бо *–он* шакли ҷамъ сохтааст?
- 5) *Носири Хусрав, саховатманд* ва *шоир* чӣ қаробати маъноӣ доранд ва дар матн бо чӣ мақсад ба қор бурда шудаанд?
- 6) Тарзҳои ифодаи «...чӣ шавад, ки нима нон ба ман диҳӣ» ва «...нима нон ба ман бидеҳ» чӣ тафовути маъноӣ доранд ва чаро нигоранда тарзи аввали ифодаро писандидааст?

Таркиби луғавӣ



Бунёди ҳар забонро захираи луғавӣ ва сохти грамматикӣ ташкил медиҳад. Калимаҳо, таркибҳо, ибораҳои ҷумлаҳои рехта (воҳидҳои фразеологӣ) мафҳумҳои ашё, аломат, амалу ҳолатро, ки дар муҳити қору зиндагии инсон вучуд доранд, ифода мекунанд. Калимаҳо ганҷинаи бебаҳои зеҳнии гузаштагонӣ мост, ки бо заҳмат эҷод намуда, дар асарҳои илмӣ бадеӣ ба қор бурда, дар луғату фарҳангҳо ба низом дароварда, тафсир намуда, ба наслҳои имрӯза ба мерос гузоштаанд. Қисми зиёди ин сарват калимаҳои истилоҳоти қадимаҳои имрӯзаи ҳудиданд. Калимаҳои решагӣ, ки мафҳумҳои ашё, шахс, аҷал, амал ва ишораи онҳо бо ҷонишинҳо, аз қабилҳои *модар, падар, бародар, замин, ном, хостан, дидан, навиштан, сафед, ду, шаш, даҳ, ту, он* ва ғайра, ки дар оилаи забонҳои ҳинду аврупоӣ низ бо андаке тағйири овоз мушоҳида мешаванд, аз ҳамин қабиланд. Чунин калимаҳо унсурҳои аз ҳама серистеъмол, сермаъно ва дар калимасозӣ ҷаҳол ба шумор мераванд.

Шояд дар олам чунин забоне вучуд надорад, ки аз забони дигар калимаю истилоҳотро нагирифта (иктибос накарда) бошад. Одатан забонҳои камнуфуз аз забонҳои дар илму фарҳанг бонуфуз ва пешрафта калимаҳоро иқтибос мекунанд. Дар давраҳои гуногуни таърихӣ дар натиҷаи робитаҳои сиёсӣ иқтисодӣ ва фарҳангӣ аз забонҳои гуногуни олам калимаю истилоҳҳо ба забони тоҷикӣ ворид шудаанд. Дар забони муосири тоҷик калимаҳои иқтибосии арабӣ, русӣ ва туркӣ мавқеи бештар доранд. Калимаҳое, ки дар решааш се ё чаҳор ҳамсадо бо як тартиб воқеъ шудаанд, калимаҳои арабианд: КТБ—КиТоБ, КоТиБ; МКТБ –МаКТаБ, МуКоТиБа. Дар таркиби калима мавҷуд будани ҳамсадои ҳалқии **ъ**, бо пасвандҳои *-ат*, *-ият* анҷом ёфтани калимаҳо низ нишонаҳои иқтибосоти арабист. Бештарини калимаҳое, ки дар забони тоҷикӣ ҳамсадоҳои такрор (ташдид) доранд, низ арабианд. Як миқдори чунин калимаҳо шакли ҷамъбандии солим ва шикастаи арабӣ доранд.

14. Калимаҳои иқтибосии арабиро аз рӯи нишонаҳои зикршуда ба дафтаратон нависед. Маънои кадом калимаҳои арабиро ба осонӣ ва кадомро бо мушкилӣ фаҳмидед ва ё ба луғат муроҷиат кардан лозим омад? Мазмуни саволу ҷавобро аз наср фаҳмидан осон аст ё аз назм?

Дарвеш(3) қавиҳиммат(2) бо подшоҳе(3) соҳибшавкат(2) тариқаи ихтилот ва собиқаи инбисот дошт. Рӯзе(3) аз вай нисбат ба худ гаронӣ тафарруҷ кард. Ҳарчанд таҷассус намуд, ҷуз қасрати тараддуд ва бисёрии омадшуд онро сабабе наёфт(4). Доман аз ихтилоти ӯ дарчид ва бисоти инбисот аз ӯ дарнавардид. Рӯзе он подшоҳро бо вай дар мамаре(3) иттифоқи мулоқот афтод. Забон ба мулоқот бикушод, ки:

– Э дарвеш, мӯҷиб чист, ки аз мо бибуридӣ ва қадам аз омадшудӣ мо даркашидӣ(4)?

Гуфт:

– Мӯҷиб он, ки донистам, ки аз сабаби наомадан суол бех ки аз ҷиҳати омадан изҳори малол(4).

Қитъа

Ба дарвеш гуфт он тавонгар(2): «Чаро

Ба пешам пас аз дерҳо н-омадӣ?»

Бигуфто: «Чаро н-омадӣ?» пеши ман

Басо хуштар(3) аст аз «Чаро омадӣ?» (Ҷомӣ).

Л у г а т:

Ихтилот – рафтуомад;

Инбисот – ошноӣ;

Тафарруч кардан – бо фаросат дарёфтан, пай бурдан;

Таҷассус кардан – бо мулоҳиза дарёфтан;

Касрат – зиёдӣ;

Тараддуд—саъю кӯшиш, амал;

Бисоти инбисот аз касе дарнавардидан – тариқи ошноиро
бо касе қатъ кардан;

Мамар – роҳ.



- 1) Муаллиф аз кадом имконоти услубии муродифҳои луғавӣ
фоида бурда матлабро рангин ва дилчасп ифода кардааст?
- 2) Калимаи *гаронӣ* ба кадом маънӣ омадааст?
- 3) Калимаи *шуд* дар таркиби *омадишуд* ба кадом маънӣ қор фармуда
шудааст ва он маъниро ҳоло ҳам дорост?
- 4) Таъбирҳои «доман аз чизе дарчидан», «бисоти чизе аз касе дар-
навардидан», «қадам аз чизе даркашидан» маъноҳои амалро чӣ
тарз ифода кардаанд?

**15. Калимаю истилоҳоти иқтибосии арабӣ, русӣ ва байналмилалиро ба
сутунҳои алоҳидаи дафтаратон нависед ва шарҳ диҳед, ки онҳо ба
кадом қонуну қоидаҳои забони тоҷикӣ мутобиқ шудаанд.**

– Касалиҳои дил ва рағҳои хунгузарро(2) мо, табибон, мух-
тасар касалиҳои ишемӣ(2) меномем, – суҳан сар кард Зардод-
хон. – Аз ин мавзӯ ба донишҷӯён(2) дахҳо соат лексия хонда
мешавад... Дар амалияи тиб ақидае ҳукмрон аст, ки бемории
дил ва рағҳои хун оқибати тағйироти физиологист(2), яъне
дигаргуниҳои соф биологӣ(2) ва кимёвист(2), ки дар ҷисми

одам ба амал меояд. Дар таркиби хун холестерин ном моддае пайдо мешавад... (Ф.М.);

Баъди якчанд ҳафта аз район ба ҳавлии Шарофатхола як технику панҷ-шаш нафар гилкорону начҷорон омаданд. Онҳо чанд мошин ҷӯбу тахта ва хишту семент оварданду якбора ба кор сар карданд. Техник, ҷавони бисту ҳафт-бисту ҳашт-солаи(2) қоматбаланди(2) лоғарандом(2), бо талабу исрори Маҳмудбой(2) нақшаи иморатро ба вай нишон дод (А.А.).



- 1) Ин матнҳо кадом соҳаҳои ҳаёти ҷомеаро инъикос мекунанд, дар онҳо чӣ гуна унсурҳои луғавӣ истифода шудаанд? Калимаҳои иқтибосии онҳо аз ҷамдигар чӣ фарқ доранд?
- 2) Кадом калима ё истилоҳҳо бе зарурат иқтибос шудаанд ва онҳоро бо кадом калимаҳои тоҷикӣ иваз кардан мумкин аст?
- 3) Калимаҳои *табиб*, *техник*, *гилкор*, *начҷор* чӣ гуна унсурҳои луғавианд ва онҳо бо кадом калимаҳои истилоҳоти матнҳо таносуби маъноӣ доранд?
- 4) Муродиҳои луғавии *касали* ва *беморӣ*, *тағйирот* ва *дигаргуниҳо* бо чӣ мақсад истифода шудаанд?

Сермаъноӣ



Калимаҳо якмаъно ва сермаъно мешаванд. Забон ба ҳарду ҳам эҳтиёҷ дорад. Калимаҳои якмаъно қобилияти дақиқифода кардани мафҳум доранд. Онҳо дар тадқиқи масъалаҳои нозуки илмӣ ба кор меоянд. Истилоҳ (термин) ҳамин гуна унсурҳои луғавии забон аст. Калимаҳои решагии серистеъмоли забон ба сермаъноӣ майл доранд. *Сар*, *даст*, *дил*, *ҷон*, *дидан*, *наст*, *баланд*, *ғирифтан*, *хондан*, *задан* барин вожаҳои забони тоҷикӣ аз ҳамин қабил воҳидҳои луғавианд:

Сари савдои ту андар *сари* мо мегардад,
Бин, ки андар *сари* шӯрида чиҳо мегардад (Ҳофиз).

Дилаш *тангу* даҳан *тангу* миён *танг*,
Зи *дилтангӣ* шуда бар вай ҷаҳон *танг*
(Фахриддини Гургонӣ).

Раёсат ба *дасти* касоне хатост,
Ки аз *дасташон дастҳо* бар худост (Саъдӣ).

Калимаҳои *сар*, *танг* ва *хондан* дар фарҳанг ба чандин маъно тафсир шудаанд. Дар байти аввал «Сари савдои ту андар сари мо мегардад» ба маънои «фикру хаёли мо ҳамеша побанди мочарои ишқи туст» ва «сари шӯрида» ба маънои «сари аз дарди ишқ ба шӯр омада», дар байти дуюм *даҳони танг* – даҳони хурд, *дили танг*, *дилтангӣ* – ошуфтагӣ, *миёни танг* – миёни борик, *ба касе тангӣ кардани ҷаҳон* ба маънои ба азоби рӯҳӣ гирифтور шудан омадааст. Сифати *танг* дар *даҳони танг* ба маънои аслӣ, дар *дили танг* ба маънои маҷозӣ омадааст. Дар матни охирин калимаи *даст* дар мисраи аввал ба маънои инон, ихтиёр, тасарруф, дар мисраи дуюм ба маъноҳои тариқи ҳукмронӣ, ҷабру зулм ва ба дод омадани мардуми ҷабридида далолат мекунад.

Сермаъноии вожаҳо як навъи санъати маънавӣ – таҷнис буда, тасвир ва баёни фикрро дар асари бадеӣ, ба хусус, дар назм хушобуранг ва ҷозибанок мегардонад.

16. Аз фарҳангҳо фоида бурда хаттӣ шарҳ диҳед, ки калимаи *сар* дар ибораҳои зерин ба кадом маъно омадааст?

Сари кӯҳ, сари роҳ, сари замин, сари ҷӯй, сари шамшер, сари сӯзан, сари хок, сари хирман, сари мӯ, сари хум, сар задан, сар хам кардан (накардан), сар тофтан, сар фуруд овардан, сари ёрӣ доштан (надоштан) бо касе, сар хӯрдан, сар бар осмон судан, ба сар давидан.

17. Феълҳои калимаҳои асили қадима ва сермаъноии форсӣ-тоҷикианд? Шумо чанд маънои феъли «хондан»-ро медонед? Ин вожа дар матнҳои зерин ба кадом маъноҳо омадааст?

Ошиқон дарди туро давлати афзун *хонанд*,
Меҳнати ишқи туро бахти ҳумоюн *хонанд* (4).
Халқ *хонанд* маҳ аз содагӣ(6) ин рӯй ачаб,
Варақеро, ки бар ӯ хат набувад, чун *хонанд*? (Камол).

Нависандаи(3) номаро пеш *хонд*,
Бифармуд, то нома бар вай *бихонд* (4) (Фирдавсӣ).



- 1) Калимаҳои *варақ*, *хат*, *нома* ва *нависанда* бо кадом маънои феъли *хондан* алокаи наздики маъноӣ доранд?
- 2) Калимаи *меҳнат* ба кадом маъно омадааст?
- 3) *Бахти ҳумоюн* чӣ гуна бахт аст?

18. Феъли *ёзидан* дар матни зерин бо кадом маъно омадааст ва муаллиф онро бо чӣ мақсад қор фармудааст?

Харчанд зани калон ин нигоҳи палончи худро ва маънии онро фаҳмида бошад ҳам, худро ба нодонӣ зада, наботчойро(2) гардон-гардон карда, дар ду пиёла кашид, яке аз он пиёлахоро ба пеши Соро ва дигарашро ба пеши палончаш гузошт(4).

– Ман наботчой намехӯрам, – гуфт зани хурдӣ оташинона(2). – Ба келин додан гиред! Наботро амакашон барои он кас фиристодаанд!

– Хуб, шумо намехӯрда бошед, ман мехӯрам... Амакаш аз барои келин фиристода бошанд ҳам, «аз давлати шолӣ курмак об мехӯрад» гуфтагӣ гапҳо ҳаст(4).

– Лекин ман шумо барин курмак нестам, ман биринчу(1) биринчи миёнкалӣ барин *ёзида рафта* истодаам, – гуфт зани хурдӣ...

– Бохабар бошед, ки *ёзида-ёзида* ланҷ шуда наравед, – гуфт зани калон бо оҳанге, ки гӯё аз оташинии(2) палончаш завқ мегирифта бошад (С.А.).



- 1) Дар чумлаи «Наботро амакашон барои он кас фиристода-
анд!» фикр бо кадом тобиши маънӣ ифода ёфтааст?
- 2) Феъли «ланҷ шудан» чӣ маъно дорад ва он таркиб хоси забони
гуфтугӯ аст ё забони адабии китобӣ?
- 3) Чаро дар чумлаҳои боло ҷонишинҳои шахсии *ман* ва *шуморо* их-
тисор кардан мумкин нест?

**19. Матнҳои зеринро ба дафтар навишта, мулоҳиза кунед, ки калимаҳои
сар, ҳамсар, ҳамсарӣ ба кадом маъно омадаанд? Мазмуни байтҳоро
гӯед.**

1. *Сар* ба болинам(3) зи дарди ҳаҷр наздик омадаст(1),
К-а *сари* болини ман шарманда бархезад табиб (Ҳилолӣ).
2. Дорам он *сар*, ки *сар* андар *сари* кори ту кунам,
Бо мани дилшуда ҳарчанд *саре* нест туро(4).
3. Ба *сари* зулфи дарозаш на дили шайдо рафт,
Ҷону *сар* низ ҳама дар *сари* ин савдо рафт(4) (Қамол).
4. Домони ту, эй бути ситамгар(2),
Сар медиҳаму намениҳам *сар*.
5. *Ҳамсаре*(2) ёфтам, ки *ҳамсари* ӯ
Нест кас дар диёру кишвари ӯ(4) (Низомӣ).
6. Аммо Ҳамроҳгавбоз(2) ҳанӯз ҳам наменҷунбид ва *сари*
ҳамшудаашро(3) аз *сари* синааш наменбардошт(4); Ҷорсад на-
фар... ба дасти гумоштагони Раҳимхон афтода, кушта шуданд
ва *сарони* онҳо ҳам ба *сари* калламанора баромад(4); ...бо
Арбобқамол(6) дар давлат, сарват ва эътибор *ҳамсарӣ*(2)
дошт (С.А.).



- 1) Дар байти аввал кадом калимаҳо бо ҳамдигар алокаи маъноии наздик ё, ба истилоҳ, «таносуби маъноӣ» доранд?
- 2) Дар ҳамон байт чаро калимаи «болин»-ро бо «болишт» иваз кардан мумкин нест?
- 3) Калимаи *сар* бо кадом вожаҳо таносуби маъноӣ дорад?

Омоним (ҳамгуна)



Калимаҳои сермаъно ба омонимҳо шабоҳат доранд. Фарқ танҳо дар ин ҷост, ки байни маъноҳои гуногуни калимаҳои сермаъно аз ҷиҳати монандии зоҳирии ашёю аломат ё амал ва ё аз лиҳози вазифа робитаи маъноӣ вучуд дорад, вале омонимҳо калимаҳои тамоман гуногунанд, бо якдигар алоқамандии маъноӣ надоранд ё як вақтҳо дошта бошанд ҳам, ҳоло он тамоман ноаён гардидааст. Калимаҳои решагии тоҷикии *бар* ба маъноҳои феъли фармоиш, пешоянди аслӣ, исми ҳосили дарахт, ченаки сатҳ, оғӯш, инчунин дар таркиби *бахру бари* арабӣ бо маънои хушкӣ, калимаи байналмилалӣ *бар* ба маънои як навъи тарабхона омоним шудаанд.

Омонимҳо мисли калимаҳои сермаъно дар услубҳои бадеӣ, рӯзноманигорӣ ва муошират ҳамчун воситаи тасвири бадеӣ – санъати таҷнис истифода мешаванд:

1. Фарқ аст миёни он, ки ёраш *дар бар*
Бо он, ки ду чашми интизораш *бар дар* (Саъдӣ).
2. Қарор аз дили ман рабуд он *нигор*
Бад-он анбарин турраи бекарор.
Нигор аст рухсораи ман ба хун
Зи ҳичрони рухсораи он *нигор* (Рӯдакӣ).
3. Ман ки имрӯз ҳалоки *дами* ҷонбахши туям,
Дами Исо чӣ кунам, чун *дами* ту ин *дам* нест (Ҳофиз).

Дар байти Саъдӣ омоними пешоянди *дар* ва исми *бар* (назд, оғӯш) ва пешоянди *бар* ва исми *дар* (даромадгоҳи хона) –

омонимҳои луғавию грамматикӣ, дар мисраҳои Рӯдакӣ омонимҳои луғавии *нигор* (маъшуқа ва рангин), дар байти Ҳофиз омонимҳои луғавии *дами* чонбахш (висоли ёр), *дами* Исо (нафаси зиндакунандаи Исо пайғомбар), *дами* ту (висоли ёр), ин *дам* (ҳола, ин замон) омадааст.

20. Бо маъноҳои гуногуни калимаҳои *хор, боз, банд, бор, ток, чанг, газ, сахт, шаст* ибора ё ҷумла созад ва сарчашмаи пайдоиши омонимҳоро ғӯед. Аз фарҳангҳо истифода бурда тафавути маъноии омонимҳоро шарҳ диҳед.



Омонимҳо дар гуфтор ҳамгуна шаванд, овозӣ (омофон), дар навиштор ҳамгуна шаванд, навишторӣ (омограф) меноманд:

Имрӯз шоҳи анҷумани *дилбарон* якест,
Дилбарон агар ҳазор бувад, *дил бар он* якест.

Қобили ин гуфтаҳо шав *ғӯшвор*,
То ки аз зар созамат *ғӯшвор*.

Ҳангоми қироати байти аввал исми *дилбарон* бо таркиби *дил бар он* якгуна ба ғӯш мерасад. Дар байти дуюм ду калимаи *ғӯшвор* дар навишт якгуна, вале аз лиҳози ҷойи задаи калима аз ҳамдигар фарқ мекунанд: дар калимаи *ғӯшвор* (ғӯш барин) задаи ҳиҷои охириин ноаёнтар, вале дар калимаи *ғӯшвор* (асбоби зебу зинат) хеле равшан эҳсос мешавад.

21. Матнҳои зеринро навишта, бурро ва шунаво хонда, ғӯед, ки кадом навъҳои омонимҳо истифода шудаанд:

1. Тори зулфатро ҷудо машшота гар аз шона кард,
Дасти он машшота мебояд ҷудо аз шона кард(4)
(Хусрави Деҳлавӣ).

2. Мақун раҳм бар мардуми бисёрхор(2),
Ки бисёрхор(2) аст бисёр хор(4) (Саъдӣ).

3. Хуршед, ки нури дидаи офоқ аст,
То банда нашуд пеши ту, тобанда нашуд(4).
4. Гулнор бадеҳагӯйиро(2) ба роҳи дигар гардондани(3)
шуда гуфт:
- Ёдгор, ту «Шоҳдухтар»-ро медонӣ?
 - Ҳо, шоҳдухтарро ман надонам, боз кӣ медонад?
 - Донӣ, гӯй!
 - Шоҳдухтар(2) худӣ ту-дия! (С.А.).

Вожаҳои наздикталаффуз (паронимҳо)



Сабаб чӣ бошад, ки баъзе мактабиён номи чунин кишварҳо, мисли *Шветсия* ва *Шветсария*, *Австрия* ва *Австралия*, ҳатто *Арктикаро* бо *Антрактида* омехта мекунанд? Баъзан калонсолон ҳам ба ҷойи *бӯҳрони иқтисодӣ бурҳони иқтисодӣ* мегӯянд. Ҳол он ки маънои истилоҳи *бӯҳрон* ба русӣ «кризис» ва *бурҳон* «далел» мешавад. Сабаб ин аст, ки он калимаҳои ҷуфт аз ҷиҳати таркиби овозиашон ба якдигар хеле наздиканд. Чунин калимаҳо дар забоншиносии умумӣ, ҳамреша бошанд (ба мисли *давр – давра*, *замон – замона*, *сарф – сарфа*, *қувва – қувват*, *байн – мобайн* ва ғ.), пароним (юнонии **para** «наздики» ва **oputa** «ном» ё наздикном), гуногунреша бошанд (монанди *сурат – суръат*, *нукта – нуқта*, *зарар – зиён*, *набз – назм* ва ғ.), паронимаз (юнонии **para** «наздики» ва **onomazo** «меномам») ном бурдаанд. Дар забоншиносии тоҷик Т.Зехнӣ чунин калимаҳоро *наздикталаффуз* номидааст:

Табиб дасти худро ба тарафи саройбон дароз карда: «Канӣ, дастатонро диҳед, «назм»-атонро бинам» – гуфт (С.А.); Дар ҳамон ҷо ду пояшро дароз карда ба рӯи хок нишаст ва ҳамчун кӯдак ба гиря сар кард. *Ҳунгидани* ӯ аз *ҳангидани* ҳутукча ҳеҷ монданӣ надошт (Ҳ.К.). Инак, як суруди дигарро дар иҷрои ҳофизи дӯстдоштаатон ба *самти* шумо мерасонем (Радио).

Дар мисоли аввал нависанда аз забони табиб ба ҷойи калимаи *набз* дар нохунак *назмро* оварда, ба нодонии табиб ишорае кардааст. Дар мисоли дуюм гирия бадмастро ҳаҷвомез бо ҳангидани хӯтук қиёс намудааст. Дар мисоли сеюм гӯяндаи радио зохиран тафовути калимаҳои арабии *самъ*-ро аз *самт* намедонистааст.

Надонистани тафовути маъноии калимаҳои наздикталаффуз боиси ғалатҳои дағали луғавӣ мегардад. Чунин ғалатҳо на танҳо дар корҳои хаттии хонандагон, балки дар забони матбуоти имрӯза ҳам мушоҳида мешаванд:

Барои қаноатманд намудани талаботи зиёд ба тарҷумонҳо дар бисёр мамлакатҳо мактабҳо таъсис дода шудаанд; Саволҳои оддӣ писарак гувоҳи он буданд, ки дар бораи компютер *таассуроти* кӯчак доранд; Агар дар харидории *масоили* палав ба гуфтаҳои мо риоя кунед, ошатон ҳам арзону ҳам таъби дил хоҳад шуд.

Рӯзноманигор фарқи маъноии *қонеъ* намудан, *тасаввурот* ва *масолехро* аз қаноатманд намудан, *тасаввурот* ва *масоил* (шакли ҷамъи шикастаи арабии *масъала*) надонистааст. Илова бар ин, ба ҷойи сифати *кӯчак* калимаҳои маъмули тоҷикии *кам*, *андак*, *ночиз* ва ба ҷойи *харидорӣ* вожаи *харид* ё *харидан*-ро истифода кунем, матлаб саҳеҳтар ифода меёбад.

22. Калимаҳои наздикталаффузи зерин чӣ маъно доранд? Бо ҳар кадоми онҳо ибора ё ҷумла созед ва тафовути маъноии онҳоро шарҳ диҳед:

Ризо – розӣ, рустан – растан (рустанӣ – растанӣ), сукут – субут, фурӯ гирифтани – фаро гирифтани, қувва – қувват, мулоим – мулоимат, ҳимоя – ҳимоят.

23. Кадом шакли калима дуруст аст? Онро ба дафтар нависед ва барои асоснок будани дурустии интиҳоби худ ба луғатҳо муроҷиат намуда собит кунед.

Мусбӣ ё мусбат, зарурат ё зарурият, фарқ ё фарқият, хатогӣ ё хато, ҳайратомез ё ҳайратангез, пандомӯз ё пандангез?

24. Аз матнҳои зерин калимаҳои наздикталаффузро ёфта, ба дафтар нависед ва ҳатти шарҳ диҳед, ки аз ҳамдигар чӣ тафовути овозӣ доранд ва онҳо дар матнҳо бо кадом мақсад кор фармуда шудаанд.

1. Ишқу ашк пинҳон наместонад; 2. Мард барои ном меморад, номард барои ном (4); 3. Дар пеши бача «ҳавлӣ» (1) нагуӣ ки, «ҳалво» мешунавад; 4. – Аз дасти меҳнаткашони ситамдида (3), ки ба даст яроқ гирифтаанд, сари худро саломат гирифта гурихтан ҳам барои амир як зафар аст: ҳарчанд ҷаҳонгир нашавад ҳам, дар хоки бегонагон дар ба дар гашта «ҷаҳонгард» мешавад (4) (С.А.).

5. Хостам осуда ба кунҷе бинишинам,
Ногаҳ болои ту барангехт (2) балоро (Сайидо).

Синонимҳо (муродифҳо)



- 1) Синоним (муродиф) чист?
 - 2) Чӣ гуна воҳидҳои забон муродиф мешаванд?
 - 3) Чӣ гуна калима ва таркибҳои муродифи луғавӣ меноманд?
 - 4) Муродифҳои луғавӣ калимаҳои баробармаъноанд ё тафовуте ҳам доранд?
 - 5) Муродифҳои маъноӣ ва услубӣ чӣ гуна силсилаи калимаҳои ҳаммаъноанд?
 - 6) Чӣ гуна муродифҳои луғавиро матнӣ мешуморанд?
 - 7) Муродифҳои луғавӣ аз вариантҳо ё қаринаҳо чӣ фарқ доранд?
 - 8) Муродифҳои луғавӣ чӣ хусусияти услубӣ доранд?
- 25. Матнро ба аломатҳои истроя намуда, бурро ва бегалат қироат кунед, калимаҳои ҳаммаъноро (муродиф ё синонимро) ёбед ва шарҳ диҳед, ки онҳо аз ҳамдигар чӣ тафовути маъноӣ ё услубӣ доранд?**

Шумо гумон накунад, ки ин ҷӯйборҳо ҷӯйҳои калон ва обхояшон ғуришдори ғалтон бошанд (4). Не (4). Мо аз тангии иборат ба ин ном ёд кардем, вагарна пахнобе буд, қаш аз қомати сабза ва себарғаҳои (2) навхезе (2), ки дар роҳи

ҳаракати *ӯ* рӯйида буданд, баландӣ надошт ва садои ҳаракаташ аз овози чунбиши(2) зангӯлаи симини(2) сари зулфи симбарони(2) нозукхироми(2) тоҷик тафовуте намекард(4) (С.А.).



- 1) Дар ин матн *шумо* – киҳо ва *мо* кист? Ин тарзи огоз намудани тасвир бо кадом гарази услубӣ воқеъ гардидааст?
- 2) Дар ибораи *тангии иборат* кадом калима бо маънои асли ва кадом калима мачозан кор фармуда шудааст?
- 3) Калимаҳои *ҷӯйбор*, *ҷӯйҳо* ва *пахнобро* муродифи луғавӣ шуморидан мумкин аст магар?
- 4) Дар ифодаҳои *сабза ва себарга*, *зангӯлаи симини сари зулфи симбарони нозукхиром* чӣ имкони муассири савтӣ истифода шудааст?



Синонимҳо (юнонии *synonymos* ҳамномҳо) чунин калимаҳоянд, ки ба як ҳиссаи нутқ тааллуқ дошта, маъноӣ (ё яке аз маъноҳои) луғавиашон комилан бо ҳамдигар мувофиқ меояд ва ё бо тобишҳои маъноӣ луғавӣ ва обуранги услубиашон аз ҳамдигар фарқ мекунад. Муродифҳои *назмишиносӣ* ва *поэтика*, *математика* ва *риёзиёт* (*риёзӣ*), *изофат* ва *бандаки изофӣ*, *ҳамеша* ва *доимо* истилоҳ ва калимаҳои баробармаъноянд ва дар забон бо маъноӣ муштарак ба андозаи баробар ба кор бурда мешаванд. Ин ҳодисаро бештар дар истилоҳоти илмӣ мушоҳида мекунем: *духтур* – *пизишк*, *зоотехник* – *ветеринар* – *молдухтур*.

Дар услубишиносӣ ҷиҳатҳои фарқноки муродифҳо муҳимтаранд:

1. Муродифҳо бо тобишҳои маъно аз ҳамдигар фарқ мекунад, бинобар ин дар ҳама гуна мавридҳо якдигарро иваз карда наметавонанд: Ман дар дили худ гуфтам, ки: «Ман ин тангаро аз дасти ин аблаҳ *хоҳам ситонд*» (Восифӣ). Феъли *ситондан* аз *гирифттан* ва *рабудан* бо тобиши бо зӯрӣ гирифттан фарқ мекунад. Дар силсилаи муродифҳои *овоз*, *садо* ва *бонг* калимаи охирин овози баланд ва пурҳайбатро ифода ме-

кунад. Калимаи *овоз* ба ҷонзодҳо ва *садо* ба ҷисмҳои бечон нисбат дорад.

2. Дар муродифҳои луғавӣ на танҳо мафҳумҳои ашё, аломат ва амалу ҳолат, балки баҳои мусбат ё манфие ҳам ифода меёбад, ки онро сарбории маъноӣ ҳисси ё обурангии ҳиссии мусбат ё манфии вожаҳо меноманд. Аз ин ҷиҳат дар силсилаи муродифҳои луғавӣ як калима мафҳумро ҳолисона, вале муродифи дигари он ғаразнок ифода мекунад. Масалан, калимаи *чанг* амалро мӯътадил, *набард* бо обурангии ҳиссии мусбат, *пой* мафҳуми узви баданро мӯътадил, *линг* бо обурангии ҳиссии манфӣ ифода мекунад. Дар сурати ба назар нагирифтани ҷунин сарбории маъноӣ калимаҳо ғалати услубӣ, яъне бемавқеъ кор фармудани унсурҳои луғавӣ рӯй медиҳад: Як ҷавони таҳминан бистсола... ҷашмонаш дурахшон, лекин андешаманд, пешонааш фарох, лекин пурчин, *рухсора*аш чун себи сурх тобон, лекин ғамгин, ки аз *башара*аш андешамандӣ намоён буд, ба ҳаёл фуру рафта дар гӯшае аз бошишгоҳи мардум дуртар менишаст (С.А.). Дар ин матн аз силсилаи муродифҳои рӯй калимаҳои *рухсора* ва *башара* ба як шахс нисбат дода шудааст. Калимаи *рухсора* обурангии мусбат, вале вожаи *башара* тобиши манфӣ дорад. Истеъмоли калимаи *башара* ғалати услубист.

3. Ҳама гуна муродифҳои луғавӣ ҳам дар забони гуфтугӯ, ҳам дар забони хаттӣ ё китобӣ ва дар услубҳои гуногуни нутқ (расмӣ, илмӣ, бадеӣ, рӯзноманигорӣ ва муошират) яксон кор фармуда намешаванд. Дар силсилаи муродифҳои *мактуб*, *нома* ва *хат*; *хуб*, *беҳ* ва *нағз* калимаҳои *нома* ва *беҳ* дар забони адабии китобӣ маъмул бошанд, калимаҳои *хат* ва *нағз* дар гуфтугӯи омиёна, калимаҳои *мактуб* ва *хуб* дар ҳар ду маврид ҳам мустаъмаланд, бинобар ин калимаҳои аввалро обурангии услубии хаттӣ ё адабии китобӣ ва гуфтугӯӣ дорад, мегӯянд, вале калимаҳои охиринро умумиистеъмол меноманд. Дар матни илмӣ зерин калимаи гуфтугӯи *нағз* бемавқеъ истеъмол шудааст: Ба ҳар як калима ё истилоҳи тоҷикӣ дар тарҷума эквиваленти *нағзи* укриниаш дода шудааст

(Маҷалла). Ба ҷойи *эквивалент* калимаи *муодил* ва ба ҷойи *нағз* калимаи *мувофиқ* ё *созгорро* кор фармудан лозим буд.

4. Муродифҳои луғавӣ аз ҷиҳати доираи маъно, дараҷаи истеъмол, таносуби маъноию грамматикашон, ки бо калимаҳои дигар доранд, низ фарқ мекунад. Доираи маънои калимаи *рӯй* назар ба *рух* ва *рухсора*, калимаи *қад* нисбат ба муродифҳои дигараш *қомат* ва *боло* хеле васеъ аст, бинобар ин бо микдори зиёди калимаҳо алоқаманд шуда, таносуби маъноӣ пайдо карда метавонад. Баландии ҳама гуна чисмҳоро *қад* гуфтан мумкин аст: *қади одам*, *қади девор*, *қади сафедор*, *қади об* ва ғайра, вале калимаҳои *қомат* ва *боло*ро танҳо ба қади баланду мавзунӣ ҷавон ё шахси мӯътабар нисбат додан мумкин аст. Варианти *болишт* назар ба *болин* доираи васеътари таносуби маъноӣ дорад. «*ӯ* дигар аз *болишти* беморӣ сар набардошт» гӯем, ғалат мешавад, зеро бо калимаи *беморӣ* танҳо калимаи *болин* таносуби наздики маъно дорад:

Бар сари *болин* табиб аз гиряи ман зор шуд,

Аз барои сихҳати ман омаду бемор шуд (Ҳилолӣ).

Дар ин байт калимаи *болин* бо калимаҳои *сар*, *табиб*, *сихат* ва *бемор* таносуби наздик ва бо калимаҳои *гиря* ва *зор шуд* таносуби дури маъно дорад.

Феълҳои *дидан*, *нигаристан*, *нигоҳ кардан* ба як маънои умумӣ далолат кунанд ҳам, аз лиҳози имконоти грамматикӣ васлшавӣ бо калимаҳои дигар фарқ мекунад: феъли *дидан* мафъули (объекти) бевосита (*чиро* ё *киро*?) феъли *нигоҳ кардан* мафъули бавосита (*ба чӣ* ё *ба кӣ*?) қабул мекунад.

26. Муродифҳои хабар, мужда, навид ва пайғом бо кадом тобиши маъно аз ҳамдигар фарқ мекунад? Чаро шоир дар ин байт хабари омад-омади фасли баҳорро *мужда* гуфтааст, вале ба бум вогузостани хабари нохушро вочиб донистааст? Бо муродифҳои мазкур шумо ҳам ҷумлаҳо соzed.

Булбуло, *муждаи* баҳор биёр,

Хабари бад ба бум боз гузор (Саъдӣ).



- 1) Чаро ифодаи «бад ба бум» мисли «баҳор биёр... гузор» осон ва суфта талаффуз намешавад?
- 2) Чаро дар ин байт баъд аз калимаи *булбуло* ва дар охири мисраи якум аломати вергул гузошта шудааст?



Дар ин байт калимаҳои *мужда* ва *хабар* муродифанд. Онҳо тафовути маъноӣ ва услубӣ доранд: доираи истеъмоли *мужда* маҳдуд буда, дар забони адабии китобӣ ба кор бурда мешавад ва ҳоси услуби баланд ё малеҳи (орифонаи) баён аст. Доираи истеъмоли *хабар* васеъ аст, дар забони гуфтугӯ ва хаттӣ баробар кор фармуда мешавад, бинобар ин вожаи умумиистеъмол ба шумор меравад. Калимаҳои *булбул*, *баҳор*, *биёр*, *бад*, *бум*, *боз гузор* низ аз ҳамин қабиланд. Дар манзари (фони) онҳо калимаи *мужда* бо обуранги тару тоза ва гуворо фарқ мекунад, яъне хусусияти услубӣ ва ё обуранги услубии забони китобӣ (хаттӣ) зоҳир мекунад. Ҳамин гуна маъноҳои услубии воҳидҳои мухталифи забон мавзӯи баҳси услубшиносӣ аст.

27. Муродифҳои луғавӣ аз ҳамдигар чӣ тафовути маъноӣ ё услубӣ доранд?

Чашм – дида – айн – наргис – ҷоду, зуд – тез – даррав, касалиҳои гузаранда – бемориҳои сирояткунанда, мӯйсафед – тиракӣ, гузоштан – мондан – ниҳодан, гуфтан – баён кардан – иброз доштан – қисса кардан – ҳикоят кардан – нақл кардан, ангушт – чилик – лелак, серноз – нозпарвар – инчиқ, қабул кардан – пазируфтан.

28. Матни зеринро ба дафтар нависед ва ба зери муродифҳо хат кашед ва хаттӣ эзоҳ диҳед, ки чӣ гуна воҳидҳои забон ҳаммаъно шудаанд ва чаро ба ҷойи якдигар кор фармудани онҳо на ҳамеша имконпазир аст? Дар ин матн сухан дар бораи гирифтани моҳ меравад, ки Аҳмади Дониш пешгӯӣ карда буд.

Аҳмади Дониш бодикқат он рақамҳоро аз назар гузаронид. Гоҳо ба соат нигоҳ карда, баъд аз он ба осмони соф, ки дар

вай моҳи пурра нур мепошид, чашм дӯхт. Як вақт забонаш гирифта-гирифта: «Ба-ба осмон ни-нигаред» – гуфт ӯ. Ҳама ба осмон нигаристанд.

29. Ҷумлаҳои зеринро бодиққат хонед ва мувофиқи мазмуни матнҳо ба ҷойи сенуқта аз силсилаи муродифоти калимаю воҳидҳои фарзеологии *дидан*, *чашм дӯхтан* ва ғайра таъбири мувофиқро гузоред.

1. Зарафшонро пеш аз ин ман бисёр... ва манзараҳои онро дар Самарқанд, дар Миёнколот, дар деҳаи Соктаре...; 2. Муҳаббат камсавод буд, ҳарчанд ба рӯйи коғаз..., хонда на-тавонист; 3. Ман ба тарафи торикии шаб, ба тарафи дарё ва кӯҳсори сар ба фалак кашида... саҳифаҳои сиёҳи таърихро аз ҳаёл мегузaronидам; 4. Ҷавон аз асп фуromaда, ба атрофаш эҳтиёткорона...; 5. Гӯё дар умраш аввалин бор..., (маро, ба ман, аз ман)...; 6. Ҷӯпон дар баландӣ хомӯш истода (марғзорро, ба марғзор, аз марғзор)...; 7. Кампир саросемавор (гируду атрофи ҳавлиашро, ба гирду атрофи ҳавлиаш)..., лекин ҷойи муносиби пинҳонкунӣ наёфт.

30. Аз силсилаи муродифҳо калимаҳои мувофиқро интихоб карда, ҷумлаҳоро ба дафтар нависед ва шарҳ диҳед, ки чаро маҳз ҳамин калимаро интихоб намудед.

1. Соатҳои дароз аз пайи трактору комбайнҳо тохта на хастагиро (*мефаҳмиду, медонисту*) на гуруснагиро. 2. Охуро аз сайёд ба дираме бихарид ва (*бироҳонид, роҳо кард*) ва гуфт: «Он ки бегуноҳеро аз куштан (*бироҳонад, роҳо кунад*), ҳаргиз бегуноҳ кушта нашавад. 3. Саворон дар талоши гелос шоҳу навдаҳои онро мешикастанд ва аз дасти якдигар (*мегирифтанд, меситонданд, мебаруданд*). 4. Арақи шӯр аз ҷабин бо гӯшаи чашм ва кунҷи лабонаш (*мечакид, мерехт, метаровид, мешорид*). 5. Ҳама мегуфтанд, ки обу ҳавои дараи Варзоб ғубори дилро (*тоза мекунад, мебарорад*) ва занги дилро (*тоза мекунад, мезудояд*).

31. Муродифҳои луғавӣ дар матнҳои зерин бо ҷӣ мақсад кор фармуда шудаанд?

1. Ноне, ки фақир *мебахшад*, ҳазор нон *арзиш дорад*, ноне, ки доро *медиҳад*, беш аз як нон *намеарзад* (Ҳичозӣ). 2. Лекин ин гуна санғҳо ба сабаби боронҳои баҳорӣ *покиза* ва *мусаффо* шуда буданд. 3. Ҳарчанд ман аз Бухоро рафта, *таҳсил карда* нам умеди худро канда бошам ҳам, дар он миён воқеае рӯй дод, ки барои Бухоро рафта *хонданам* имкон пайдо шуд. 4. Одина ягон-ягон рамаро *аз назар гузаронда*, *дид*, ки як буз бо як гӯсфанд дар миён нест (С.А.).



- 1) Дар матни аввал феълҳои *арзиш дорад* ва *меарзад* чӣ гуна воҳиди забонанд, аз кадом ҷиҳат муродиф ва бо чӣ мақсад истифода шудаанд?
- 2) Дар ҷумлаи чорум *аз назар гузаронид* ва *дид* чӣ гуна воҳиди забонанд ва бо ҳамдигар чӣ муносибати маъноӣ доранд?



Дар ҳама забонҳои олам аз такрору забонзада шудани калима ҳазор мекунад. Такрор аслан ду навъ мешавад: такрори унсурҳои луғавию грамматикӣ (калимаҳои мустақил-маъно ва номустақил), такрори маъно. Дар такрори луғавӣ як калима, таркиб ё ибора дар як ҷумла чанд маротиба такрор мешавад. Чунин такрор бо ягон ғарази услубӣ воқеъ шуда бошад, такрори дуруст ва бамавқеъ, бе зарурат воқеъ шуда бошад, такрори нодуруст ё бемавқеъ мешавад.

Такрори маънӣ он аст, ки калима ё таркибҳои гуногуни ҳаммаъно ё наздикмаъно дар ҷумла омада, ба мазмуни ҷумла чизе зам намекунад ва аз партофтани яке аз он калима ё таркибҳо мундариҷаи ҷумла осеб намебинад, баръакс, ҷумла кўтоҳ, гуфтану фаҳмидан осон мегардад:

Роҳбарияти корхона ба интиҳоб, тарбия ва ҷо ба ҷо гузоштани кадрҳо *мудом* диққати *доимӣ* медиҳад. Дар ин ҷумла калимаҳои *мудом* ва *доим* ба як маъно далолат мекунад, бинобар ин яке аз онҳоро ихтисор кардан лозим аст.

Такрори бамавқеъ бо ягон ғарази услубӣ воқеъ мегардад: Ин лахза гӯё ду олиҳаи ҳусну зебоӣ, ду дили пур аз орзу, ду қалби моломоли меҳр, ду ҷисми саропо оташи муҳаббат рӯ ба рӯӣ ҳамдигар меистоданд; Инак чоршанбеи оянда Маҳмуд Аббос *савганд* ёд мекунад, *савганди* вафодорӣ, *савганди* ифтихор, *савганди* эҳёи сиёсати нави миллии Фаластин, *савганди* раҳиҳои миллати Фаластин аз ишғоли ғосибон, *савганди* Байтулмуқаддас, қудси Шариф (Рӯзнома); Биё, то ки ман акнун ба ту *таронаи* одами озод, *таронаи* бахт, *таронаи* саодатро суруда заминҳои зарбахши колхозамонро биро нам (Ҳ.К.).

Дар бобати такрори сухан дар назм ақидаи Носири Хусрав чунин аст:

Дар шеър зи такрори сухан боке нест,
Зеро ки хуш ояд сухани нағз ба такрор.

Вале ба андешаи Низомии Ганҷавӣ:

Забон гарчи бошад чу оби зулол,
Зи такрор хезад ғубори малол.

Ҷонишинҳои шахсӣ дар шеър бе зарурат қор фармуда на-мешаванд, чунки аз шакли феъл аён мегардад, ки соҳиби ама-лу ҳолат ва аломат кист: Агар дашном фармой, ва гар наф-рин, дуо гӯям... Дар ин ҷо хочат ба зикри *ту* ва *ман* нест: Агар *ту* дашном фармой ва гар нафрин, *ман* дуо гӯям... Аммо дар мавриди дигар ҷонишин ифшоғари эҳсосоти шоир аст, агар он зикр наёбад, таъсири шеър коста мегар-дад. Ҷонишинҳои *ман* ва *ту* ба тариқи қиёс такрор омада бо-шанд, задаи мантиқӣ мегиранд ва маънои соҳибони амал таъкид меёбад:

Чаро *ман* зафарманду *ман* сарбаланд?

Чаро *ту* ҳақиру чаро мустаманд?

Чаро аз рӯҳи *ман* саодат падида?

Чаро *ту* дар уммедаи рӯзи саид? (М.Т.).

Муродифоти воҳидҳои дигари забон



Феъли *меарзад* аз ҷиҳати сохт содда, вале *арзиш дорад* таркибист. Онҳо аз лиҳози сохт муродиф шудаанд ба мисли *хандид* – *ханда кард*, *меқӯшад* – *қӯшиши мекунад*. Исмҳои *дуторӣ* – *дуторчӣ* – *дуторнавоз*, сифатҳои *боҳунар* – *ҳунарманд*, зарфҳои *ором* – *оромона* низ аз ҷиҳати калимасозӣ хусусияти ҳаммаъноӣ пайдо кардаанд ва дар ҷумла ба вазифаи муштараки наҳвӣ меоянд.

Феъли *дидан* бо воҳиди фразеологии аз назар гузаронидан ҳаммаъно шудааст. Муродифоти вожаҳо бо воҳидҳои фразеологӣ имконоти интиҳоб ва саҳеҳ баён кардани фикрро васеътар мекунад: *мурдан* – *вафот кардан* – *даргузаштан* – аз *олам ҷашм пӯшидан* – *рахти сафар барбастан* – *бандагиро ба ҷо овардан* ва ғайра бо тобишҳои гуногун ба як маъноӣ ҳолат далолат мекунад.

Воҳидҳои фразеологӣ ҳам силсилаи муродифотро ташкил медиҳанд: *дил бохтан* – *булбули шайдо шудан* (ошиқ шудан), *гул-гул шукуфтан* – *қабат-қабат гӯшт гирифтани* – *ба куртаи худ нагунҷидан* – *сари касе ба осмон расид* – *ҷаҳми касе равшан шуд* – *дар ҷаҳми касе оташи шодӣ барқ зад* (шод шудан).

Унсурҳои сарфӣ ҳам аз ҷиҳати маъноӣ грамматикӣ ҳаммаъно мешаванд: *шоирҳо* – *шоирон* – *шуаро* (маъноӣ грамматикӣ ҷамъ), роҳи *дуртарин* – аз *ҳама дур* – *дури дур* (маъноӣ грамматикӣ дараҷаи олӣ).

– Биёед, Олимӣ, дигар эуфеллин (як навъи доруи бемории дил) *истеъмол накунем...* (Ф.М.) // –Олимӣ, дигар эуфеллин *истеъмол нақун...*

Феълҳои *истеъмол накунем* (сиғаи шартӣ-хоҳишмандӣ, замони ҳозира-оянда, шахси якум, шумораи ҷамъ) фармоишро бо мулоимат, вале *истеъмол нақун* (сиғаи амрӣ, замони ҳозира-оянда, шахси дуюм, шумораи танҳо) бо дуруштии ифода мекунад.

Воҳидҳои нахвӣи забон низ дар ифодаи муносибатҳои маъноӣ бо ҳамдигар муродиф мешаванд: *орзуи ягонаи Раҳимабегим // ягона орзуи Раҳимабегим // Раҳимабегимро орзуи ягона // Раҳимабегим-а орзуи ягонааш; Бо чашими хирад бояд дид ҷаҳон // Ҷаҳонро бо чашими хирад дидан лозим аст.*

32. Бо усули тағйир додани шакли феъл ва сохти ҷумла (таъвиз ё ивазкунии ва ё трансформатсия) силсилаи муродифҳои грамматикӣ созед ва шарҳ диҳед, ки муродифҳо бо кадом тобишҳои маъно ва мавқеи истеъмолашон аз ҳамдигар фарқ мекунад:

1. Ман туро фаромӯш нахоҳам кард ва ту ҳам маро фаромӯш намекуни // ...

2. Ман Сочиро дидагӣ не // ...

3. Магар ба ҳамин Мирзои урганҷӣ бовар кардан мумкин аст? // ...

33. Тарзҳои гуногуни ифодаи як фикрро бо ҳам муқоиса намуда, тафовити сохтори ҷумларо муайян кунед:

Гулбиро мо намегӯем, ки аз дебо қабо дошт // ...мегӯем, ки аз дебо қабо надошт; Гулбиро мо намегӯем, ки қабои дебо дошт // Гулбиро мо мегӯем, ки қабои дебо надошт; Мо намегӯем, ки Гулбӣ аз дебо қабо дошт // Мо мегӯем, ки Гулбӣ аз дебо қабо надошт; Мо намегӯем, ки Гулбӣ қабои дебо дошт // Мо мегӯем, ки Гулбӣ қабои дебо надошт; Гулбӣ қабои дебо надошт // Гулбӣ кучо аз дебо қабо пӯшидан кучо?

С.Айнӣ аз ин ҳама қолабҳои ифодаи як мазмун муродифи аввалро интихоб кардааст:

Гулбиро мо намегӯем, ки аз дебо қабо, аз катон пирохан, аз зарбафт камзӯл, аз махмал калтача, аз фарангӣ сарбанд, аз дурру марворид овеза ва гарданбанд, аз зари холис дастпона ва аз алмос ангуштарин дошт, зеро ин ҳама асбоби зинат ва зеваре, ки шумурда шуд, на ин ки ба монанди Гулбӣ як дух-

тари фақири ятима, балки ба сарватдорони кӯхистон ҳам ёфт намешавад.

Ин қолаби ифода аз ду ҷиҳат аз тарзҳои дигари ҳаммаъно фарқ мекунад: якум, муаллиф таъкид карданист, ки ин ҳама либосҳо маҳз аз ҷӣ гуна матоъҳои гаронбаҳо ва ноёб дӯхта шудаанд ва он асбоби зевар аз ҷӣ навъ ҷавохирот ва сангҳои арзишманд сохта шудаанд, дуюм, ба тасвир ё шарҳи ҳол бо ҷонишини *мо* худро шоҳиди ҳол нишон додани муаллиф дар настри бадеии тоҷик падидаест, ки тимсоли он дар осори гузаштагон мушоҳида намешавад. Аҳамияти услубии ин тарзи баёни фикр он аст, ки тасвир ранги ҳақиқати воқеъ мегирад, ки шоҳиди ҳозирро нозири он гӯё худӣ муаллиф аст.

АНТОНИМ



1. Антонимҳо ҷӣ гуна калимаҳоянд?
2. Онҳо аз калимаҳои ҳаммаъно ҷӣ фарқ доранд?
3. Ҷӣ гуна калимаҳоро антонимҳои матнӣ меноманд?
4. Антонимҳо аз санъати тазод (контраст) ҷӣ фарқ доранд?
5. Чаро онҳо бештар дар зарбулмасал, панду андарзҳои мардумӣ ва ашъори шоирон ба кор бурда мешаванд?



Антонимҳо (юнонии *anti* зидди, муқобили ва *opuma* ном) ё калимаҳои зидмаъно чунин воҳидҳои луғавианд, ки маъноҳои муқобили ҳамдигарро ифода меkunанд. Ҳама гуна калимаҳо антоним надоранд. Дар калимаҳои сермаъно мумкин аст, ки ҳар кадоме аз маъноҳо антоним дошта бошад: бори гарон – сабук, нархи гарон – арзон;

қади паст, одами паст:

Заҳми тегу тир чун хоҳӣ кашид,

Чун ту аз *заҳми забон* бигрехтӣ (Ҷалолиддини Румӣ).

Калимаҳои муқобилмаъно ҳамреша ва гуногунреша мешаванд. Дар ташаккули ҷуфти антонимҳои ҳамреша унсурҳои

калимасози забон ёрӣ мерасонанд: одами доно – но-дон; бо-хирад, хирад-манд – бехирад; ҳунар-манд, пур-ҳунар – беҳунар; ӯҳдабаро – ӯҳда-но-баро ва ғ.

Калимаҳои муқобилмаъно дар таркиби ибора ё ҷумла омада, ба василаи муқобилгузори ашё, аломат, ҳолат, амал, ҳодисаҳои табиат, воқеаҳои зиндагӣ моҳияти масъаларо барҷаста, ҷолиб ва муассир ифода мекунанд, бинобар ин дар услубҳои бадеӣ, рӯзноманигорӣ ва муошират воситаи муҳими тасвири ҷозибанок ба шумор мераванд. Бесабаб нест, ки адибон калимаҳои муқобилмаъноро номи асару филмҳои бадеӣ қарор додаанд: «*Ҷанг ва сулҳ*», «*Хайр ва шар*», «*Зиндаҳо ва мурдаҳо*», «*Баҳор ва хазон*», «*Сурх ва сиёҳ*» «*Макр ва муҳаббат*» ва ғ.

Антонимҳо дар зарбулмасал, суҳанони ҳикматноки бузургон ва, ба хусус, дар назми суннатӣ ва муосири форсу тоҷик воситаи муҳимтарини тасвири бадеӣ ба шумор мераванд: То бад нагӯӣ, нек намеояд; *Бисёр* талаб макун, ки ба кам зор шавӣ; *Кӯтоҳи хирадманд* беҳ аз *нодони баланд*; *Шикамсерро* чӣ парвои *шикамгурусна*; *Дӯст* *гирёнда* гап мезанад, *душман* *хандонда*; Аз *дӯсти* *нодон* *душмани* *доно* беҳ; *Ҳазор дӯст* кам, як *душман* зиёд; Поёнии шаби *сияҳ сафед* аст ва ғ.

Дар эҷодиёти шоирон антонимҳои *дӯст* – *душман*, *шаб* – *рӯз*, *кӯтоҳ* – *дароз* ва ғайра дар мавриду муносибатҳои мухталиф хеле зиёд ба кор бурда шудаанд:

1. Осоиши ду гетӣ тафсири ин ду ҳарф аст:
Бо *дӯстон* мурувват бо *душманон* мадуро.
2. Ҳофиз зи ғусса сӯхт, бигӯ ҳолаш, эй сабо,
Бо шоҳи *дӯстпарвари* *душмангудози* ман (Ҳофиз).
3. Чун казо ояд, набинӣ ғайри пӯст,
Душманонро бознашиносӣ зи *дӯст*.
4. Офтобо, бори дигар хонаро пурнур кун,
Дӯстонро шод гардон, *душманонро* кӯр кун
(Ҷалолиддини Румӣ).

Дар ҷунин мавридҳо калимаҳои зидмаъно задаи мантиқӣ мегиранд ва матлабро барҷаста ва муассир ифода мекунанд:

1. Дило, манол зи *шоме*, ки *субҳ* дар пайи *ӯст*,
Ки *нешу нӯш* ба ҳам бошаду *нишебӯ фароз* (Ҳофиз).

2. *Ғамат* дорам, маро *шодӣ* ҳамин аст,

Зи бахтам ҷойи *озодӣ* ҳамин аст.

Зи бедодат харобобод шуд дил,

Дар ин *вайрона ободӣ* ҳамин аст (Камол).

3. Ишқи *ӯ тӯфонзамирам* карду рафт,

Бо *ҷавониҳош пирам* карду рафт (Лоик).

Дар калимаи *харобобод* ду сифати муқобили ҳамдигар (*хароб*—*обод*) ҳамроҳ омадааст ва тазод (антитеза) барҷаста ифода ёфтааст. Ин ҳодисаи маъноиро дар забоншиносӣ оксюморон (юнонии охутогон оқилонаи ҷоҳилона) меноманд:

1. Наргис набувад боз, ки бедор набошад,

Боз аст сияхнаргиси ту *хуфтаи бедор* (Рӯдакӣ).

2. Бар худ чу шамъ *хандазанон гиря мекунам*,

То бо ту, сангдил, ҷӣ кунад *сӯзу сози* ман (Ҳофиз).

3. Ҳамегирад гиребонам, ҳамедорад парешонам,

Ман ин *хушхӯи бадхӯро* намедонам, намедонам

(Ҷалолиддини Румӣ).

4. Аз ин дунёи *ҷоҳилпарвари оқил*

Ба ҷуз оҳе пари коҳе намегирам (Гулрухсор).

Калимаҳои *дидор* ва *фироқ* маъноҳои муқобили ҳамдигарро ифода мекунанд, вале калимаи *шодӣ* аслан бо *ғамгинӣ*, *маҳзунӣ* ва *ширинӣ* бо *талхӣ* антоним мешавад. Дар мисраҳои зерин калимаи *шодӣ* бо *талхӣ* муқобил гузошта шудааст. Чунин калимаҳоро антонимҳои матнӣ меноманд:

Ҳеч *шодӣ* нест андар ин ҷаҳон

Бартар аз *дидори* рӯйи дӯстон,

Ҳаҷ *талхӣ* нест бар дил талхтар

Аз *фироқи* дӯстони пурхунар (Рӯдакӣ).

Тафовути санъати тазод аз ҳодисаи муқобилмаъноӣ ин аст, ки дар санъати сухан ду воқеа, ҳодиса, манзара, ҳолати рӯҳии шахс бо ҳам зид гузошта мешавад, вале дар антонимҳо фақат маъноҳо муқобили ҳамдигаранд:

Бихандад лола бар сахро
Ба сони чехраи Лайло,
Бигирияд абр бар гардун
Ба сони дидаи Мачнун (Рӯдакӣ).
Лайлӣ сари зулф шона мекард,
Мачнун дурри ашк дона мекард (Низомӣ).

Дар матни аввал тазод бо ёрии калимаҳои муқобилмаъноӣ *бихандад* ва *бигирияд* возеҳ ва муассиртар, дар байти охир бидуни антонимҳо ифода ёфтааст.

34. Якчанд зарбулмасал ва байт нависед, ки дар онҳо калимаҳои муқобилмаъноӣ кор фармуда шуда бошанд. Муайян кунед, ки антонимҳо ба кадом ҳиссаи нутқ тааллуқ доранд ва маъноҳои муқобили онҳо фақат дар матн зоҳир мегарданд ё бе он ҳам ифода меёбанд.

35. Чунин ҷумлаҳо нависед, ки дар онҳо антонимҳои *ошно* – *бегона*, *ғам* – *шодӣ*, *нек* (*некӣ*) – *бад* (*бадӣ*), *дур* – *наздиқ*, *пирӣ* – *ҷавонӣ* истифода шуда бошанд.

36. Матнҳои зеринро ба дафтар нависед ва хаттӣ шарҳ диҳед, ки калимаҳои *қўтоҳу дарозро* бо кадом маъно ва ғарази услубӣ кор фармудаанд?

1. Вақте ки дар сайёраи Замин шаби *дарозтарини* сол фаро расид, дар биржаи молу ашё рӯзи *қўтоҳтарин* омад (Рӯзнома)(4).

2. Сабри ман *қўтоҳ гаши* аз ишқи он зулфи *дароз*,
К-ӯ гаҳе бо гул ба сайр асту гаҳе бо мул (шароб) ба роз
(Рӯдакӣ).

3. Агар ба зулфи *дарози* ту дасти мо нарасад,
Гуноҳи бахти парешону дасти *қўтоҳи* мост(4).

4. Болобаланд(2) ишвагаре(2), сарви нози ман
Қўтоҳ кард қиссаи зухди *дарози* ман (Ҳофиз).

5. Шуд ба фирӯзагунбад (2) аз сари ноз,
Рӯз *қўтоҳ* буду қисса *дароз* (Низомӣ).

ФРАЗЕОЛОГИЯ



1. Фразеологизмҳо чӣ гуна воҳиди забонанд?
 2. Чаро онҳоро ҳам як ҳиссаи хазинаи луғавӣ мешуморанд?
 3. Бо калима, ибора ва ҷумла чӣ муносибат доранд?
 4. Воҳидҳои фразеологӣ чӣ гуна хусусиятҳои маъноӣ ва услубӣ зоҳир мекунанд?
 5. Мавқеи онҳо дар услубҳои гуногуни нутқ чӣ гуна аст?
 6. Чаро воҳидҳои фразеологиро ҳусни нотакрори ҳар забон мешуморанд?
 7. Дар истеъмоли онҳо чӣ гуна ғалатҳо рӯй медиҳанд?
- 37. Матни зеринро се нафар хонандагон (дар нақши муаллиф, Мурод ва Эшонқулбой) қироат кунанд. Сипас муаллим аз аҳли синф пурсад, ки кадом мафҳуми ҳолат ба тарзҳои гуногун ифода ёфтааст ва он ифодаҳо кадом воҳиди забонанд, аз ҷиҳати сохту таркиб, обуранги услубӣ аз ҳамдигар чӣ фарқ доранд.**

Баъд аз ягон соли хонадор шудани Мурод Фотимабибӣ *мурд*. Мурод хабари *вафоти* модаркалони худро дар дашт, дар вақте ки ӯсфандҳои хӯҷаинро чаронида гашта буд, шунид... Мурод ӯсфандонро аз чаро ба тарафи хавлии бой ронд ва пеш аз як соат аз фуру рафтани офтоб, яъне пеш аз як соат аз вақти муқаррарии ҳаррӯзааш ба хавлии бой расид.

– Чаро молҳоро ин қадар барвақт аз чарогоҳ гардондӣ? – гуфт Эшонқулбой...

– Магар ба шумо хабари *аз дунё гузаштани* модаркалонамро нарасониданд? – гуфта пурсид Мурод аз бой дар ҷавоби ӯ.

– Расонданд, Аммо чӣ шудааст? Як кампир *мурд*, *мурд*-дия. Бо зуд рафтани ту магар ӯ зинда мешавад?



- 1) Муродифҳои *мурдан*, *вафот кардан* ва *аз дунё гузаштан* дар матни асари бадеӣ бо чӣ мақсад истифода шудаанд?
- 2) Муаллифи асар кист ва номи асар чист?

38. Матнҳоро бурро ва беғалат қироат кунед ва гӯед, ки кадом мафҳумҳо ба тарзи маъмулӣ ифода наёфтаанд?

1. Ҳатто дар тирамоҳи соли гузашта, рӯзе дар ин бора бо ақои калониаш гапашон гурехт(4). Ҳар ду сурху сафед шуданд. Дар ҳамон вақт ба пеши ақаш буди шудӣ масъаларо гуфт, аргамчинро аз миён бурид(4);

2. Охир ман офтоби сари дарахтам. Худо нахоҳаду вақт ё бевақт бандагиро ба ҷо оварда монам, ин духтари ба қад расида дар рӯи хона мемонад-мӣ(4)?

3. Дар аснои роҳ Захро ба ӯ:

– Маро ба Алии шилпук доданӣ шуда истодаанд. Ман вайро намехоҳам(4)! – гуфт.

– Чаро намехоӣ? (4) – гуфт ба ҷавобаш Бобӣ ва бо ҳамин саволаш ба болои сӯхта намақоб ва ба оташи фурузон равған рехт(4) (Ҳ.К.).



Дар матни аввал *гапӣ касе гурехт, сурху сафед шудан, буди шудӣ чизе, аргамчинро аз миён буридан*, дар матни дуюм *офтоби сари дарахт будан, худо нахоҳад, вақт ё бевақт, бандагиро ба ҷо овардан, ба қад расида*, дар матни охирин *ба болои сӯхта намақоб рехтан* ва *ба оташи фурузон равған рехтан* воҳидҳои фразеологӣ ба шумор мераванд. Чумлаи *гапӣ касе гурехт* ва таркиби *сурху сафед шудан* ба як маъно – арбада кардан, ибораҳои *буду шудӣ чизе* ба маънои ҳамаи ё тамоми чизе ва *аргамчинро аз миён буридан* ба маънои қатъ кардан, дар матни дуюм ибораи *офтоби сари дарахт будан* ба маънои пир шудан, чумлаи *Худо нахоҳад* ба маънои некӣ хоستان аз Худованд, таркиби *вақт ё бевақт* ба маънои ногаҳон, ибораи *ба қад расида* ба маънои болиғ омадааст. Дар матни сеюм *ба болои сӯхта намақоб* ва *ба оташи фурузон равған рехтан* ба маънои муштараки ангехтан, дучанд кардани алами касе далолат мекунад.

Маълум мешавад, ки воҳидҳои фразеологӣ нисбат ба қалма таркиби муқаммал ва сохтори нахвӣ мураккаб дошта, дар қолаби таркиб, ибора ва чумла воқеъ мегарданд, вале аз лиҳози маъно мисли воҳидҳои ҷудогонаи луғавӣ як мафҳуми

ашё, аломат, хусусият, амал ё ҳолатро ифода мекунанд. Ин маънои умумӣ ва ягонаи воҳидҳои фразеологӣ монанди воҳидҳои озода наҳвӣ аз маънои ҷузъҳои ибора ё ҷумла ҳосил намегардад, балки аз маънои маҷмӯи ҷузъҳо ва сохтори устувор ё рехтаи наҳвӣ бармеояд.

Калимаҳо дар таркиби воҳидҳои фразеологӣ аксар ба маънои маҷозӣ меоянд ва мафҳумҳоро як дараҷа пӯшида, вале рангину дилнишин ифода мекунанд. Дар онҳо як лаҳзаи воқеии ҳаёт инъикос меёбад: *аргамчинро аз миён буридан, офтоби сари дарахт (кӯҳ) будан, ба болои сӯхта намақоб рехтан* ва ғайра. Чунин лавҳаҳо инъикоскунандаи муҳити зиндагӣ, фарҳанг ва таҳайюлотии мардуми ҳар қавму миллат ба шумор мераванд, бинобар ин фаҳмидани маънои чунин суханони сеҳрнок барои бегонагон ба осонӣ муяссар намегардад. Аз ҳамин сабаб онҳоро аз як забон ба забони дигар айнан тарҷума кардан на ҳамеша муяссар мегардад.

Воҳидҳои фразеологӣ ҳам мисли дигар унсурҳои луғавӣ хусусияти сермаъноӣ, муродифӣ, антонимӣ зоҳир мекунанд. Чунончи, *чашии касе равшан шуд* ба маъноҳои шод шудан, таваллуд кардан, *аз худ рафтан* ба маъноҳои беҳуш шудан ва гурур пайдо кардан, дар матни зерин *шамол хӯрдан* ба маъноҳои саёҳат кардан ва ба бемории зуком гирифтور шудан омадааст:

– Ба кишлокҳо баромада, камтар *шамол мехӯрдед*, беҳтар буд.

– Не, не. Ман аз *шамол хӯрдан* метарсам (С.Ғ.).

Воҳидҳои фразеологӣ низ хусусияти ҳаммаъноӣ зоҳир намуда, силсилаи муродифотро ташкил медиҳанд ва бо тобишҳои нозуки маъно, обуранги услубии гуфтугӯӣ, адабии китобӣ ё хоси услубҳои ҷорӣ нутқ, инчунин бо обуранги ҳиссии мусбат ё манфӣ аз ҳамдигар фарқ мекунанд. Воҳидҳои фразеологии *мушт ба дарафш задан // гирех ба бод задан // зӯри беҳуда задан, мург аз қафас раст // тир аз камон ҷаст* ба-робармаъноанд:

Акнун пушаймонӣ суд надошт ва афсӯсу дарег фоида намебахшид, чунки тир аз камон бархато часта ва мурғи матлаб аз дом раста буд (С.А.).

Муродифҳои *чаши* *андохтан*, *назар афкандан*, *чаши* *давондан*, *аз назар гузаронидан*, *чаши* *дӯхтан*, *чаши* *накандан*, *зеҳн мондан* ва ғайра тобишҳои мухталифи маъноӣ нигаристанро ифода мекунанд: *чаши* *андохтан* ва *назар афкандан* ба чизе безътиноёна ва сатҳӣ як нигоҳ карданро фаҳмонад, *зеҳн мондан* ва ифодаи гуфтугӯи *синча кардан* ба нуқтаи муайян бодикқат нигаристан аст. Фразеологизми *чаши* *андохтан* обуранги гуфтугӯӣ, *назар афкандан* обуранги адабии китобӣ, *чаши* *песондан* обуранги ҳисси манфӣ дорад.

39. Дар матнҳои зерин як маъно бо кадом воҳидҳои забон ифода ёфтааст ва онҳо аз ҳамдигар чӣ фарқи маъноӣ ва услубӣ доранд?

Ба ин қадар *оташи хаши* Арбоб *фурӯ нанишаста*, Одинаи мазлуми ба замин афтодаро мезад(4); Бо ин қадар ҳам *хаши* Арбоб *бартараф нашуда*, пасу дунбол *ҷӯб мезад*(4); Ин вақт *хаши* Арбоб қадре *паст гардида*, худаш ҳам аз задан монда шуда буд(4) (С.А.).

40. Матнҳоро хонед, воҳидҳои фразеологиро дар шакли ибора ё ҷумла ба дафтар навишта, муродифи луғавиашро ёбед ва муқаррар кунед, ки маъноӣ муштараки онҳо чӣ тарз ифода ёфтааст ва муродифҳои луғавию фразеологӣ аз ҳамдигар чӣ фарқи тобиши маъноӣ ва ё услубӣ доранд.

Н а м у н а: Аммо барои ин кор коргари бисёр даркор мешуд, барои пахтачиён (пахтачаллобон) бошад, *ҳалвои бедуд* – фоидаи бе музду меҳнат даркор буд (С.А.).

Ҳалвои бедуд – фоидаи муфт. Воҳиди фразеологӣ мафҳумро образнок ва таъсирбахш ифода мекунад, хоси забони гуфтугӯиест, оҳанги кинояомез ва манфӣ дорад.

1. Дар ҳамон сония ҳамлакунандагон(2) худро гум карда дасту по хӯрданд (Ҳ.К); 2. Ҳар кас ба хонаи мо барои келинбинӣ(2) биёяд, ман аз изо мемурам, дар он вақт замин намекафад, ки дароям(4) (С.А.); 3. Дар ҳаққи чунин одамони табиатан(2) ноором ва ба шугле ҳӯгирифта одатан мегӯянд, ки устухонаш аз хурдӣ дар меҳнат шах шудааст; 4. Дар шаҳраки Обигарм дар роҳи автобус ду соати расо чашмамон косаи гадо шуд(4) (Рӯзнома).



- 1) *Худро гум кардан – дасту по хӯрдан ва аз изо мурдан – замин намекафад, ки дароям* дар кадом қолабҳои наҳвӣ ифода ёфтаанд ва аз муроди лугавиашон чӣ тафовути маъноӣ ё услубӣ доранд?
- 2) Калимаи *меҳнат* ба кадом маъно кор фармуда шудааст?

41. Муроди фразеологӣ калимаю таркибҳои зеринро нависед ва тафовути маъноию услубӣ онҳоро хаттӣ шарҳ диҳед: *интизор шудан, безобита шудан, хомӯш мондан, ранҷидан, ошиқ шудан.*



Воҳидҳои фразеологӣ муқобилмаъно: *шаҳди зиндагӣ чашидан – шаҳди марг чашидан, хотири касе ҷамъ аст – хотири касе парешон аст* матлабро барҷаста ифода мекунанд, бинобар ин дар асарҳои бадеӣ аз ин имконоти муассири забон истифода бурдаанд:

Он ки дар зулфи парешонаш *дили мо ҷамъ буд*,

Ҷамъи моро ҳамчу зулфи худ *парешон* карду рафт (Ҳилолӣ).

Дар вақти набудани Зебинисо дар маҳалла ва гирду атроф чӣ воқеаҳо рӯй додааст, *чашии кӣҳо равшан шудаасту кӣҳо аз дунё чашии нӯшидаанд*, як ба як гуфт (Ҳ.К.).

Дар забон истилоҳоти зиёди иҷтимоию сиёсӣ, иқтисодӣ, фарҳангӣ, илмӣю техникӣ, коргузори расмӣ ва ғайра вуҷуд доранд, ки дар қолаби ибора рехта шудаанд: *ҳилоли аҳмар, терроризми байналхалқӣ, иқтисоди бозаргонӣ, арзиши иловагӣ*,

майдони магнитӣ, ситораи думдор, ҳисоби абҷад, таҷоҳули ориф, бандаки изофӣ, тарҷумаи ҳол, ҳаққи маҳр, парвандаи ҷиноӣ, фикри айбдорӣ, мурофиаи судӣ, ба ҷавобгарӣ кашидан ва ғайра.

Дар забони матбуот ҳам дар баробари як миқдор воҳидҳои фразеологии маъмули забон, аз қабili *ба марра расидан*, *марраи аввалинро ғатҳ* намудан, *камари ҳиммат бастан*, *чашии корро доништан*, *ҷомаи амал пӯшидан*, ҳосили бо арақи ҷабин рӯёнда ва ғайра, ифодаҳои рехтаи ҳоси забони расонаҳои хабарӣ: *дастовезҳои меҳнатӣ*, *тиллои сафед*, *изҳори нигаронӣ кардан*, *ба чизе таҳким бахшидан*, *пиёда кардани чизе*, *мавриди амале қарор додан*, *ба тасвиб расонидан*, *қӯишии ба харҷ додан*, *ба чизе мувоҷеҳ шудан* ва ғайра серистеъ-моланд.

Азбаски воҳидҳои фразеологӣ аз чанд калима таркиб ёфта, сохтори устувор ва табиати хеле нозук доранд, дар истифодаи онҳо ғалатҳои гуногун роҳ меёбанд. Яке аз он навъи нуқсонҳо омехта кардани унсурҳои луғавии як воҳиди фразеологӣ бо дигарест, ки онро дар забоншиносӣ **контаминатсия** меноманд: роли (нақши) калон доштан – аҳамияти калон бозидан: Барои оқилона идора намудани мамлакат машварат бо ҳамсар *саҳми бузурге мебозад* (Рӯзнома). Муқоиса кунед: дами беғам мезанам, даври пирӣ меронам – *дами пирӣ меронам(?)*; косаи сабрам лабрес шуд, шишаи сабрам шикаст – *шишаи сабрам лабрес шуд(?)*; ба ҳаяҷон омад, дар ташвиш монд – *ба ташвиш омад(?)*

42. Муродифи фразеологии антонимҳои *дӯст доштан* – *бад дидан*, *некӣ кардан* – *бадӣ кардан*, *сабру тоқат кардан* – *бесабрию бетоқатӣ кардан*, *ҷавонӣ* – *пирӣ*, *бисёр* – *камро* навишта, шарҳ диҳед, ки муродифҳои луғавию фразеологӣ аз ҳамдигар чӣ фарқи маъноӣ ё услубӣ доранд.

43. Фразеологизмҳои зерин чӣ маъно доранд ва бештар дар кадом тарзи баёни фикр (хаттӣ, адабии китобӣ ё шифоҳӣ, гуфтугӯӣ) истифода мешаванд?

Азоби гӯр, чашм ало кардан, лаб фурӯ бастан, аз даҳон мондан, дил бохтан, ба шаҳодат расидан, дум ликкондан, ангушти ҳайрат газидан, бо ҷаҳони фонӣ падруд гуфтан, ҷойи шишт наёфтан, ба лаб кулӯх молидан.

44. Кадом тарзи ифода қобили қабул аст? Ба дафтаратон нависед ва сабаби интиҳоби худро хаттӣ шарҳ диҳед.

1. Мувофиқи талаби рӯз ташкил намудани кор ба чорводорон имконият медиҳад, ки *аз иҷрои* супоришҳои истехсолӣ бо сарбаландӣ *бароянд* (4) – Бадон, агарчи *аз ӯҳдаи* бадӣ *набароянд*, аз бадгӯйӣ ва забондарозии худ бознамеистанд (4); 2. Ҳар каси дидаю надида *ҳаваси* зиндагии онҳоро як бор *меҳӯрад* – Ба либоспӯшии дугонаҳояш нигариста *ҳавасаи* меомад – Меҳмонҳо маро дида *ҳавасашон мерафт* – Мардуми деҳа навхонадоронро дида *ҳавас мекарданд*, ки кош ба онҳо низ Худованд чунин арӯсу домодро насиб гардонад (4); 3. *Аз* аҳволи ояндаи ман *хавотир накашӣ* ҳам, мешавад – Боз одамони дар хона буда *хавотир кашида нашинанд* – Кампир *аз* ин аҳволи писараш *ба хавотир афтода* бо овози хаста пурсид – Шабурӯз *хавотирӣ мекашам*, ки аҳволи фарзандонам дар мамлақати бегона чӣ хел бошад (4).

КАЛИМАСОЗӢ



1. Калимасозӣ (морфемика) чӣ гуна соҳаи илми забон аст?
2. Кадом роҳҳои калимасозиро сарфӣ (морфологӣ) меноманд?
3. Морфемаҳо чӣ гуна хиссаҳои калимаанд?
4. Морфемаҳои шаклсозу калимасоз аз ҳамдигар чӣ фарқ доранд?
5. Таркиббандӣ чӣ гуна тарзи калимасозӣ аст?
6. Дар бораи реша, асос, пешванду пасвандҳо чӣ медонед?



Калимасозӣ ва таркиббандӣ чунин қисмати забоншиносӣ аст, ки аз имконоти калимасозию таркиббандии забон

баҳс намуда, тарз ва роҳҳои сохта шудани калимаю таркибҳо ва бад-ин васила ғанӣ гардидани таркиби луғавии забонро меомӯзад. Дастгоҳи калимасозии забон чӣ андоза коршоям ва ғаёл бошад, забон аз лиҳози сарвати луғавӣ ҳамон қадар тавоно ва қудратманд мегардад.

Ҳиссаҳои маънодори калимаро **морфема** меноманд. Калимаи *ҳалвогар* аз ду морфема *ҳалво* – решаи калима (номи хӯрок) ва пасванди калимасозии *-гар* (номи шахс вобаста ба соҳаи машғулият, касб) иборат аст. Калимаи *келинбинӣ* аз се морфема: решаҳои *келин* ва *бин* (асоси замони ҳозираи феъл), пасванди *-ӣ* (номи амал) сохта шудааст.

Морфемаҳо калимасоз, шаклсоз ва муштарақвазифа (калимасозу шаклсоз) мешаванд: дар калимаи *ҳалво-гар-он* морфема *ё* пасванди *-он* шаклсоз буда, маънои калимаи *ҳалвогарро* тағйир намендҳад, балки шакли онро дигар кардааст: *ҳалвогар* – шумораи танҳои исм, *ҳалвогарон* – шумораи ҷамъ. Дар исми *ҳалво-гар* пасванди калимасозии *-гар* аз решаи *ҳалво* (номи ашё, хӯрокворӣ) исми *ҳалвогар* сохтааст, ки ба мафҳуми касбу кори шахс далолат мекунад. Дар калимаи *ро-зак* пасванди *-ак* шаклсоз аст:

Бархез, ки мову ту чу ҷонем

В-аз *розаки ҷамдигар* бидонем (Ҷалолиддини Румӣ).

Дар ин байт калимаҳои *бархез* аз пешванди *бар-* ва решаи *хез* ва *ҷамдигар* аз пешванди *ҷам-* ва решаи *дигар* иборатанд.

Дар калимаи *пайванд* пасванди *-ак* калимасоз аст: аз решаи *пайванд* ва пасванди *-ак* истилоҳи забоншиносӣ сохтааст.

45. Бо пешвандҳои *ҳам-*, *бар-*, *бе-*, *но-*, пасвандҳои *-гар*, *-бон*, *-зор*, *-ин* (*-гин*), *-ӣ* (*-гӣ*) калимаҳо созад ва бигӯед, ки калимаҳои ҳосилшуда ба қадом ҳиссаи нутқ тааллуқ доранд ва бо қадом маъно калимаи нав сохтаанд.

46. Қадом тарзҳои калимасозии Ҳофиз дар забони адабии имрӯза ҳам маъмуланд? Дар он қолабҳо калимаҳо созад: додгар, ғамнок, пурлаъл, сияҳрӯй, дилсиёҳ, шердил, дилпазир, сӯхтадил, оҳандил, хушдилий, лолаузор, шакарлаб, гуландом, хумхона, тарабсаро, майқада.

47. Аз матни зерин калимаҳои сохта ва мураккабро ба дафтар нависед ва шарҳ диҳед, ки аз кадом ҳиссаи (ё ҳиссаҳои) нутқ бо кадом тарз сохта шудаанд:

1. Дар корғаҳи кӯзагаре рафтам дӯш,
Дидам ду ҳазор кӯза гӯёву ҳамӯш.
Ногоҳ яке кӯза баровард хурӯш:
«Ку кӯзагару кӯзахару кӯзафурӯш?» (Хайём)

2. Ҳикоят

Панҷпоякро гуфтанд:

– Чаро ба шакли качпайкарон афтодӣ ва пой дар роҳи качравӣ ниҳодӣ?

Гуфт:

– Аз мор таҷриба бардоштам, ки бо он ростию ростравӣ ҳамеша аз санги ҷафо саркӯфта аст ё аз захми ситам думбурида (Ҷомӣ).

49А. Аз калимаҳои меҳр, фитна, панд, ибрат, ҳайрат, ҳикмат, ҳазл, шӯҳӣ ва ҷузъҳои -омез, -ангез ва -омӯз калимаҳои мураккаб созед, ки бо феълҳои омехтан, ангехтан ва омӯхтан таносуби маъноӣ дошта бошанд.

49Б. Кадом тарзи калимасозӣ дар забон маъмул аст? Барои ин ба китоби М.Шакурӣ «Ҳар суҳан ҷоеву ҳар нукта мақома дорад» муроҷиат намоед.

Лаҳзаҳои *хотирмон* ё *хотирнишин*, оби *ноҷӯшомада* ё *наҷӯшида*, воситаи алоқои *ҳозирзамонӣ* ё *ҳозирзамон*, комёбиҳои *назаррас* ё *чашигир*, ҳар чизи *пурарзиши* ё *гаронарзиши*, вазифаи *пурмасъулият* ё *масъул*, лаҳзаҳои *пурфараҳ* ё *фараҳнок*, дили *пурафғор* ё *афғор*, хонаи *шайхучрадор* ё *шайхучра*, шавҳари *қӯдакдӯст* ё *қӯдакдӯстдор*, биноҳои *серошӯна* ё *баландошӯна*, садамаи *нақлиётӣ* ё *нақлиёт*, мавзёҳои *истироҳатӣ* ё *истироҳат*, шароити *корӣ* ё *кор*, машғулиятҳои *беруназмактабӣ* ё *берун аз мактаб*.



Домони имконоти калимасозии забони тоҷикӣ хеле фарох аст, вале на ҳамаи тарзҳои ифода қобили қабуланд. Чунончи, дар забони гуфтугӯ ва нашрияҳои имрӯза истифодаи чунин калимаҳои мураккаб бисёр мушоҳида мешавад: *бообтаъминкунӣ* хоҷагиҳои деҳқонӣ, *обёрикунӣ* заминҳои бекорхобида, *истифодабарӣ* қувваҳои кории деҳот, *ичрошавӣ* (ё *ичроишӣ*) нақшаҳои солона ва ғайра. Маълум аст, ки исмҳои *таъмин* (*таъминот*), *обёрӣ* ва *истифода* худ номи амаланд, бинобар ин ба зам намудани *-кунӣ* *-барӣ* ва *-шавӣ* эҳтиёҷе нест: *таъмини* хоҷагиҳои деҳқонӣ бо об, *обёрии* заминҳои бекорхобида, *ичрои* нақшаҳои солона.

Аз ду решаи калима сохтани калимаи мураккаб ба мароми забони тоҷикӣ мувофиқ аст. С. Улуғзода калимаи мураккаби «хӯшачиндухтарон»-ро бо ибораи «духтарони хӯшачин» ба тариқи мувозӣ кор фармудааст, то ки як қолаби ифода такрор наояд.

49. Нуқсонҳои калимасозиро ислоҳ кунед: *маҳсулотхаридкунӣ, эътирозбаёнкунӣ, сӯйиштеъмомкунӣ, пахтадозакунӣ, шеърэҷодкунӣ, аспасаворшавӣ, хонавайроншавӣ, омодашавӣ, истифодабарӣ, таъсисёбӣ, худсиroyатёбӣ, муқобилиятнишондиҳӣ, барӯйхатгирӣ, азнавбарқароркунӣ.*



Дар калимасозии феъл пешванду пасвандҳо миқдоран зиёд ва сермаҳсул нестанд. Бо ёрии феълҳои ёвар сохтани таркибҳои феълӣ дар забони тоҷикӣ хеле маъмул аст. Бо ин васила ҳам аз калимаҳои худӣ ва ҳам аз калимаҳои бегона феълҳои таркибии зиёде сохта шудаанд. Дар ин бобат феълҳои ёвари *кардан* ва *шудан* ва муродифи онҳо: *намудан* ва *гардидан* басо «заҳматкашанд». Феълҳои ёвари дигар ҳам дар таркибсозии феъл фаровон истифода шудаанд. Чунончи, Ҳофиз бо феъли ёвари *задан* таркибҳои *дам задан*, *барҳам задан*, *қалам задан*, *сикка задан*, *рақам задан*, *ханда задан*, *гиреҳ*

задан, оташ задан, тир задан, гулбонг задан, оҳ задан ва гайраро сохтааст.

Дар таркибсозии феъл ҳам ғалатҳо ба назар мерасанд: – Анвар, пурсиши маъмулӣ медиҳам (Рӯзнома). Силсилаи *пурсидан – савол (суол) додан* муродифҳои соддаю таркибӣ дошта бошад, дар силсилаи *ҷавоб додан – посух додан* ҳар ду муродиф феъли таркибист. Аз исми *пурсиши*, ки муродифи *савол (суол)* аст, феъли таркибии *пурсиш кардан* ё *пурсиш додан* сохта намешавад, аммо аз исми мураккаби *пурсучӯ* феъли таркибии *пурсучӯ кардан (намудан)* сохтан мумкин аст. Мисли ҳамин, аз калимаи *ҳисоб* бо феъли ёвари *ёфтан* таркиби *ҳисоб ёфтан* сохта мешавад, вале аз калимаи арабии ҳамрешаи он – *маҳсуб* дар забони тоҷикӣ феъли таркибии *маҳсуб ёфтан* сохта намешавад.

50. Пас аз ҳиссаи номи ишорашуда феъли ёвари мувофиқро гузошта, феъли таркибӣ созед:

Боре ҳам ба тарафи ман *нигоҳ...*, ба китоб ҳам *нигоҳ...*; интизорӣ *тӯл...*; ба тамошобинон *ҳаловат...*; ...якдигарро *озор...*; хангоми сафар ҳодисае *рух...*; дар сад гектар *кишти* тирамоҳӣ...; дар мактаб маҳфили адабӣ *фаъолият...*; шоир *озими* Ҳирот...

51. Матнҳои зеринро ба тақтеи вазни шеър риоя намуда қироат кунед ва ба он эътибор диҳед, ки шоирон дар бобати калимасозӣ чӣ «навоварӣ» кардаанд:

1. Кабобам карда *бепарвохироме, чашммайнӯше,*
Қаландармаишрабе, якшахрошиқхонабардӯше...
Мусофирпарваре, оромичоне, соҳибидроке,
Сафарнокардамардумдиде, савдогари хуше (Сайидо).

2. *Ҳамхандаи ман гули сияҳгӯши ту буд,*
Ҳамгиряи ман чашмаи хаспӯши ту буд.
Эй гумшуда қишлоқаки(3) тиллоии ман,
Доруи ман оби шӯраки(3) чӯши ту буд.

3. *Сурхида* замини Лолагӣ дар таби сурх,
Барги гули лолааш мисли лаби сурх.
Аз сурхии лолазор шабнам сурх аст,
Гуфти ту, шаби гузаштааш буд шаби сурх (*Бозор Собир*).



Чунин калимаҳои мураккаби серморфемаи дурударозро дар таърихи адабиёти ҳазорсолаи тоҷик танҳо ба ҳомаи эҷодии Сайидо нисбат додан мумкин аст. Адибон нозуқиҳои забони модарии худро амиқтар дарк мекунам. Нуктаи нозуқеро дарёфта, дар ашъори худ ба қор мебаранд, ки аз чашми ҳамагон пинҳон мондааст. Агар маъшуқа ба сӯзу гудози ошиқ эътиборе надода бепарво хиромида равад, чаро *бепарвохиром* набошад, агар чашмони ӯ пурҳумор бошад, чаро хумори ӯ аз нӯшидани май аён нагарад? Пас дар ниҳоди забони мо чизе будааст, ки шоир аз он маншаъ гирифта *якшахрошиқхонабардӯше* ва *сафарноқардамардумдидае* гуфтааст.

Дар забони тоҷикӣ *ҳамтақдир*, *ҳамдард*, *ҳамроз* барин калимаҳо мавҷуданд, ки ҳасби ҳоли шахсро ифода мекунам. Аммо *ҳамхандаю ҳамгиря* шояд то кунун дар ёди касе набуд. Ё ин ки бо номҳои ранг дар забонамон фақат феълӣ *сабзидан* ба маънои рустан вучуд дошт. Таҳайюли шоирона кашф намудааст, ки дар Лолагӣ замин аз таби сурх *сурхида* метавонад ва, бешак, аз *сурхии лолазор* шабнам ҳам сурх мешавад, ба хусус, шаби гузаштааш *шаби сурх*, шаби шодию сурур бошад.

Шоирон аз бозёфти ҳамдигар илҳом мегиранд, баҳраманд мешаванд. Шайх Саъдӣ дар қолаби калимасозии маъруфи форсу тоҷик *нонгадой кардан бӯсагадой* сохта буд ва Лоик ҳам аз истифодаи ин сухани наҷиби шоирона худдорӣ карда натавонистааст:

Саъдии ширинсухан дар роҳи ишқ
Аз лабат *бӯса гадой* мекунад.

Бо ҳама *бӯсагадой* зи лабат,
Беҳтарин *бӯсагарат* ман будам.

Тирборон кардани мо кӯшиши бехуда аст,
Хар ки моро мекушад бо *шеърборон*, зинда бод!

Қаламкашони ҷӯянда ин гуна вожаҳои тару тозаро аслан бо нияти ғанӣ гардонидани ганчинаи луғавии забони модарӣ насохтаанд, балки барои ҷаззоб ва дилнишин баён намудани тахайюлотӣ рангини худ аз имконоти калимасозии забон фоида бурда ба тозагӣ офаридаанд. Чунин калимаҳои тозаҷоди адибонро дар забоншиносӣ **неологизмҳои (наввожаҳои) услубӣ** меноманд.

52. Дар матнҳои зерин кадом калимаю таъбирҳо навад? Онҳоро ба дафтар нависед ва муайян кунед, ки калимаҳои нав дар заминаи кадом калимаҳои сохта ё мураккаби маъруфи забон сохта шудаанд.

1. Зимистон буд(4). Аз тегаи кӯҳҳо то соҳили наҳрча(3) тамоми деҳаро сап-сафед барф пахш карда буд. Осмонро монанди пардаи хира абрҳои яклухт пӯшида буданд. Аз қабати ин абрҳо моҳ бемадорона ба ин барфистон рӯшноӣ меафканд (Ҳ.К.); 2. Аз бозе ки ҳамон мусофири бемор ба хавлии мо омад, ҳамаи кӯрпаю болиштҳои ман шабушзор шуд(4); 3. Ин манзараҳое, ки тамошо кардед, бе сарфи назар ва бе ранҷи дасти касе қуввати табиат рӯёнда, ба ин обуранги хушрабачилва кунондааст(4) (С.А.);

4. Гулхандаҳо мекарду гул ба об мефиканд(1),

Тифле ба об гавҳари ноёб мефиканд (М.Қ.);

5. Ман кӯйи муроди ҷумла раҳдуронам,

Дар кӯрараҳон асокаши кӯронам (Лоик).

МОРФОЛОГИЯ (САРФ) ВА ИМЛО



1. Калимахоро аз кадом ҷихатҳо ба ҳиссаҳои нутқ чудо мекунад?

2. Ҳиссаҳои мустақилмаъно ва номустақили нутқро номбар кунед ва гуед, ки аз кадом ҷихат чунин гурӯҳбандӣ шудаанд?

3. Маъноҳои грамматикӣ ҳиссаҳои нутқ кадоманд?

4. Ҳиссаҳои нутқ аз ҷиҳати калимасозӣ аз ҳамдигар чӣ фарқ доранд?

5. Дар имлои ному насаб чӣ мушкилот вучуд дорад?

6. Чӣ гуна калимаю таркибҳоро бо нимтире (дефис) менависанд?

7. Кадом пасвандҳоро дар кадом маврид бо нимтире менависанд?

8. Пешоянду пайвандҳои таркибро аз пешоянду исм ё исму пайванд чӣ тарз фарқ кардан мумкин аст?

9. Пешояндҳои «бо» ва «бе»-ро чӣ тарз аз пешвандҳои калимасозии «бо-» ва «бе-» фарқ кардан мумкин аст?

10. Ҷузъҳои кадом пайвандакҳоро чудо ва ҷузъҳои кадом пайвандакро якҷоя менависанд?

53. Матнро хонда, калимаҳои мустақилмаъно ва номустақил ё ёварро чудо-чудо нависед. Ба болои ҳар кадом калима ё таркиб бо ҳарф ишора кунед, ки ба кадом ҳиссаи нутқ тааллуқ дорад:

Пас аз барфу боронҳои пай дар пай шаб ҳаво якбора кушода шуд(4). Осмон софу беғубор ва аз тобиши моҳи пурраи шаби чордах равшан буд(4).

Соат аз даҳ гузашта буд, аммо бачаҳо ин ҳавои софи дилкушо ва замини яхбастаи(2) белойро ғанимат шумурда, ба яхмолакпарӣ(2) ва руст-рустакон(2) барин бозиҳо машғул шуда вақти хобро ҳам аз хотир бароварда буданд(4). Падару модарон онҳоро коҳишкунон(3) ба хона

даъват мекарданд. Бачаҳо дастони дар аёс мисли лаблабу суп-сурх ва карахтшудаашонро(3) ба пеши дахонашон бурда, пуф-пуфкунон(3), бо дилҳои ба бозӣ кашол ба акиби худ нигоҳ карда-нигоҳ карда(3) аз сахну майдончаҳо(2) ба сӯйи хонаҳояшон мерафтанд(4) (А.Д.).

Исм



Калимаю таркибҳо ҳам маънои луғавӣ ва ҳам маънои грамматикӣ дошта бошанд, ҳиссаҳои мустақил, фақат маънои грамматикӣ дошта бошанд, ҳиссаҳои номустақил ҳисоб меёбанд.

Ҳиссаҳои мустақилро аз ҷаҳор ҷиҳат гурӯҳбандӣ мекунанд: маънои умумии луғавӣ, маъноҳои грамматикӣ, хусусияти калимасозӣ ва вазифаи нахвиашон дар ҷумла.

Маънои умумии луғавии исм—ашё, сифат – аломати ашё, шумора – миқдор, зарф – аломати амалу ҳолат ва аломат, феъл – амал.

Маъноҳои грамматикии калимаҳои *моҳ, замин, хона, даст, даҳон, лаблабу* ва ғайра исмҳои мушаххас (конкрет), чинс, бечон, муайян, танҳо; калимаҳои *тобиш, вақт, хоб, хотир, бозӣ, яхмолакпарӣ* ва ғайра исмҳои маънии (абстракти) замон, амал, ҳолат; калимаҳои *барфҳо, боронҳо, бозиҳо, дилҳо, сахнҳо, майдончаҳо* исмҳои бечони ҷамъ; *бачаҳо, падарон, модарон* исмҳои шахси ҷамъанд.

54. Аз матни ҳикоят исмҳоро гурӯҳбандӣ карда ба дафтар нависед:

Дар диёри Туркистон подшоҳи соҳибшавкат(2) ва адолат-парваре(2) буд. Яке аз арбобони давлати ӯ ба сабабе аз шоҳ гумонбар шуда рӯй аз шоҳ битофт ва яке аз душманони маликро фиреб дода бар зидди ӯ ба ҷанг хезонд(3). Чун шоҳ до-нист, ки душман аз итоат гардан тофтааст, ба ӯ номаи насиҳатомези(2) мушфиқона(2) фиристод(4). Аммо ҳасми

мағрур аз ғояти такаббур ба он илтифот накард ва ҳар кучо гурӯҳи саргардонро(2) ба ҷониби худ ҷазб мефармуд(4).

Подшоҳ дид, ки онҳоро ба мулоимат ислоҳ карда наметавонад, чунин пайғоме фиристод(4): «Ману ту ба шишаю санг монандем. Хоҳ санг бар шиша занад ва хоҳ шиша бар санг, дар ҳар ду ҳолат шиша хоҳад шикаст ва сангро осебе нахоҳад расид» (Калила ва Димна).



1) Кадом калимаҳо муродифи луғавианд ва бо кадом мақсад кор фармуда шудаанд?

2) Ибораҳои *рӯй тофтан* ва *гардан тофтан* чӣ гуна воҳиди забонанд?

3) «хасми мағрур аз ғояти такаббур» чӣ санъати сухан аст?

4) Калимаи «гурӯҳ» чӣ гуна исм аст?

5) Дар ифодаи «сангро осебе нахоҳад расид» пасоянди *-ро* ба кадом вазифа кор фармуда шудааст?



Дар забони тоҷикӣ шакли ҷамъи исмҳо бо ёрии пасвандҳои шаклсозӣ **–ҳо** ва **–он** (**–гон**, **–ён**, **–вон**) ифода меёбад: *барфҳо, хонаҳо, бозиҳо, дастҳо, бачаҳо; арбобон, душманон, дастон, хонандагон, гадоён, бозувон*. Дар исмҳои иктибосии арабӣ ин маънои грамматикӣ бо пасванди арабии **–от** (ҷамъбандии солим) ва тағйири овозҳои решаи калима (ҷамъбандии шикаста) ифода мегардад.

Исмҳои ҷомеъ низ дар шакли ҷамъ омада метавонанд: *мардумон, гурӯҳҳо*. Исмҳо бо шумора ва калимаҳои ифодакунандаи миқдор: *чанд, якчанд, чандин* оянд, пасванди ҷамъ намегиранд: *ду рафиқ, сад сар ғӯсфанд, чанд ҳикоят, чандин муддат* ва ғайра: *Аз мардуми афғон чаҳорсад мард* ба султон *мулҳақ шуданд* (Тазкираи Давлатшоҳ); Дидед, ки дар он ҷо *садҳо коргар кор мекунанд* (С.А.).

Як миқдор калимаҳои арабӣ дар шаклҳои танҳо ва ҷамъи арабӣ ба забони тоҷикӣ гузаштаанд. Азбаски мафҳуми абс-

тракти грамматикии шакли арабӣ дар забони тоҷикӣ равшан дарк намегардад, дар гуфтору навиштори тоҷикӣ ҳодисаи ҷамъи дукарата ба миён омадааст: *маълумотҳо, тадқиқотҳо, тағйиротҳо, абётҳо, навоҳиҳо, ашхосон* ва ғайра. Мувофиқи меъёри забони адабии тоҷик чунин калимаҳо бояд дар шакли ҷамъи тоҷикӣ ё арабӣ кор фармуда шаванд: *байтҳо ё абёт, шахсҳо ё ашхос*.

55. Исмҳоро дар шаклҳои гуногуни ҷамъ нависед ва ба зер илҳами ҷамъе, ки дар забони адабии имрӯзаи тоҷик маъмултар аст, хат кашед. Намуна: *шоир – шоирҳо, шоирон, шуаро; вақт – вақтҳо, авҷот; талаба, малик, халқ, вазир, раис, олим, адиб, муаллим, устод, мактаб, варақ, илм, ҳайвон, ҳаёл, таҷриба, робита, қонун*.

56. Қадом шакли ҷамъи исмҳои арабию тоҷикӣ мафҳуми ҷамъро саҳеҳтар ифода мекунад?

Суолот – саволҳо, ҷиноёт – ҷиноятҳо, муносибот – муносибатҳо, хоҳишот – хоҳишҳо, мақолот – мақолаҳо, сафаҳот – саҳифаҳо, фармоишот – фармоишҳо – фармоишотҳо, алоқот – алоқаҳо, маворид – мавридҳо, навоқис – нуқсонҳо, вазоиф – вазифаҳо, масоил – масъалаҳо, анвоъ – навъҳо, аҳзоб – ҳизбҳо, тадбир – тадбирҳо, адён – динҳо, аъёд – идҳо.



Бо ёрии пасвандҳо сохтани исмҳо тарзи маъмули кали-масозии сарфӣ (морфологии) ин ҳиссаи нутқ ба шумор меравад. Бо пасвандҳои *-гар, -гор, -бон, -чӣ, -ор, -вар* исми шахс (*оҳангар, суратгар, омӯзгор, талабгор, бобон, пуштибон, навбатчӣ, харидор, парастор, шиновар, сарвар*), бо пасвандҳои *-а, -ак, -ча, -она, -ӣ, -иш, -гоҳ, -ок, -акӣ* исмҳои ашё (*забона, шукуфа, шаршара, намак, пӯстак, олуҷа, бозича, шомӣёна, сӯзанӣ, дастгоҳ, хӯрок*), исмҳои аломат, ҳолат, амал (*сафедӣ, ханда, нолиш, хониш*), бо пасвандҳои *-гоҳ, -зор, -сор, -истон, -дон* исми макон (*гузаргоҳ, истгоҳ, гулзор, регзор, кӯҳсор, чашмасор, кӯҳистон, бемористон, каҳдон*), бо пасвандҳои *-ӣ (-гӣ)*,

-гарӣ, -ор исмҳои маънии аломат, ҳолат, амал, касбу ҳунар, соҳаи машғулият (*зебӣ, дӯстӣ, ғуруснагӣ, сабзавоткорӣ, косибӣ, оҳангарӣ, ресандагӣ, одамгарӣ, зӯригарӣ, кирдор, куштор*) сохта мешаванд.

57. Ба решаи калимаҳои зерин пасванди мувофиқ васл намуда исмҳои шахс созед: ҳалво..., зар..., варзиш..., савдо..., тарбият..., маслиҳат..., игво..., тӯҳмат..., мадад..., фуруш..., дарвоза..., ниғаҳ..., ҳашар...

58. Бо пешванди ҳам- даҳ исм созед, ки онҳо ба мафҳуми шахс далолат кунанд. Муайян кунед, ки пешванди ҳам- аз чӣ гуна решаи калимаҳои исми шахс месохтааст.

59. Кадом тарзи ифода беҳтар аст?

Кафшиерчӣ – кафшиергар, муолиҷагар – муолиҷакунанда, табобатгар – табобаткунанда, тракторчӣ – ронандаи трактор, булдозерчӣ – ронандаи булдозер, иқтисодчӣ – иқтисодишinos, шиштирокчӣ – ширкаткунанда, сайёҳатчӣ – сайёҳ, сарҳадчӣ – сарҳадбон (марзбон), ёрдамчӣ – ёвар, хизматчӣ – корманд, навбатчӣ – навбатдор, нақлиётчӣ – корманди нақлиёт, дурӯғчӣ – дурӯғгӯ, рубобчӣ – рубобӣ—рубобнавоз, дуторчӣ – дуторӣ – дуторнавоз.



Мувофиқи имлои нав исмҳои таркибии зерин бе нимтире, бо бандаки изофӣ ва ё бо пайвандаки пайваस्तкунандаи –у (-ю, -ву) навишта мешаванд: мактаби интернат, вағони ресторан, механики ронанда, хизби халқии демократӣ, Боғи марказии фарҳангу фароғати шаҳри Душанбе, ҳафтаномаи фарҳангию иттилоотӣ, конфронси илмиву амалӣ, омӯзишгоҳи касбиву техникӣ, Донишгоҳи Русияву Тоҷикистон, лугати тоҷикию русӣ, факултаи молиявию иқтисодӣ, ақидаҳои сиёсӣ-и иҷтимоӣ, тарбияи ҳарбию ватандӯстӣ.

Номҳои Худо, ном, насаб, тахаллус, лақаб, сулолаҳои таърихӣ, номҳои мақомоти давлатӣ, мансабҳои олий, парчам ва нишони миллӣ, калимаи аввал ва исми хоси дохили номи

таркибии унвонҳои фахрии давлатӣ ва мукофотҳои олий, исмҳои хоси маъмурию сиёсӣ, ҷуғрофӣ, идора, мақомоти давлатӣ ва фарҳангӣ бо ҳарфи калон навишта мешаванд.

Сифат

60. Матнро бодикқат хонед ва сифатҳоро бо соҳиби аломат (мавсуф) ба дафтар нависед ва шарҳ диҳед, ки сифатҳо чӣ гуна аломати мавсуфро ифода кардаанд:

Шабе аз шабҳои зимистон бист нафар аз ҷавонони деҳаи Соктаре дар меҳмонхонае маҷлиси дангона (гаштакона) барпо карданд. Меҳмонхона назар ба тарзи зиндагонии деҳот ҳеҷ хуб орошта буд: дар замини меҳмонхона барои нигоҳдории рутубат най рехта, аз болои он бӯрӣ андохта ва аз болои бӯрӣ намади казокии хубе паҳн карда буданд(4). Кӯрпа ва кӯрпачаҳо ҳам он қадар чиркин набуданд.

Дар пешгоҳи меҳмонхона сандалиии гарм ва дар поёни он манқали ҷӯянии пуроташ буд. Дар гирдогирди(2) он манқал шаш ҳалқай чойникмонак(2) буд, ки чойникҳои(1) чойи кабуд дар он ҷо дар ҷӯш буданд (С.А.).



- 1) Дар қолаби сифати мураккаби *пуроташ* (сифат+исм) бо ҷузъи *пур*- боз кадом сифатҳоро сохтан мумкин аст?
- 2) Чаро исми *ҷавонон* бо шумораю нумеративи *бист нафар* дар шакли ҷамъ, вале исми *ҳалқа* бо шумораи *шаш* дар шумораи танҳо омадааст?
- 3) Калимаҳои *маҷлис* ва *замин* бо кадом маънӣ кор фармуда шудаанд?
- 4) Феълҳои *рехта*, *андохта* ва *паҳн карда буданд* бо ҳамдигар чӣ муносибати маъноӣ доранд?
- 5) Амали хабарӣ ҷумлаи охириро (дар ҷӯш буд) боз чӣ тарз ифода кардан мумкин аст ва байни он шаклҳои грамматикии хабар чӣ муносибати маъноӣ пайдо мешавад?



Сифат аломати ашё, чигунагии ходисаю воқеахоро ифода мекунад. Сифат ранг, бӯй, маза, вазн, арзиш, хислат, хусусияти ашёро ифода кунад (дар матни боло: *кабуд, гарм, хуб, чиркин*) – асли, ба чизе, маконе ё замоне нисбат дода шавад (*чӯяний, қазоқӣ, дангона, ғуроташ*) – нисбӣ меноманд.

Сифатҳои асли дараҷаҳои қиёсӣ доранд: *хуб, гарм* – оддӣ, *хуб-тар, гарм-тар* – қиёсӣ, *хуб-тарин, гарм-тарин*; *хеле хуб, хеле гарм*; *аз ҳама хуб, аз ҳама гарм*; *хуби хуб, гарми гарм* – олий. Дар сифатҳои асли кам ё беш зоҳир шудани аломат низ мушоҳида мешавад: *кап-кабуд, кабудча, кабудтоб, кабудча-тоб*.

Сифатҳои нисбӣ чунин хусусиятҳо надоранд. Пасвандҳои –*ӣ, -гӣ, -вӣ, -ин, -гин, -она* аз исмҳо бо ҳамин маъно сифат месозанд. Баъзан сифат бе пасванд (*ё*-и нисбат) низ омада, ба аломати нисбии мавсуф далолат карда метавонад: *манқали чӯяний – чӯянин – чӯян*.

61. Дар калимасозии сифатҳои ҷумлаҳои зерин чӣ хусусият мушоҳида мешавад?

Лекин инро фаромӯш накардан даркор аст, ки як одами *давлатманд* абадӣ *бодавлат* шуда наметавонад (С.А.); Дар даруни ин кӯзача даҳ дона тиллоӣ *даҳсӯмӣ*, даҳ дона тиллоӣ *панҷсӯмӣ* буд. Самадхоҷа ду тиллоӣ *даҳсӯма* ва даҳ тиллоӣ *панҷсӯмаро* гирифта, ба кисааш гузошт (Ҷ.И.).



- 1) Тарзи дигари ифодаи хабари ҷумлаи аввал (*фаромӯш накардан даркор аст*) чӣ гуна хоҳад шуд ва кадоме аз онҳо дар забон маъмултар аст?
- 2) Дар сифатҳои *боақл – баақл – ақлнок, бохирад – хирадманд, нотоб – бетоб – камтоб, самимӣ – самимона, асабӣ – асабонӣ, (одами) касалӣ – касалманд, айнакӣ – айнакдор, дупудӣ – дупуда, дируза – дирузангӣ, пашимӣ – пашимин – пашимина, пахтагӣ – пахтагин – пахтанок, нахӯдӣ – нахӯддор, лолагун – лоларанг* кадом унсурҳои ка-

лимасоз муштараквазифа шудаанд ва сифатҳои сохта ва мураккаби ҳаммаъно чӣ тафовути услубӣ ё тобиши маъно доранд?

62. Дар матнҳои зерин нависанда аз кадом имконоти калимасозии сифат ғоида бурдааст?

Ман мегӯям, ки, агар мумкин бошад, бо хурӯҷи оммавӣ ин гургони одамхорро(1) тавбаи гургӣ додан лозим аст(4).

– Ёй гургони одамхор! Аз шумо умеди одамгарӣ кардан ва одам шудани шуморо ҷашм доштан ғалат аст! Шуморо тавбаи гургона додан лозим(4)! (С.А.).



- 1) Ифодаи аз *касе чизеро ҷашм доштан* чӣ гуна воҳиди забон аст?
- 2) Ҷонишини шахсии *шумо* ба маънои ҷамъ омадааст ё ба маънои танҳо?
- 3) Аломати хитоб барои чӣ гузошта шудааст?

63. Дар ҷумлаҳои зерин сифатҳои ишорашуда аз ҷиҳати сохт чӣ нуқсонҳо доранд ва онҳоро чӣ тарз ислоҳ кардан мумкин аст?

1. Ин рафтори духтар бухгалтерро боз ҳам *умеднок* мекард.
2. Онҳо бештар ба нормаи *хӯроқӣ* диққат доданд.
3. Ин дақиқаҳо бисёр нозук ва *хавфovar* буданд.
4. Тазкиранависон воқеаҳои таърихро *муболигаангез* баён кардаанд.
5. Дарахтон ба назари ман *асрорангез* ва *пурсукут* менамуданд.
6. Шофёр пуштнокӣ ба хоки *тапурнок* афтод.



1. Калимаҳои иқтибосии *бухгалтер*, *норма* ва *шофёрро* бо кадом калимаҳои тоҷикӣ иваз кардан мумкин аст?

64. Дар матни зерин тавсиф дар кадом қолаби сифат ва сифати феълӣ ифода ёфтааст ва дар матни асари бадеӣ чӣ вазифаи услубиро адо мекунад?

Дар ҳақиқат ҳам ҳусну чамоли(5) Гулнор таъсирбахшо буд: чашми сиёҳи оташбор, мижғони дарози чоншикор ва абрӯи(6) қачи дунболадори(6) ӯ дили ҳар бинандаро аз ҷо мебурд; мӯйи(6) дарози тобдораш, ки то ҳамгашти зонуҳояш мерасид, барои ҳаваскорон каманди печоне буд; зулфи парешонашро гирди рухсори тобонаш ба он зебой(6) тасвир кардан аз дасти ҳеч наққоши нодиракор намеомад: қади навраста, рӯйи(6) хучиста, зулфи шикаста, абрӯи пай-васта – ҳама ба якдигар зебанда афтида буданд. Донаҳои ашки алмосгун, ки аз чашмони дурахшонаш ба рӯйи рахшонаш мечакиданд, намуди шабнами сахарино ба рӯйи гулбарги таре чилва медоданд (4) (С.А.).



- 1) Калимаи *рӯй* ба чанд маънӣ омадааст ва он аз *рухсор* бо кадом тобиши маъно фарқ мекунад?
- 2) Оё исми *намуд* ба маънои *хел* ва *навъ* омадааст?
- 3) Сифатҳои *рахшон* ва *дурахшон* ба ҷиҳи нисбат дода шудаанд?
- 4) Ба ҷуз тавсиф боз кадом санъатҳои лафзӣ ва маънавий истифода шудаанд?

65. С.Айнӣ ҳусну чамоли қаҳрамони асарашро ҳамин тарз тасвир кардааст. Шумо ҳам аз тавсифҳои нависанда истифода бурда симоиро тасвир намоед.

66. Бо исмҳои хабар, маълумот, ҳунар, фарҳанг, муваффақият ибора ва ҷумлаҳои созад, ки дар онҳо калимаҳои мазкур дар як маврид бо пешояндҳои бо ва бе омада, дар мавриди дигар чун пешвандҳои бо-ва бе- сифат сохта бошанд.

Шумора



Маънои умумии грамматикӣ шумора адад, миқдори ашё ва тартиби шумури он аст. Ададҳо бидуни ашё мафҳум-

хои ғайримушаххасро (абстрактро) ифода мекунанд, бо ашёи башумур ки омаданд, маънои мушаххас пайдо мекунанд. Шумораҳо микдорӣ ва тартибӣ мешаванд. Шумораҳои микдорӣ (аслӣ, тахминӣ, касрӣ) бо ченакҳои шумор (нумеративҳо) ё бе онҳо бо исм (гоҳе бо масдар) омада, дар ҷумла вазифаи муайянкунандаро адо мекунанд. Шумораҳо аз ҷиҳати сохт содда (*ду, шаст, ҳазор...*), сохта (*дуюм, шастум...*), мураккаб (*дувоздаҳ, шашсад...*) ва таркибӣ (*бисту ду, шасту чор...*) мешаванд.

Шумораҳо дар мавридҳои гуногуни гуфтору навиштор ба тарзҳои *чор – чаҳор, чил – чиҳил, дусад – дувист, ҳаштоду ҳашт – ду кам навад, панҷоҳ – ду бисту даҳ, ҳазору нӯҳсаду наваду нӯҳ – нӯздаҳсаду наваду нӯҳ, ним – 0,5, яку чоряк – 1, 0,25* низ кор фармуда мешаванд.

67. Дар мисраъҳои зерин шумораҳои як – сад, як—дусад, ҳар банд, ҳар печ – ҳазор чӣ нияти услубии шоирро адо кардаанд?

1. Агар *як* зулф бифшонад(1), аз *ӯ сад* дил раҳо гардад
Ва гар *як* чашм бигморад(1), *дусад* дилро кунад пурхун(4)
(Рӯдакӣ).

2. Зи дил *як* қатра хун мондааст аз ҳаҷри чигарсӯзат(2),
Вале дар ҷӯйбори дида *сад* дарёи хун дорам(4) (Камол).

3. Зулфат дидам, сар аз ҷамон(1) печида

В-андар гули сурхи арғувон печида;

Дар ҳар банде ҳазор дил бар бандаш,

Дар ҳар пече ҳазор ҷон печида(4) (Рӯдакӣ).



1) Таъбири *сар аз ҷизе печидан* чӣ гуна воҳиди забон аст?

2) Калимаи *банд* сермаъност ё омоним?



Шумораҳо бо ҳарф навишта шуда бошанд, пасвандҳои *-ум, -юм* якҷоя (*сездаҳуми сентябр*), бо рақам навишта шуда бошанд, бо нимтире навишта мешаванд (*13-уми сентябр*). Пас

аз рақамҳои римӣ пасванд навишта намешавад (асри XX1), аммо «асри бисту якум» меҳонанд. «13 – сентябр» навиштан ғалат аст. Ҳамин қоида дар навишти нумеративҳои *-та, -то* ва ҳиссаи калимаи мураккаб низ ҷорист: *бистсолагии (бисту-мин солгарди) Ҷумҳурии Тоҷикистон – 20-солагии (20-умин солгарди) Ҷумҳурии Тоҷикистон*.

ҶОНИШИН

68. Ба тақтеи вазн, ҳиссаҳои ҷумла (синтагмаҳо) ва аломатҳои китобатриюя карда шеърро бурро, пуртаъсир қироат кунед:

Тифл мондам аз *ту*, модар, рӯйи *ту* дар ёд нест,

Қомати *ту*, чашми *ту*, абрӯи *ту* дар ёд нест

(Мирзо Турсунзода).

Ба сарвақтам намеойӣ, хазон гаштам, наменурсӣ,

Биҳишти *ман*, баҳори *ман*, гули раънои боғи *ман*.

Чӣ кардам *ман*? Чӣ гуфтам *ман*? Чӣ дидӣ? Аз чӣ ранчидӣ?

Маҳи *ман*, кавкаби *ман*, нури чашми *ман*, чароғи *ман*

(Сайидо).

Дар байти аввал ҷонишини *ту* мусоҳиби ғоиб – модарро, дар порчаи дуоум ҷонишини *ман* худи гӯяндаро ифода мекунад, ки қаҳрамони лирикии ғазал аст. Дар ҷумлаи «Чӣ кардам *ман*» бе зикри ҷонишини *ман* ҳам соҳиби амал аз шакли феъли *чӣ кардам* (шаҳси якуми шумораи танҳо) маълум аст. Бинобар ин ҷонишинҳои шаҳси якуму дуоум, ки хангоми гуфтор ҳозиранд, аз рӯйи зарурат зикр меёбанд. Вале дар матнҳои боло такрори ҷонишинҳои *ту* ва *ман*ро бемавқеъ ё, ба истилоҳи адабиётшиносӣ, «мисраъпуркун» шуморидан мумкин нест, зеро ба василаи такрори ҷонишинҳои мазкур як олам эҳсосоти қаҳрамони лирикии асар ифода ёфтааст.



Ҷонишинҳо дар ҳама забонҳо ҳам камшуморанд, аммо ба ҷойи қариб ҳамаи калимаҳои маънодор омада, ба мафҳумҳои гуногун далолат карда метавонанд, бинобар ин аз

чумлаи калимаҳои серистеъмолтарини забон ба шумор мераванд. Мустақилияти ҷонишинҳо нисбӣ аст, зеро аввал номи ашё, аломат, адад, амалу ҳолат зикр наёбад, аз ишора кардан ба онҳо бо ёрии ҷониншинҳо муроде ҳосил намегардад. Ҷонишинҳо як омили кӯтоҳбаёнӣанд: Порсол дар меҳмонхонаи калони шаҳр фочиае рӯй дод. Баъди ҳамон сайёҳонро ба даруни шаҳр надароварданд (Ф.М.). Дар ин ҷо ишораҷонишини *ҳамон* ба ҷойи як чумла (Порсол дар меҳмонхонаи калони шаҳр фочиае рӯй дод) омадааст. Вале зуд-зуд такрор шудани ҷонишини шахси сеюм боиси духурагии маъно ва тира ифода ёфтани матлаб мегардад:

Аммо даррав натавонист, ки ба сари мурда равад. Аз касе, ки хабари мурдани модаркалонашро ба *вай* расонида буд, хоҳиш кард, ки ин хабарро ба хӯчаини *вай* ҳам расонад ва аз *вай* илтимос кунад, ки ягон касро ба чарогоҳ фиристонад, то ки ӯ рамаро ба *вай* супорида, ба сари мурда равад (С.А.).

Дар ин матн ҷонишини *вай* чор маротиба ва ҷонишини ӯ як маротиба кор фармуда шудааст ва ин, бешубҳа, ба равшан дарк намудани мундариҷаи матн ҳалал мерасонад.

Хусусияти сарфию наҳвии ҷонишин ба он вобаста аст, ки он ба ҷойи кадом ҳиссаи мустақили нутқ меояд. Ҷонишинҳо шахсӣ, нафсӣ-таъкидӣ, саволӣ, таъинӣ, манфӣ, номуайянӣ, муштарак ва ишоратӣ мешаванд. Ҷонишинҳо дар ифодаи мафҳумҳои шахсу ашё омада, дар чумла вазифаи мубтадою пуркунандаро, аломату миқдорро ифода намуда, вазифаи муайянкунандаю хабарро, ба ҷойи зарф омада, вазифаи ҳелҳои гуногуни ҳолро адо мекунанд.

Ҷонишинҳои *ман* – *мо*, *ту* – *шумо*, *ӯ* – *вай* – *он* *кас* – *эшон* (*шон*) дар ифодаи шахси танҳо силсилаи муродифоти луғавию грамматикиро ташкил додаанд.

69. Дар матнҳои зерин ҷонишинҳои *мо*, *шумо*, *шумоён*, *эшон* (*шон*) ба кадом маъно омадаанд? Ба воситаи ҷонишинҳо чӣ гуна муносибати гӯянда (мусбат ё манфӣ) ифода гардидааст?

Ёри *мо* ҳаргиз наёзорад(1) дили ағёрро,

Гул саросар оташ аст, аммо насӯзад хорро(4) (Ҳилолӣ);

Агар *мо* писаратонро ба хизмат гирем, *шуморо* кӣ нигоҳубин мекунад?(4) (Ҳ.К.); Ёигити нозанин, бародари *шумо* ва завҷаи *эшон* ба *шумо* боз чиҳо фармуданд?(4) Дилашон боз чиҳо меҳостааст? Балки тухми анқо металаб дилашон? (Ф.М.); –Вибераторро дошта наметавонию боз *шон*(1) бригадир! – аз ҷаҳл намефуромад апаи Бӯстон (Рӯзнома); Ман ҳукм кардам *шумоёнро*, ки волидони мактулед(4). Ин шахсро, ки бар вай даъвои *шумо* собит гаштааст, ба ҳукми шарият, агар хоҳед, қасос кунед ва агар хоҳед, дият (товони хун) ситонед(4) (Восифӣ).



- 1) Калимаи *завҷа* чӣ маъно дорад ва бо кадом мақсад кор фармуда шудааст?
- 2) Таъбири *тухми анқо* чӣ гуна воҳиди забон аст ва чӣ маъно дорад?
- 3) Калимаи *дият* чӣ гуна воҳиди луғавӣ ба шумор меравад?
- 4) Феъли *ситондан* аз муродифҳои *ғирифтан* ва *рабудан* чӣ тафовути маъноӣ дорад?

70. Дар матни зерин калимаҳои ишорашуда кадом хели ҷонишинҳоянд ва чӣ хусусияти услубӣ доранд?

Он ки аз дарди дили *худ* ба ғиғон аст, *манам*

В-он ки аз зиндагии *хеш* ба ҷон аст, *манам*(4).

Он ки дар ҳусн кунун(1) шӯҳраи(1) шаҳр аст, *туй*

В-он ки дар ишқи *ту* расвои ҷаҳон аст, *манам* (Ҳилолӣ).

Ваҳ *чӣ* суруре аз *ин* суҳанон ба синаи Наниманча роҳ ёфт? *Чӣ* рӯшноие ба дилаш тофт(4)? (С.У.); Кӯлмаки оддии канори пиёдагард(2)... *ин қадар* банур(1) , *ин қадар* дилкаш, ҳатто, метавон гуфт, *ин қадар* зебо мешудааст?! (Ф.М.).



- 1) Муродифҳои *худ* ва *хеш* чӣ тафовути услубӣ доранд ва дар шеър бо чӣ мақсад кор фармуда шудаанд?

2) Калимаҳои *шӯҳра* ва *шаҳр* чӣ гуна воҳиди луғавианд ва дар шеър бо чӣ мақсад истифода шудаанд?

71. Дар истифодаи ҷонишинҳои ишорашуда ва бандакҷонишини -аш чӣ ғалат мушоҳида мешавад? Ҷумлаҳоро ислоҳ карда ба дафтар нависед.

1. Зиндагӣ қонунҳои нонавиштаи худро дорад; 2. Комёбиҳои тиб имкон доданд, ки мубориза бо амрози сироятӣ ҳалли *хеширо* ёбад; 3. Дехқононе, ки баҳорро бесаброна интизораиш буданд, ба киштукор сар мекунанд; 4. Чизи дигаре, ки маро ба хаяҷон овард, *ин* дидани ҳамин китобҳо буд. 5. *Он кас* хеле серкор буданд ва фурсат ҳам надоштанд, зеро пас аз машқҳои тӯлонӣ, консертҳо, сафарҳои ҳунари хеле хаста шуда ба хона меомад.

72. Матнҳои зеринро ба дафтаратон нависед, ба зерӣ ҷонишини бандакҷонишин хат кашед ва шарҳ диҳед, ки ба кадом мафҳумҳо далолат мекунанд ва нависанда онҳоро бо кадом мақсад ба кор бурдааст.

1. – Оқсақол, ту бе розигии мо ба мардикорӣ даст намон, халқ дастатро бурида мепартояд(4) (Р.Ҷ.);

2. Бой ҳам ба ӯ муомилаҳои хуб мекардааст(2). Дар вақти кор фармудан ба ӯ намегуфтааст(2), ки, масалан: «Ғўзаро хишова кун» ё ин ки «Гандумро дарав», балки мегуфтааст(2), ки: «Ғўзаатро хишова кун», «Гандуматро дарав»;

3. Инак, арӯси ҳикояи мо, ки Гулбӣбӣ аст ва дар замони хурдтаракиаш(1) шумо бо ӯ шинос шуда будед, ба ҳамаи ҳусн ва латофати табиӣ доро буд(4) (С.А.).



1) Калимаи *оқсақол* чӣ гуна воҳиди луғавӣ аст ва дар матн бо кадом мақсад истифода шудааст?

2) Нависанда калимаи *мардикорӣ* ва ибораи *даст намонро* бо кадом маъно кор фармудааст?

3) Дар матни дигар калимаҳои *бой* ва *ғўза* ба кадом маъно омадаанд?

4) Гулбӣбӣ қаҳрамони кадом асари С.Айнӣ аст ва чаро нависанда ӯро *арӯси ҳикоя* меномад?

Феъл



Феъл мафҳумҳои амал, ҳаракат ва ҳолатро ифода мекунад. Тасвир феъл надошта бошад, сурати ҷисмҳои бечон (натурморт) ва беҳаракат аст. Феъл ба тасвир ҷон бахшида, онро зинда мекунад, ба ҳаракат меоварад.

Муқоиса кунед:

1. Ҳавлии васеъ. Дар миёни он – як сарҳавз. Дар гирдо-гирди он—дарахтони сабзу хуррам. Дар як канори сарҳавз, зери маҷнунбед—кати ҷӯбин...

2. Одинамоҳхола корхояшро *тамом кард*. Ба рӯи бӯрӯ кӯрпачаашро *андохта*, ба сари чархаш *нишаста буд* ки, дуп-дупи қадаммонии бошиддат *ба гӯшаи расид*. Вай аз дариҷа каллаашро *бароварда* ба рӯи ҳавлӣ *нигоҳ кард*. Як ҷавони ба назар бисту се-бисту панҷсолаи сиёҳтоб *давида* ба сӯи хона *меомад*...

Дар матни дуҷум *тамом кард*, *нишаста буд*, *ба гӯш расид*, *нигоҳ кард*, *меомад* шаклҳои тасрифии феъл, *андохта*, *бароварда*, *давида* шакли тасрифнашаванда – сифати феълӣ (*андохтан*, *баровардан*, *давидан* масдар) аст.

Маъноҳои грамматикӣ ва тасрифии матни боло:

- сиғаи хабарӣ,
- замони гузашта,
- шахси сеюм,
- шумораи танҳо,
- тарзи фоил,
- *меомад* – намуди давомдор, боқимонда – мутлақ,
- шаклҳои замонӣ ва сиғаи хабарӣ ва тарзи фоил матни боло: *тамом кард*, *ба гӯш расид*, *нигоҳ кард* – замони гузаштаи наздик, *нишаста буд* – замони гузаштаи дур, *меомад* – замони гузаштаи ҳикоягӣ,
- аз ҷиҳати сохт *меомад*, *андохта*, *давида* – феъли содда, *бароварда* – сохта, *тамом кард*, *нигоҳ кард* – таркибӣ,

- *нишаста буд* – шаклан таркибӣ,
- *ба гӯш расид* – иборати рехта.

73. Давоми матнро мисли боло таҳлил кунед.

Одинамоҳхола(2) дар сонияи аввал(3) ҳайрон шуд, ҳатто андаке тарсид ҳам. Вай зуд аз ҷояш бархест. Он ҷавон зада ба хона даромад. Вай базӯр(2) нафас мекашид. Ҷашмони бечояш(2) саросемавор(2) ҳама ҷоро тақопӯ(2) мекарданд.



- 1) Феълҳои *ҳайрон шудан*, *тарсидан* ва *бархестанро* тасриф кунед.
- 2) Ҳамаи феълҳои матнро дар шакли замони гузаштаи сифати феълӣ (тарсида) нависед.
- 3) Шарҳ диҳед, ки феъли *зада* ба маънои амали феъли *даромад* чӣ тобиши маъно зам кардааст.
- 4) Феълҳо дар ҷумла ба вазифаи кадом аъзо омадаанд?
- 5) Бо пешояндҳои *ба* ва *бе* ва калимаҳои *зӯр* ва *ҷо(ӣ)* ибора ё ҷумла созад ва таркибҳои «ба зӯр» ва «ба ҷо(ӣ)»-ро аз ҷиҳати имло бо калимаҳои сохтаи *базӯр* ва *беҷо* муқоиса кунед.



Масдар номи амалу ҳолат (исми феълӣ) аст. Аз асоси замони гузаштаи феъл бо зам намудани пасванди *-ан* сохта мешавад: *тарсид-ан*, *ҳайрон шуд-ан*. Дар ҷумла мисли исм ба вазифаи мубтадо ва пуркунанда, инчунин аъзоҳои дигар меояд.

Сифати феълӣ амалу ҳолатро ҳамчун аломати ашёи ифода мекунад. Шаклҳои замони дорад. Шаклҳои замони гузашта (*хонд-а*, *хонд-а-гӣ*), ҳозира (*хон-анда*, *хонд-а истод-а*, *ме-хонд-а-гӣ*), оянда (*хонд-ан-ӣ*) дорад. Шакли *хонд-а* чун амалҳои пайрави феъли тасрифӣ (хабарҳои чида) низ ба кор бурда мешавад:

Ман дарро *қушода*, ба дарун *даромада*, ҳозиронро як аз *назар гузаронида*, салом додам. Дар ин маврид пас аз хабарҳои чида аломати вергул гузошта мешавад. Набояд фаромӯш

кард, ки ин шакли сифати феълӣ дар ҷумла ба вазифаи хелҳои гуногуни ҳол низ омада метавонад. Дар ин сурат аломати вергул гузошта намешавад: Ман аз дар *хандида* ё *хандида-хандида* (*хандакунон* – феъли ҳол) даромадам. Дар ин ҷо сифатҳои феълии *хандида*, *хандида-хандида* ва феъли ҳоли *хандакунон* ба вазифаи ҳоли тарз омада, дар кадом ҳолат содир шудани амалро мефаҳмонад.

74. Ҷумлаҳоро бодикқат хонед ва муқаррар кунед, ки дар кадом мавридҳо пас аз шакли мазкури сифати феълӣ аломати вергул гузошта мешавад ва дар кадом маврид гузошта намешавад.

1. Тирҳои ҷарх хӯрда шуда(!) гарданаҳо кафида(!) тасмаҳо фарсудаанд (С.А.); 2. Ў ғарқи тамошо ва андешаҳои ошиқона шуда(!) аз гардиши лангари соат беҳабар буд; 3. Тағоиям ҷойи дар даст доштаашро нӯшида(!) пиёлро ба додараш Алихон дода(!) ба ӯ як нигоҳи тезу тунд карда(1) давом намуд (С.А.); 4. Кас аз сирри онҳо боҳабар нашуда(!) гапхояшонро ба осонӣ фаҳмида наметавонад (Ҳ.К.); 5. Набиполвон барои доништа гирифтани муддаои он ҷашмонашро калон кушода(!) ба ӯ нигоҳ кард; 6. Азимшоҳ гум шудани ду гӯсфанди худро шунида(!) ҳеҷ изҳори андӯх накрад (С.А.).

75. Дар матнҳои зерин феълҳои ишорашуда аз ҳамдигар ҷӣ тафовути шаклӣ доранд, онҳо аз кадом ҷиҳат муродиф шудаанд.

1. Ман мӯйи хешро *на* аз он мекунам *сиёҳ* (*сиёҳ намекунам*),

То боз ҷавон шаваму нав кунам гуноҳ(4);

2. Ин ҷаҳон поку хубкирдор аст,

Он *шиносад* (*мешиносад*), ки дил-ш бедор аст(4) (Рӯдакӣ).

3. Як рӯз Мирзо Абдулло ном мирзои сари сандуқ – қассири як бой аз Қоришқамба(2) сад ҳазор танга – понздаҳ ҳазор сӯм қарз меиурсад (*қарз пурсид*) (С.А.); 4. – Писарам, агар ним соатак вақт *дошта бошед* (*дошта бошӣ*), ҳамроҳи ман як *гардиш мекардед* (*гардиш кун*) (С.У.).



- 1) Чаро нависанда иборои *мирзои сари сандуқро кассири як бой, сад ҳазор тангаро понздаҳ ҳазор сӯм шарҳ* додаст ва ҳоло мавқеи калимаҳои *кассир* ва *сӯм* дар забони тоҷикӣ чӣ гуна аст?
- 2) Пасванди –*акак* дар таркиби *ним соатакак* ва калимаи *як* пеш аз феъли *гардиш кардан* омада, ба тарзи баёни фикр чӣ тобиши маъно зам намудааст?

76. Дар шакл, сохту таркиби феълҳои ишорашуда чӣ нуқсон рафтааст ва онро чӣ тарз ислоҳ кардан мумкин аст? Матнҳоро ислоҳ карда, ба дафтар нависед.

1. Баъзан бошавқ мӯйҳои хоҳарчаамро *мебофидаму* дар кадом шакл хушнамуд буданашро изҳор менамудам; 2. Вай ба лутфу меҳрубонии духтар *гарқида* фаромӯш кард, ки барои чӣ ба ин макон омада буд; 3. Дикқати ўро лифофаи калони сабз, ки дар болояш бо ҳарфҳои калон «Чумҳурии Украина, вилояти Закарпатте, шаҳри Ужгород» *нависонда шуда буд*, чалб намуд; 4. Барои бисёре аз мардум ин курта аҷиб аст ва бо дидани он ҳама *мутааҷҷиб шуда* даҳони ҳамёнро боз мекунад; 5. Дарёчаи шӯҳоб бо фиғон чорӣ буду нола мекард. Гӯё пешомади нохушро *нақл дошт*; 6. Ман *боварӣ дорам*, ки онҳо дар ҳар кучое, ки *набошанд*, шарафи варзиши тоҷикро ғимоят хоҳанд кард (Рӯзнома).

Зарф



Зарфҳо гуногунмаъноанд: Зарфҳои аломат ба сифатҳои асли монандӣ доранд. Фарқ дар ин ҷост, ки сифат аломати ашёро, зарф аломати амалу ҳолатро ифода мекунад. Онҳо дар ҷумла ба вазифаи хелҳои гуногуни ҳол омада метавонанд: *Кач* нишину *рост* гап зан. *Кам-кам* хӯру *ҳамеша* хӯр. Зарфи аломат ҳам мисли сифат эҳтиёҷи калимаи эзоҳшавандаро ба шарҳи аломат қонё мегардонад ва ҳамеша дар паҳлуи он ҷой мегирад.

Ба тариқи қиёс ифода намудани аломати ашё ва амалу ҳолат низ ба робитаи маъноии зарфу сифат далолат мекунад. Агар фақат сифатҳои асли дараҷаи муқоисавиро ифода кунанд, на танҳо зарфҳои аломат, балки зарфҳои миқдор, замон ва макон ҳам миқдору дараҷаи зоҳиршавӣ, замону макони воқеъ гардидани амалу ҳолатро ба тариқи қиёс ифода карда метавонанд: *зудтар, оҳистатар, барвақттар, дертар, болотар, поёнтар*.

Зарфҳо аз ҷиҳати сохт содда (*зуд, тӯда, дина, фардо*), сохта (*фавран, саҳван, қасдан, оромона, ҷасурина, мардонавор, пуштнокӣ, беихтиёр, беист, нохост, базӯр, саҳарӣ*), мураккаб (*якзайл, наёнӣ, хушҳолона, пасфардо*), таркибӣ (*як ба як, ҳар гоҳ, дам ба дам, чору ночор, базӯр-базӯр*) мешаванд.

77. Зарфҳоро ёбед ва аз рӯи сохт гурӯҳбандӣ карда, дар дафтар нависед.

1. Нохост дар пеши назарам қомати баланду кокулҳои майдабофтаи ҳамсинфам Мукаррама намудор шуд (П.Т.); 2. Дина бегоҳ маро таъҷили ба идораи нигаҳдории тартиботи ҷамъият бурданд (А.Б.); 3. Оҳиста-оҳиста овозаи Ҳайдарқули моҳипаз ба ҳама ҷо паҳн шуд (Ҷ.И.); 4. Пирамард белро сарнагун ба рег хаста монду қафоники панҷшаш қадам рафт (А.Д.); 5. Кӣ буданатро дарҳол маълум кун (С.А.).



Робитаи маъноии зарфҳое, ки аз як решаи калима бо унсурҳои калимасоз сохта шудаанд, низ ҷолиб аст: *саҳар-ӣ – саҳар-гоҳ – саҳар-гоҳ-он*: *Саҳарӣ* яке аз хомӯшақҳо... дар вақти хобам пешониамро газидааст (Ф.М.); *Саҳаргоҳон*, рӯзи дамгирӣ зану шӯ аз кӯчаи Киров ба ҷониби маркази шаҳр равон гардиданд (С.У.). Зарфҳои замони *бегоҳ – бегоҳӣ – бегоҳонӣ* низ ба як маъно далолат мекунад: Мирзо *бегоҳӣ* ҳамроҳи бой аз бозор омада, ба хучраи ба хулаш додашуда

медаромад; *Бегоҳонӣ* ба ҳучраи Маҳмудараб рафтам (С.А.). Аммо зарфҳои замони *пагоҳӣ* – *барпагоҳӣ* – *пагоҳонӣ* – *пагоҳирӯз* мисли силсилаҳои боло бо ҳамдигар муродиф шаванд ҳам, вале бо калимаи *пагоҳ*, ки рӯзи дигарро ифода мекунад, ҳаммаъно намешаванд: *Пагоҳӣ* модари солаҳ як коса шир ва якто нон оварда монд (С.У.); Мирзо ҳар *пагоҳонӣ* ҳамроҳи бой ба тичоратхонаи ӯ мерафт (С.А.); Вақте ки мисли ҳамешагӣ Саодат *пагоҳирӯз* барвақт аз чояш хест, аз рӯйи миз чунин хатчаеро пайдо намуд (Ҳ.К.).

Зарфҳои *дина* – *дирӯз*, *дишаб* – *душ*, *доим* – *доимо*, *пеш* – *пешакӣ*, *ногоҳ* – *баногоҳ*, *қиддӣ* – *қиддиёна*, *бодикқат* – *бодикқатона*, *падарвор* – *падарона* ва ғайра бо ҳамдигар муносибати ҳаммаъноӣ зоҳир намуда, доираи имконоти интиҳоби зарфҳоро фузунтар мегардонанд.

78. Дар ҷумлаҳои зерин зарфҳоро ёфта, ба дафтар нависед ва мулоҳиза кунед, ки ҳама маъноро боз чӣ тарз ифода кардан мумкин аст. Он тарзи ифодаро бо аломати // дар муқобили зарфи матн нависед. Онҳоро аз ҷиҳати сохт муқоиса кунед ва шарҳ диҳед, ки дар ифодаи аломат, замон, макони воқеи амалу ҳолат чӣ тафовути маъноӣ ё услубӣ доранд.

1. Шубҳаи шумо аз ман тамома беасос ва хандаовар аст;
2. Пагоҳӣ чашмам тифоқо ба рӯзнома афтод (А.Б.); 3. Дар берун ҳақиқатан ҳам Аҳмадҷони машқоб будааст (Ҷ.И.); 4. Агар баногоҳ Шодигул имрӯз ба роҳ баромада бошад, Нурали метавонад ўро дар он ҷо пайдо кунад; 5. Командир бо мо нохост бо забони ўзбекӣ ба сухан даромад; 6. Наздики бегоҳӣ вай аспакӣ ба «Ситораи сурх» расид; 7. Абӯалӣ каме фикр карда, ёдакӣ меҳонд (С.У.);



Агар фақат сифатҳои аслии бо пасванди хурдиву навозиши *-ак*, *-акак* омада, муносибатҳои мусбат ё манфии гӯяндаро ифода кунанд, мисли зарфи тарзи амал ҳелҳои дигари зарфҳо низ бо ин пасвандҳо омада метавонанд: *оҳистаякак*, *камакак*,

дирӯзакак ва ғ. Ин пасвандҳо ба зарфҳо васл шуда омада, ҳам ба маънои хелҳои гуногуни зарф тобишҳои нав зам мекунад, ҳам задаи мантиқӣ гирифта ягон ғарази гӯяндаро ифода менамоянд: Кош *ӯ* зинда мебуду *якборакак* медидам (Рӯзнома); Хар ду чашматро *калонакак* кушода гардӣ, намешавад! (Р.Ҷ.).

Таъкид дар зарфҳо ба василаи дарозтар талаффуз кардани садоноки ҳиҷои аввал ё дуҷоми калима: хе-еле мушқил, ба-ағоят зебо, ниҳо-оят гарм, задаи мантиқӣ гирифтани калима (хатман, хусусан, асло, тамоман...) ва такрори он ифода меёбад: Ман *беҳад* шод будам (С.У.); Васияти вайро мо *асло* фаромӯш намекунем (Р.Ҷ.); Ин кайҳоннаварди шучоъ, ин шахси маҳбубу мӯътабари халқро шумо *беҳуда* ба ин ҷо даъват кардед, *беҳуда* ташвиш додед (А.Б.); Замонҳои бекасию ғарибӣ *кайҳо* аз сари ману ту дафъ шудаанд (Ф.Н.); Вай духтари миёнақад, моҳрӯй ва *хеле-хеле* ситорагарм буд (Ҷ.И.).

79. Ҷумлаҳоро навишта, ба зери зарфҳо хат кашед ва хелҳои онҳоро аз ҷиҳати маъноӣ вазифа ва сохту таркиб муайн кунед. Инчунин гӯед, ки зарфҳо ба вазифаи кадом аъзои ҷумла омадаанд.

1. – Ё ин ки барои мурдани *ӯ* гӯсфандони маро ҳам гушна мононда куштан меҳохӣ? – гуфт бой оташинона (С.А.); 2. Хурд будӣ, навозишат карданд(4). Кӯдакона ноз кардӣ. Модар модарона бӯсид. Падар падарона саратро молид (Ҳ.К.); 3. Пас аз барфу боронҳои пай дар пай дина шаб ҳаво якбора кушода шуд; 4. Вай оҳиста-оҳиста қадам монда(3) назди дариҷа(2) рафта, дар торикӣ(1) каме гӯш андохта истоду бо ҳаракати дасташ маро ҳам ҷеғ зад; 5. Модараш меҳост писарашро дурустакак ҷазо диҳад... Падар ба модар воқеаро батафсил баён кард (А.Д.); 6. Вай духтари миёнақад, моҳрӯй, мижгондароз ва хеле-хеле ситорагарм буд (4) (Ҷ.И.);

7. Сухан бисёр дону андаке гӯй,

Якero сад мағӯ(6), садро яке гӯй(6) (Саъдӣ).



- 1) Зарфҳои *дурустакак* ва *хеле-хеле* чӣ гуна тобиши маъно соҳир кардаанд?
- 2) Калимаҳои *бисёр* ва *андак* чӣ гуна воҳиди луғавианд?

Пешоянду пасоянд



Пешоянду пасояндҳо унсурҳои аз ҳама серистеъмолу сермаъноии забонанд, аммо маъноии онҳо грамматикӣ буда, ҳангоми алоқаманд намудани ҷузъҳои ибора ё аъзоҳои ҷумла соҳир мегарданд. Маъноӣ вазифаи грамматикӣ пешоянду пасояндҳо ба маъноӣ феъл (ва исмҳои амалу ҳолат) вобастагӣ дорад:

Гавҳар аз остона ба дарун қадам монда, дар зерӣ сӯзанин девор, дар рӯйи кӯрпача як зани сафедруӣ чашму абрусиёхро дид (П.Т.). Дар ин ҷумла калимаҳои *Гавҳар, остона, дарун, қадам мондан, сӯзанӣ, девор, кӯрпача, зан, сафедруӣ, чашииёҳ, абрусиёҳ, дидан* калимаҳои маънодор буда, аз, ба, дар зерӣ, дар рӯйи пешоянд ва –ро пасоянд аст. Дар он феъли таркибии *қадам мондан* ба шарҳи маъноҳои «аз кучо?» ва «ба кучо?» феъли соддаи *дидан* «киро?» ва «дар кучо?» эҳтиёҷ дорад.

Пешояндҳо аз ҷиҳати сохту таркиб аслии содда: аз, ба, бар, бо, дар, то, бе, ҷуз; аслии таркибӣ: то ба, ба ҷуз; соддаи изофӣ: баъди, пеши, назди, рӯйи, болои...; таркибии номии изофӣ: ба пеши, дар назди, аз рӯйи, ба болои, дар бораи...; таркибии номии беизофа: баъд аз, пас аз, пеш аз, гайр аз, назар ба, роҷеъ ба...; номии изофии такрор: пеш-пешӣ, рӯ-рӯӣ, дарун-даруни мешаванд. Ҷузъҳои номӣ дар таркиби пешояндҳо низ маъноӣ луғавӣ худро як андоза нигоҳ дошта, маъноӣ вазифаи грамматикӣ пешояндҳоро равшантар мегардонанд: *дар вақти* (замон), *аз сабаби* (сабаб), *бо мақсади* (мақсад), *ба шарти* (шарт) *ба тарзи* (тарз), *монанди* (қиесу монандӣ) ва ғайра.

Пешояндҳо ба мадади ҳамдигар омада, вазифаи муштаракро адо мекунанд:

Маро **ба** киштии бода дарафкан, эй соқӣ,
Ки гуфтаанд: «Некӣ куну **дар** об андоз» (Ҳофиз).
Дар мисраи дуюм пешоянди **дар** ба вазифаи пешоянди **ба**
омада, сӯйи амалро ифода кардааст.

80. Аз рӯйи талаботи маъноӣ феълҳо ва таносуби калимаҳо ба ҷойи сенокта пешоянду пасояндҳои мувофиқро гузоред:

Чӯра пойҳояш ... ду се бор тап-тап ... замин зада, туфлиашчангу гӯбори кӯча тоза карду дарвоза ... кӯфт. Дарвоза ... хоҳари Сангинов кушод. Чӯра тез-тез қадам монда ... ҳавлӣ ... айвон гузашта, ... дари хона расид. Дар нимроғ буд. Чӯра ... роғи дар ... дарун нигоҳ кард. ... пешғаҳи хона, ... курсӣ касе менишаст.

81. Дар қор фармудани пешоянду пасояндҳои ҷумлаҳои зерин ҷӣ ғалат содир шудааст?

1. Ҳимояи дастовардҳои мардуми кишварамон, пеш аз ҳама, **аз** шумо, қормандони умури дохилӣ, вобаста аст. 2. Саодат як лаҳза **аз** ҳама чиз фаромӯш карда, Азизаро саҳт ба оғӯш гирифтӯ паёпай **аз** руҳсораҳои чун себ сафедаш бўсид. 3. Чавон **аз** таклифи духтар розӣ шуд. 4. Бигузӯр шӯъбаҳои алоқа дар як ҳафта маротибае ба деҳаҳо оянд. То мардуми деҳро **бо** тозатарин хабари дунё огоҳ созанд (Рӯзнома).



- 1) Руҳсораро ба себи сафед ташбеҳ қардан дуруст аст?
- 2) Дар матни қорум дар байни ду ҷумла аломати нуқта гузоштан дуруст аст ё вергул?
- 3) Қаро талаффузи калимаҳои «деҳаҳо» ва «деҳро» мушқилтар аст? Қӣ бояд қард, ки ҷумла суфтаву равон хонда шавад?

Пайвандак

82. Матнро хонед ва пайвандакхоро ёфта, муайян кунед, ки онҳо чӣ ва-зифаи грамматикиро адо кардаанд.

Гӯсолаи Ҳабиб ба гови Юсуф хеле(3) монанд буд. Вай ҳам ранги сурхчаю пешонаи қашқо дошт. Чун гӯсоларо ба наздаш оварданд, гов қонибаш назаре афканду хуммаскунон(3) рӯяшро гардонд. Гӯсолаи ширталаб маосзанон(3) фукашро беқаророна(3) тарафи синаи гов бурд, аммо вай пистонашро аз даҳони гӯсола ҳамон замон(3) кашида, канора(3) рафт. Қон-вараки гурусна дафъатан(3) худро ба синаи гов ҷафс кард, ва-ле боз ноком гардида, маосзанон гирди гов чархидан гирифт. Ниҳоят хайвони қайсарро дар дил раҳм омад ки, зумиашро як сӯ гузошта оромона(3) кавшакунон(3) дар чояш(3) истод ва гӯсола ба пистонаш лаб расонида ҳарисона(3) ба макидан да-ромат (Ф.А.).



- 1) Сифати *сурхча* мафҳуми рангро бо кадом тобиши маъно ифода мекунад?
- 2) Дар калимаи *қонварақ* бо ёрии пасванди *-ак* чӣ гуна муносибати гӯянда ифода ёфтааст?
- 3) Маънои феъли «чархидан гирифт»-ро боз чӣ тавр ифода кардан мумкин аст? Дар таркиби «чархидан гирифт» феъли *гирифт* феъли таркибӣ сохтааст ё барои ифодаи маънои грамматикӣ хидмат кардааст?
- 4) Калимаи «зумӣ»-ро бо кадом калимаи дигар иваз кардан мумкин аст?



Пайвандакҳо низ калимаҳои серистеъмоли забон буда, дар сохтани ибораю ҷумла ва ифодаи фикр воситаи муҳим ба шумор мераванд. Вазифаи грамматикӣ онҳо алоқаманд на-мудани калимаю ибораҳо дар ҷумлаи содда ва алоқаманд кардани ҷумлаҳои содда дар таркиби ҷумлаҳои мураккаб аст.

Дар матни боло пайвандакҳои пайвасти пайиҳами **-у, -ю** аъзоҳои чидаро, пайвандаки пайиҳами **ва**, пайвандакҳои хилофии **аммо, вале** ҷумлаҳои соддаро ба ҳам пайвастаанд. Пайвандаки тобеъкунандаи **чун** ҷумлаи пайрави замонро, **ки** ҷумлаи пайрави сабабро ба сарҷумла тобеъ кардааст.

Пайвандакҳо вазифаи пайваст ва тобеъкуниро адо меку-
нанд, бинобар ин ба хелҳои пайвасткунанда ва тобеъкунанда
ҷудо мешаванд. Гурӯҳи аввалро ба навъҳои пайиҳам: *ва, -у*
(*-ю, -ву*), *ҳам, инчунин, на... на, чи... чи*; хилофӣ: *аммо, вале,*
лекин; ҷудой: *ё, ва ё, ё ин ки, ё... ё, гоҳ... гоҳ, хоҳ... хоҳ* ҷудо
мекунанд.

Пайвандакҳои тобеъкунанда хеле сершуморанд. Пайван-
даки *ки* назар ба пайвандакҳои дигар сермаъно, сервазифа,
серистеъмол ва дар сохтани пайвандакҳои мураккабу таркибӣ
сермаҳсул аст.

Пайвандакҳо аз ҷиҳати сохт содда, мураккаб ва таркибӣ
мешаванд. Онҳо вазифаи муштаракро адо намуда, ҳамдигар-
ро иваз карда метавонанд, вале баъзе пайвандакҳои мушта-
раквазифа бо тобишҳои маъно аз муродифи худ фарқ меку-
нанд, бинобар ин ҳамдигарро озод иваз карда наметавонанд.
Чунончи, дар ин байти Ҳилолӣ:

Тарки ёри кардию ман ҳамчунон ёрам туро,
Душмани чонию аз чон дӯсттар дорам туро.

Пайвандаки **-ю** чунин ҷумлаҳоро ба ҳам пайвастааст, ки
амалу ҳолати хилофи ҳамдигарро ифода мекунанд. Дар чу-
нин мавридҳо пайвандаки «-ю»-ро бо «ва» иваз кардан
мумкин нест. Ё: **Ҳамин ки** мо ба қуллаи кӯҳ баромадем,
босмачиён моро нигоҳ доштанд (С.У.). Дар ин ҷумлаи му-
раккаби тобеъ ҷумлаи пайрави замон (мо ба қуллаи кӯҳ ба-
ромадем) ба сарҷумла (босмачиён моро нигоҳ доштанд) бо
пайвандаки таркибии **ҳамин ки** тобеъ шудааст. Дар ин ҷо
онро бо пайвандакҳои **вакте ки, ҳангоме ки, чун** ва ғайра
иваз кардан мумкин нест, зеро пайвандаки **ҳамин ки** ба
ҷумлаи мураккаби тобеъ чунин тобиши маъно медиҳад, ки

амали сарчумла пас аз амали ҷумлаи пайрав фавран, бидуни фосила воқеъ гардидааст.

83. Ба ҷойи сенуқта яке аз пайвандакҳои дар қавсайн омадаро гузошта, ҷумларо ба дафтар нависед ва сабаби интихоби худро шарҳ диҳед:

Бештар *ӯ* кӯшиш мекард, ... (то, то ки, ки) Фаромарз бекас будани худро ҳис накунад; *Ӯ* корҳои хонаро қариб ҳудаш мекард ва модарашро намегузошт, ... (ки, то, то ки) аз зиндагии танҳо ва корҳои рӯзгор дилгир шавад; ... (вақте ки, ҳамин ки) поезд аз пули Вахш гузашт, Ҳакимҷон яке аз таронаҳои нави дар он рӯзҳо ёдгирифтаи ҷавононро сар кард; Ба вай пурсупос карда гузарем ... (агар не, набошад, вагарна) айб мешавад.



1) Ҷумлаи аввалро аз «Бештар *ӯ*...» оғоз кардан дуруст аст ё «*Ӯ* бештар...»?

2) Он навъи нақлиётро «поезд» гуфтан беҳтар аст ё «қатора»?

84. Калимаи чун дар кадоме аз матнҳои зерин пешоянд, пайвандак ё пурсишҷонишин аст?

1. Басо гулро, ки нағзу тар гирифтанд,
Бияфканданд(1), *чун* бӯ баргирифтанд(4) (Низомӣ).

2. Зи рӯйзард(2) бипурсанд: «Дарди дил *чун* аст?»
Вале касе бинапурсад(3): «Рухарғувон(2), *чунӣ*?»
(Ҷалолиддини Румӣ)

3. Дилам *чун* арзане, ишқи ту кӯхе,
Чӣ соӣ зери кӯхе арзанеро(4) (Рӯдакӣ).

4. *Чун* дилбари мо зи парда рӯ нанмояд(1),
Кас натвонад, ки парда з-ӯ бикшояд(4) (Ҷомӣ).

5. Бар санг задам дӯш сабӯӣи кошӣ (дар шаҳри Кошон сох-ташуда),

Сармаст будам ки, кардам ин авбошӣ(4).

Бо ман ба забони ҳол мегуфт сабӯй:
«Ман *чун* ту будам, ту низ *чун* ман бошӣ» (Хайём).



- 1) Феъли *баргирифтан* аз ҷиҳати сохт ва маъно аз *гирифтан* чӣ фарқ дорад?
- 2) Калимаҳои *рӯйзард* ва *рухаргувон*, *арзан* ва *кӯҳ* чӣ гуна муносибати маъноӣ доранд?
- 3) Дар байти Ҷомӣ феъли *намудан* ба кадом маъно омадааст?
- 4) Дар байти дуҷуми рубоии Хайём пешояндҳои **бо** ва **ба** аз ҷиҳати ифодаи маъноӣ грамматикӣ чӣ хусусият пайдо кардаанд?

СИНТАКСИС (НАҲВ) ВА АЛОМАТИ КИТОБАТ



1. Синтаксис чиро меомӯзад?
2. Ибора чӣ гуна воҳиди наҳвист?
3. Ҷумла чӣ гуна воҳиди наҳвист?
4. Ҷумлаи содда аз мураккаб чӣ фарқ дорад?
5. Бештар кадом ҳиссаҳои нутқ ба вазифаи мубтадо меоянд?
6. Хабарҳои феълӣ ва номӣ бо кадом ҳиссаҳои нутқ ифода мегарданд?
7. Дар кадом мавридҳо байни мубтадою хабар аломати тире гузошта мешавад?
8. Аъзоҳои пайрав кадоманд, онҳо бо кадом ҳиссаҳои нутқ ифода мегарданд?
9. Ҷумлаҳои соддаи яктаркиба ба кадом ҳелҳо ҷудо мешаванд?
10. Чӣ гуна ҷумлаҳои нопурра меноманд?
11. Дар ҷумлаҳои ҷидааъзо чӣ гуна аломатҳои китобат ба кор бурда мешаванд?
12. Вазифаи мухотаб ва воҳидҳои туфайлӣ чист ва дар навишт бо кадом аломатҳои китобат аз аъзоҳои дигари ҷумла ҷудо карда мешаванд?
13. Чӣ гуна аъзоҳои ҷумларо истисноӣ меноманд?
14. Нутқи айнан аз мазмунан нақлшуда чӣ фарқ дорад ва дар онҳо кадом аломатҳои китобат ба кор бурда мешаванд?

15. Аломатҳои китобати иқтибоси матн чӣ гунаанд?
16. Хелҳои ҷумлаҳои мураккаб кадоманд?
17. Ҷумлаҳои мураккаб бо кадом хелҳои алоқаи грамматикӣ сохта мешаванд?
18. Ҷумлаҳои пайрав ба кадом хелҳо ҷудо мешаванд?
19. Дар ҷумлаҳои мураккаби пайвасту тобеъ аломати вергул дар кадом мавридҳо гузошта мешавад?



Наҳв лафзи арабӣ буда, маънои *сӯй, роҳ* ва *монанд* дорад ва номи илмест, «эъробӣ каломӣ араб ба-дон доништа шавад» (Ғиёсуллуғот). **Синтаксис** истилоҳи ҷунонӣ буда, маънои *сохтан* дорад. Воқеан, дар ин қисмати грамматика сухан дар бораи калимаҳоро бо ҳамдигар алоқаманд намуда ҷумлаи содда сохтан ва аз ҷумлаҳои содда ҷумлаи мураккаб сохтан ва аз ҷумлаҳои соддаю мураккаби мустақил порчаҳои яклухти фикр – матн сохтан меравад.

Ибора



Ибора қадами аввалини «сохтан» аст. Калимаҳо бо навъҳои алоқаи тобегӣ изофӣ, вобастагӣ ва ҳамроҳӣ бо ҳамдигар алоқаманд шуда ибора месозанд: *гули сурх, бинои мактаб, ба хона рафтан, гул барин нозук, ду савор, як соат барвақт*. Дар ин ибораҳо исмҳои *гул, бино, савор*, сифати *нозук*, феъли *рафтан* ва зарфи *барвақт* ҷузъи асосӣ буда, ибораҳои *гули сурх* ва *бинои мактаб* бо алоқаи изофӣ, *ба хона рафтан, гул барин нозук* бо алоқаи вобастагии пешояндӣ ва пасояндӣ, ибораҳои *ду савор* ва *як соат барвақт* бо алоқаи ҳамроҳӣ сохта шудаанд. Аз ҷиҳати тааллуқи сарфӣ (морфологии) ҷузъҳои асосӣ ибораҳоро ба исмӣ, сифатӣ, ҷонишинӣ, феълӣ ва зарфӣ ҷудо мекунам.

85. Бо тарзҳои алоқаи изофӣ, ҳамроҳӣ ва вобастагӣ ибораҳои созед, ки исм, сифат ва феълҳои зерин ҷузъи асосии онҳо бошанд: *воҳӯрӣ, тайёрӣ, мубориза, шикоят, пешвозгирӣ, бузургтар, доно, саҳт, ширин, шармидан, обутабъфта, хандакунон, гуфтугӯ кардан, натарсидан, ифтихор доштан, андеша кардан, меҳнат кардан, азоб кашидан*. Ибораҳои ҳосилшударо шарҳ диҳед, ки ҷузъҳои ибора бо ҳамдигар чӣ тарз алоқаманд шудаанд.

86. Аз матни зерин ибораҳои изофиро ба дафтаратон навишта, ба зери калимаҳои асосии ибораҳо хат кашед ва муайян кунед, ки ҷузъҳои асосӣ ва тобеъ ба кадом хиссаҳои нутқ тааллуқ доранд ва онҳо чӣ гуна ибора сохтаанд.

1. Хуноқиҳои саҳт, барфҳои пай дар пайи зимистон гузашта, фасли баҳор омад(4). 2. Абрҳои ғафсу сиёҳе, ки рӯи осмонро пӯшида буданд, имрӯз дида намешуданд(4). 3. Нишонаҳои барф танҳо дар кӯҳҳо ва баъзе ҷойҳои сояру дида мешуд. 4. Хар рӯз аз тобиши мулоими офтоб обҳои рӯи замин охишта-охишта бухор шуда, ба ҳаво мебаромаданд. 5. Мурғоне, ки дар сардии ҳаво тоқат карда натавониста дар фасли тирамоҳ ба дигар ҷойҳо рафта буданд, ҳанӯз наомадаанд(4) (А.Д.); 6. Пас аз хатми донишгоҳ Сайф ғаъолияти меҳнатиро дар телевизиони тоҷик оғозид. 7. Ва ман он гоҳ фаҳмидам, ки ин ҷавони орзупарвари «хом» то ин дам марҳилаҳои зиёди зиндагиро аз сар гузаронида, бори ҳаётро низ нисбат ба мо бештар(3) кашада, таҷрибаи зиёде андӯхтааст. 8. Худ қазоват кунед: бармаҳал(3), айёми наврасӣ бочуръатона(3) аз оғӯши хонадон «фирор» мекунад; 9. дар Чубек – ноҳияи Москва муддате ёвари ҷойхонаҷӣ, сипас расоми кинотеатр мешаваду нони худро меёбад. 10. Олами орзуҳо ва хоҳиши зиндагии озодона, ишқи беандоза ба ҳунар: сурудхонӣ(2), наққошӣ(2), суратгирӣ(2), гитарнавозӣ(2), бозидани нақшо дар саҳна ўро боз ба даргоҳи Театри давлатии мусиқию мазҳакавии(1) шаҳри Кӯлоб меоранд (А.С.).



- 1) Феълҳои *дида намешуданд* ва *дида мешуд* тарзи фоил ё мафъуланд?
- 2) Феъли *огозидан* содда, сохта ё таркибист?
- 3) Пайвандаки *ки* кадом хели ҷумлаи пайравро ба сарҷумла тобеъ кардааст?
- 4) «Олами орзуҳо... ўро боз ба даргоҳи театр меорад» ва «Ў бо олами орзуҳо... боз ба театр меояд» бо ҳамдигар чӣ муносибати маъноӣ доранд?

87. Бо калимаҳои зерин дар қолаби ибора сарлавҳа созед:

Мусобиқа, қувваозмӣ, фидокорӣ, комёбиҳо, нобасомониҳо, ғамхорӣ, бепарвоӣ, назорат, тадбирҳо, обӯна, озмун.

88. Аз матнҳои зерин ибораҳои номӣ ва феълиро ба ду сӯтун навишта, тарзу воситаҳои грамматикӣ алоқаи ҷузъҳои ибораро нишон диҳед.

Бузургмехро гуфтам:

- Чӣ чиз аст, ки ба ҳама вақт сазовор бувад?
- Ба кори худ машғул будан.
- Дар ҷавонӣ ва пирӣ чӣ кор беҳтар?
- Дар ҷавонӣ дониш андӯхтан ва дар пирӣ ба кор овардан.
- Чанд чиз аст, ки андӯх бибазад?
- Се чиз: дидани дӯсти муҳлис, гузашти рӯзгор, ёри мувофиқ.
- Кадом сухан аст, ки рост бошад ва дурӯғ намояд?
- Баёни зӯрҷавонӣ дар пирӣ ва айши тавонгарӣ дар фақирӣ.
- Кадом кас аст, ҳар ҷо ки равад, ўро дӯст доранд?
- Соҳиби адаб.
- Он чӣ чизҳост, беҳтар аз зиндагонӣ ва бадтар аз марг бошад?
- Беҳтарин аз зиндагонӣ неқномист ва бадтар аз марг бадномист.



- 1) Дар ин матн пурсиш чӣ тарз ифода ёфтааст? – а) бо ёрии ҳиссаҷаи саволӣ, б) ба воситаи пурсишҷонишинҳо, в) ба василаи танҳо оҳанг (интонатсия).
2) Дар ҷумлаҳои саволӣ задаи мантиқӣ ба кадом калима афтадааст?

89. Дар матнҳои зерин сохти грамматикӣ ибораҳои ишорашударо тағйир дода, бо усули таъвиз (трансформатсия) қолабҳои муроди-фи онро (ба мисли *орзуи ягонаи Раҳимабегим – ягонаи орзуи Раҳимабегим – Раҳимабегимро ягонаи орзу ва ғ.*) созад, ибораҳои муштаракмаъноро бо ҳамдигар муқоиса кунед ва шарҳ диҳед, ки чаро нависанда маҳз ҳамин тарзи ифодаро интихоб намулдааст:

1. Дар шаҳрҳои қадимаи Шарқ *аҷоибтарин, серошӯбтарин ва мароқангезтарин* ҷо бозору растаҳо буданд (Ҷ.И.); 2. Вай дар овони ҷавонияш *зеботарин духтари Шоён* будааст; 3. Ҷаноби олиат *фосиқ, фочир, молимардумхӯр, ифлос ва мурдор* як одам аст; 4. Аз рӯйи одат, хурсандии аз ҳад зиёд *сустдилонро сабаби ҳалок* мешавад (С.А.).

Ҷумла



Ҷумларо воҳиди иртиботии (коммуникативии) наҳв меноманд, зеро бо ёрии он фикр ифода меёбад ва ба василаи он алоқаи (робитаи) фикрии одамон имконпазир мегардад. Калима мафҳумҳои ҷудогонаро, ибора мафҳумҳои мураккабро ифода мекунад ва воҳиди номбаркунандаи (номинативии) наҳв ба шумор меравад. Ҷумла ба воқеъ шудани амал, тасдиқ ё инкори он далолат карда метавонад, ки онро муносибати предикативӣ меноманд. Маҳз бо чунин хусусият аз калима ё ибора фарқ мекунад. Агар калима ё ибора ҳам ба воқеъшавӣ далолат кунад, ҷумла мешавад:

Яке аз рӯзҳои ҷумъаи соли 1931 буд. *Ҳангоми қиём*. Дарахтон пар намезаданд. Як беҳ офтобпарастии худрӯй қоматашро рост намуда осмонро бўсиданӣ мешуд. Сафедори баланди ла-

би чӯй сояи худро гум карда буд. Оби чӯй зулол барин соф буд ва бо як оханг шилдирроскунон чорӣ мешуд (Ҳ.К.).

Дар ин матн ибораи *ҳангоми қиём* дар ихотаи ҷумлаҳои дигар омада, ба воқеият далолат кардааст: *Ҳангоми қиём* (нисфи рӯз) буд. Бинобар ин ҷумлаи унвонӣ аст. Ҷумлаҳои унвонӣ хусусияти тасвирий доранд ва бештар дар ифодаи мазмунҳои замон, макон, ҳодисаю манзараҳои табиат ба кор бурда мешаванд.

Яке аз нишонаҳои воқеияти амалу ҳолат мафҳуми замон аст. Дар матни боло хабарҳои ҷумлаҳои содда: *яке аз рӯзҳо буд, пар намезаданд, бўсиданӣ мешуд, гум карда буд, соф буд, чорӣ мешуд* бо шаклҳои гуногуни замони гузаштаи сиғаи хабарӣ ифода ёфтаанд ва ба он далолат мекунанд, ки ҳангоми қиём ҳам дар замони гузашта воқеъ шудааст.

90. Ба аломатҳои ист риоя намуда матнро қироат кунед. Сипас ҳар кадоми ҷумларо шарҳ диҳед, ки он аз ҷиҳатҳои сохту таркиб (яктаркиба ё дутаркиба) ва мақсади ифодаи фикр ё вазифаи иртиботӣ чӣ гуна аст (хабарӣ, амрӣ ё саволий). Дар ин матн «Шаб» калима аст ё ҷумла? Дар он чӣ хусусияти грамматикӣ ҷумла мушоҳида мешавад?

Шаб. Чароғакҳои осмонӣ дар болои сар чашмак мезаданд. Насими форами шабона ва нақҳати гулу майсаҳо машоми касро муаттар мегардонд. Аз байни шоҳаҳои серпечутоби дарахтон чароғҳои электрикӣ роҳи пиёдагардро мунаввар карда буданд. Ду кас—зану шавҳар сӯҳбаткунон(3) мерафтанд. Ман танҳо. Аз ақиб шарфаи по шунида шуд. Нигоҳ кардам. Марде меомад (А.А.).



- 1) Дар ибораҳои *насими форами шабона, нақҳати гулу майсаҳо, ду кас* калимаҳо чӣ тарз алоқаманд шудаанд?
- 2) Ибораи *чароғакҳои осмонӣ* ба кадом маъно омадааст?
- 3) Кадом тарзи ифода беҳтар аст: *чароғҳои электрикӣ ё барқӣ?*



Мубтадо ҳам мисли исм ва масдар мафҳуми шахс, ашё, ходиса ё воқеа дорад. Вай чунин сараъзои ҷумла аст, ки амал, ҳолат ва аломати хабарро дар замонӣ шахсу шумораи муайян бо тобишҳои маъноӣ модалии зарурат, имконпазирӣ, имконнопазирӣ, эътимод, тахмин, хоҳиш, амр ба он нисбат дода мешавад. Мубтадо ба ягон аъзои дигар тобеъ намешавад, вале хабар дар шахсу шумора ба он мутобиқат мекунад, бо пешоянду пасоянд шакл намегирад ва мувофиқи номаш бештар дар ибтидои ҷумла меояд.

Дар вазифаи мубтадо ба ҷуз калимаҳои мустақилмаъно (исм, ҷонишинҳои предметӣ, масдар ва дигар ҳиссаҳои нутқи исмшуда) таркибу ибораҳои *ҳар ду*, *ҳар се* (*ҳар сеямон* ё *ҳар сеи мо*), *яке аз* + исми ҷамъ, *бештар аз* + шумораи миқдорӣ ва ғайра омада метавонанд: *Ҳар дуямон аз хона баромадем* (С.У.); *Чор тан панҷ тан шудем* (Ҳ.К.); *Яке аз ҷӯпонбачагон ба пирамард наздик шуд* (С.А.); *Бештар аз сад нафар саворон саф ораста буданд* (Ҳ.К.).

Агар мубтадо мафҳуми предметӣ дошта бошад, хабар мафҳумҳои амал, ҳолат ва аломатеро ифода мекунад, ки он дар замонӣ содир гардида, дар шахсу шумора ба мубтадо мансуб доништа мешавад. Маъноӣ грамматикӣ ҷумла – воқеияти амалу аломат дар хабар ифода меёбад. Хабарҳои феълӣ ва номӣ мешаванд. Хабарҳои феълӣ бо шаклҳои тасрифшавандаи феъл ва хабарҳои номӣ бо шаклҳои тасрифшавандаи феъл ва ҳиссаҳои номии нутқи ифода меёбанд. Дар ифодаи воқеият чунин маъноҳои грамматикӣ феъл: сиға, замон ва шахсу шумора аҳамияти калон доранд.

91. Ҷумлаҳоро навишта, ба зерӣ мубтадою хабар хат кашед ва муайян кунед, ки онҳо бо кадом ҳиссаҳои нутқи ифода ёфта, аз лиҳози сохту таркиб чӣ гунаанд.

1. Маро модарам нобино(2) зодааст. 2. Ман ҳеҷ чизро намебинам: на симои модарамро, на ғунҷаҳои шукуфтаи дарахтонро ва на осмони софи беғуборро(2) (С.С.); 3. Сармояи бу-

зург ақлу адаб аст, на аслу насаб; 4. Бехтарин зебод вичдони пок аст (Ситсерон); 5. Баъзе аз одамони маҳаллӣ моро эҳром дар бар дида ким-чиҳо(3) гуфта табрик мекарданд (Ф.М.); 6. Камзаминҳо(2) ва безаминҳо(2) чорякқорӣ(2), یتимӣ ва ё бо ягон касби дигар машғулӣ менамуданд; 7. Хар кадоми мо хар рӯз як бор ўро ҳолпурсӣ(2) карда меодадем; 8. Оча-бача бузҳоро ронда ба чаро бурданд; 9. Бо дидани ин ҳол рӯзи равшан ба чашми Одинаи бечора шаби торик гардид (С.А.); 10. Рӯзе чамъе аз ёрон ба хонаи фақир омаданд (Восифӣ); 11. Асп – ёри аскарӣ савора (Ҳ.К.); 12. Дарафшро бо мушт кӯфтан қаҳрамонӣ намешавад.



- 1) Оё дар ҳамаи ҷумлаҳо мубтадо дар ҷойи муқаррариаш омадааст? Сабаби тағйир ёфтани ҷойи мубтадо ро хаттӣ шарҳ диҳед.
- 2) Кадом хабарҳо феълӣ ё номианд? Хабарҳои номӣ чӣ тарз шакл гирифтаанд?
- 3) Чаро дар ҷумлаи 11 байни таркиби мубтадо ва хабар аломати тире гузошта шудааст?
- 4) Кадом аъзоҳои ҷумла чида шудаанд ва алоқаи грамматикӣ байни аъзоҳои чида чӣ тарз ифода ёфтааст?



Алоқаи грамматикӣ мувофиқати хабар бо мубтадо пурра ва нопурра мешавад. Дар забони тоҷикӣ хабар аз ҷиҳати шахс ҳамеша ба мубтадо мувофиқат мекунад, вале, мубтадо бо исмҳои бечон ё ҷондори ғайришахс ифода ёфта бошад, аз ҷиҳати шумора баъзан мувофиқат намекунад:

Биноҳои обод гардад хароб

Зи борону аз тобиши офтоб (Фирдавӣ).

- 92. Ҷумлаҳоро навишта, ба зерӣ мубтадою хабар хат кашед ва шарҳ диҳед, ки мутобиқати хабар бо мубтадо аз ҷиҳати шахсу шумора чӣ тарз сурат гирифтааст.**

1. Қориака ҳар яки моро ба мизбонон алоҳида-алоҳида шинос карданд (Ф.М.); 2. Киштзорҳо дар зери торикие, ки одам одамро дида наметавонист, монда буд (С.А.); 3. Ману пирамард чун дӯстони дерина хайрухуш кардем (Р.Қ.); 4. Як даҳа (даҳ нафар) сарбоз дар пушти зиндон, дар паскӯча посбонӣ мекарданд (С.А.); 5. Дар сари саворон мардум Во-сеъро шинохтанд (С.У.); 6. Пас аз он нонҳоро, ки имрӯз ба гадоӣ чамъ шуда буд, ба бандиён тақсим карда дод (С.А.); 7. Падару писар ба шаҳр равон шудем (Р.Қ.); 8. Соро бо писарчаи худ нонро ба об тар карда хӯрданд (С.А.); 9. Модарам бо писарчаи ширхорааш дар хонаи бегона бисёр азият мекашид (С.У.); 10. Мирзоакрам ва ӯ дар мадрасаи Кӯкалтоши Бухоро шарикдарс буданд (С.А.).

93. Дар ҷумлаҳои зерин аз лиҳози мутобиқати хабар бо мубтадо ҷӣ нуқсон содир шудааст? Ҷумлаҳоро ислоҳ карда, ба дафтар нависед.

1. Онро (деҳаро) ҳалқаи сабзи боғу бӯстонҳо ихота карда-анд; 2. Даста аз сарой баромада рафтанд; 3. Сӯҳбаташ ҳам асарҳояш барин пуртаъсиранд; 4. Нафаре аз шогирдон аз илмомӯзӣ берун намондаанд; 5. Баъдтар ҳамкориҳои деҳқонону авиаторон, кормандони заводи пахта, шӯъбаи маданияти район, ҷамъияти матлуботи район, сети кинонамоишдиҳӣ ва ғайра ба миён омаданд; 6. Гӯё селайи кабкҳо аз домани кӯҳ ба пастӣ, лаби дарё обнӯшӣ фаромадаанд; 7. Ин дастаи ҳунари, ки аз вилояти Суғд ташриф овардаанд, соҳиби малакаи хуби овозхонӣ аст; 8. Иқтидори муқаррарии плахтаҳои барқии истеҳсоли шӯравӣ 3,6 – 8 квт мебошанд (Аз асарҳои бадеӣ ва матбуот).



Аъзоҳои пайрави ҷумла: муайянкунанда, пуркунанда ва ҳол бар эзоҳи сараъзоҳо ва ҳамдигар омада, барои мукамал намудани сохтори ҷумла ва саҳеҳ ва пурра ифода кардани фикр хизмат мекунанд.

Муайянкунандаҳо эҳтиёҷоти он аъзоҳои ҷумларо қонеъ мекунанд, ки мафҳуми предметӣ дошта, ниёз ба шарҳи аломату хусусият ва муносибати соҳибият доранд. Пуркунандаҳои бевосита, ҳолҳои тарз, миқдору дараҷа низ дар паҳлуи аъзои эзоҳшаванда омада, мафъули (объекти) бевосита, аломат ва миқдору дараҷаи зоҳиршавии амалу ҳолати хабарро ифода мекунанд. Аммо ҳелҳои дигари ҳол, хусусан ҳолҳои замон, макон, сабаб, мақсад, шарт, ҳилоф ва пуркунандаҳои бавосита ҳатто пеш аз мубтадо омада, ба мазмуни тамоми ҷумла алоқамандӣ пайдо мекунанд ва дар сохтори нахвии ҷумла ва ифодаи фикр саҳми муайян мегузоранд:

Дар лаби дарё якчанд киштии калони бодбонии маҳаллӣ тайёр буд (С.А.).

Бунёди сохтори ин ҷумларо ду сараъзои бо ҳам алоқаманд (*Кишти тайёр буд*) ташкил намуда, мубтадо бо муайянкунандаҳои изофии аломати калони бодбонии маҳаллӣ ва беизофа ё ҳамроҳии якчанд ва хабар бо ҳоли макони дар лаби дарё тафсил ёфтааст. Ҳоли макон пеш аз таркиби мубтадо омада, бо мундариҷаи тамоми ҷумла (*якчанд киштии калони бодбонии маҳаллӣ тайёр буд*) алоқамандӣ зоҳир намудааст. Дар байни мубтадою хабар алоқаи мувофиқати нопурра мушоҳида мешавад: хабар ба мубтадо танҳо аз ҷиҳати шахс мувофиқат кардааст.

94. Матнро навишта, ба зерӣ аъзоҳои ҷумла хат кашед. Таркиби мубтадо аз хабар ҷудо кунед. Шарҳ диҳед, ки сараъзоҳо бо кадом аъзоҳои пайрав тафсил ёфтаанд.

Хонаи ёздаҳболории(2) нақшин(2) барои меҳмонони азиз оро дода шуда буд. Сӯзани(2) калони шоҳии сабз ва кашидаи сурхмаҳмали(2) йӯрмадӯзӣ, қолинҳои қирмизӣ(2) ба ин хона шакли тӯйхонаро(2) дода буданд. Ба рӯи дастурхон лаълӣ-лаълӣ кулчаҳои равшанин(2), харбузаҳои лӯбиғӣ(2) ва шакарпора(2), табак-табак ангурҳои ҳусайнӣ(2), шибирғонӣ(2) ва шафтолуҳои донакширин(2) зебу зинати хонаро боз афзунтар менамуданд (Ҳ.К.).



- 1) Дар ҷумлаҳои боло кадом сараъзо ё аъзоҳои пайрав чида шудаанд ва алокаи байни аъзоҳои чида чӣ тарз ифода ёфтааст.
- 2) «лаълӣ-лаълӣ», «табақ-табақ» кадом аъзои ҷумла ва аз ҷиҳати сохт чӣ гуна аст?
- 3) «зебу зинат» кадом воҳиди луғавӣ аст ва дар он кадом санъати савтӣ истифода шудааст?

Хелҳои ҷумлаҳои содда



Ҷумларо аз ҷиҳати сохт ба соддаву мураккаб, ҷумлаҳои соддаро аз лиҳози мақсади ифодаи фикр ва вазифаи иртиботӣ ба хабарӣ, амрӣ ва саволӣ, аз ҷиҳати сохтор ва таркиб ба яктаркибаю дутаркиба, ҳулласу тафсилӣ, аз лиҳози вучуд доштан ё надоштани аъзоҳои ҳатмӣ дар ифодаи матлабе ба пурраю нопурра ҷудо мекунанд.

Дар ҷумлаҳои хабарӣ гӯянда мақсади худро ба тариқи ҳикоят, нақлу ривоят баён мекунад. Фикр дар ҷумлаҳои хабарӣ бо оҳанги хабарӣ ифода меёбад. Хабарӣ чунин ҷумлаҳо бештар бо шаклҳои гуногуни замони сифаи хабарӣ ва бо шаклҳои замони феълҳои нақлӣ ифода меёбад.

Ҷумлаҳои амрӣ мазмуни водоркунӣ доранд. Водор кардани мусоҳиб ба иҷрои амале бо тобишҳои амр, супориш, хоҳиш, зорию тавалло ифода меёбад. Азбаски шунаванда ҳангоми гуфтор ҳозир аст, дар ҷумлаҳои амрӣ мубтадо ба зарурат зикр намегардад ва матлаб дар қолаби ҷумлаҳои яктаркибаи муайяншахс хеле мӯҷаз ифода карда мешавад.

Дар ҷумлаҳои саволӣ мақсад бо ёрии интонатсияи пурсиш ва ё оҳанги саволу пурсишҷонишин ва ҳиссаҷаҳои саволӣ ифода меёбад. Гӯянда ҳодиса ё воқеаеро надонад ва аз шунаванда пурсида доништан хоҳад ё ин ки аз воқеа воқиф бошад, вале ягон ҷиҳати он барояш равшан набошад ва аз мусоҳиб пурсида пурра огоҳ гардад, чунин ҷумлаҳои саволиро асли

меноманд. Ба пурсиши чунин ҷумлаҳои саволи ҷавоби шунаванда хатмист. Агар гӯянда аз шунаванда чизеро пурсида доништанӣ набошад, вале матлаби худро бо ёрии оҳанги пурсиш таъсирбахш ифода кардани бошад, чунин ҷумлаҳои саволиро ғайриасли ё риторикӣ меноманд.

Бар зами мазмуни хабар додан, фармудан ва пурсидан эҳсосоти гуногуни гӯянда ҳам ифода ёбад, ҷумлаҳои хабарӣ, амрӣ ва саволи ба ҷумлаи хитобӣ табдил меёбанд.

95. Хелҳои иртиботии (хабарӣ, амрӣ, саволи ва хитобии) ҷумлаҳои соддаро ҷудогона ба дафтар нависед ва шарҳ диҳед, ки дар онҳо мақсади гӯянда ё нависанда чӣ тариқа ифода ёфтааст, дар ҷумлаҳои амрӣ водоркунӣ чӣ гуна ҷилоҳои маъноӣ зоҳир мекунад ва дар ҷумлаҳои саволи пурсиш бо кадом воситаҳои ифода мегардад.

1. – Дод аз дасти золим! – чун моргазида(3) фарёд кашид Саидалӣ. – Ман ба ҳоким арз мекунам! Ба амир арз мекунам! (С.У.); 2. Аристотелиси ҳакимро пурсидаанд: «Қуввати хирад аз чист?» Гуфт: «Ҳама касро қувват аз ғизо бошад. Ғизои хирад ҳикмат аст»;

3. Барои дӯстон ҷонро фидо кун,
Валекин дӯст аз душман ҷудо кун.

4. Магар ба ҳуди Мирзои урганҷӣ(2) эътимод кардан мумкин аст? Албатта, не! 5. Темурмалик баъд аз анҷом додани корҳои каллаи обӣ ва киштиҳои ҳудаш ба завраке нишаста, ба тарафи шаҳри Хучанд рафт (С.А.); 6. Хез, бисёр гурбат кардан нагир. Рафта, хӯрок тайёр кун. Вақти аз кор омадани духтарат шуд (Ҳ.К.); 7. – Таксирҷон, маро халос кунед! (С.А.); 8. Ширмоҳро ақаллан ба кабина мешинондӣ (М.Н.).



1) Дар ифодаҳои «Аристотелиси ҳакимро пурсиданд» ва «Аз Аристотелиси ҳаким пурсиданд» кадом воситаҳои грамматикӣ хусусияти ҳаммаъноӣ зоҳир кардаанд?

- 2) Ифодаҳои «ҳама касро қувват» ва «қуввати ҳама кас» чӣ гуна воҳидҳои наҳвӣ ва дар байни онҳо чӣ муносибати маъноӣ мушоҳида мешавад?
- 3) Шоир дар он байти пандомӯз аз кадом имконоти муассири ифодаи фикр ғоида бурдааст?
- 4) «ба ҳуди Мирозои урганҷӣ эътимод кардан», «анҷом додани қорҳои қалъаи обӣ», «бисёр ғурбат кардан» ва «аз қор омадани духтарат» кадом ҳели ибораанд ва онҳо бо кадом навиҳои алоқаи наҳвӣ сохта шудаанд?
- 5) Дар мисоли охири ғеъли *мешинондӣ* ба вазифаи қалом шакли ғеъл омадааст?



Чумлаҳои соддаи яктаркиба номӣ ва ғеълӣ мешаванд. Чумлаҳои яктаркибаи ғеълӣро аз ҷиҳати ба қалом андоза зоҳир ғардидан ё умуман ифода наёфтани шахси соҳиби амалу ҳолати хабари қумла ба навиҳои муайяншаҳс, номуайяншаҳс, умумишаҳс ва бешаҳс қудо мекунад.

Дар қумлаи муайяншаҳс мусоҳибон – ғӯянда ва шунаванда ҳангоми сӯҳбат ҳозиранд, бинобар ин эҳтиёҷ нест, ки ба соҳиби амалу ҳолат бо қонишинҳои шахси яқум ва дуҷуми танҳою қамъ ишора қарда шавад. Қунин қумлаҳо барои мӯҷаз баён қардани фикр мусоидат мекунад.

Дар қумлаҳои номуайяншаҳс зикри ҳуди амал аз ном бурдани иҷроқунандаи он муҳимтар аст, бинобар ин соҳиби амал бо ёрии шаклҳои ғеълӣи шахси сеҷуми қамъ номуайян ифода меёбад.

Дар қумлаи умумишаҳс хабари қумла зоҳиран ба шахси сеҷуми қамъ ё дуҷуми танҳою қамъ қалолат қунад ҳам, аз мундариҷаи (панду андарзи) қумла пайдост, ки фикри дар қумла ифодаёфта ба ҳар як фард, ба умум мутааллиқ аст.

Ҳабари қумлаҳои бешаҳс бо ғеълҳои модалӣи *боистан*, *шоистан*, *тавоғнистан* (*натавоғнистан*), қалимаҳои *лозим*, *дарқор*, *зарур*, *ҳатмӣ* ва ғайра ифода ёфта, ба маъноҳои зарурат, имқонқазирӣ, имқонноқазирӣ ва ғайра қалолат мекунад.

Забон ба ин ҳама тарзҳои ифодаи фикр эҳтиёҷ дорад, бинобар ин навъҳои мазкури ҷумлаҳои соддаи яктаркибаи феълӣ чи дар гуфтугӯ, чи дар навиштор ба кор бурда мешаванд.

96. Зарбулмасалҳоро пурра карда, ба дафтар нависед, ба зерӣ аъзоҳои ҷумла хат кашед. Муқаррар кунед, ки зарбулмасалҳо дар қолаби ҷумлаҳои яктаркиба ифода ёфтаанд ё дутаркиба, хабарҳои ҷумлаҳои яктаркиба шаклан ба кадом шахсу шумора далолат меку- нанд ва ҷумла муайяншахс, номуайяншахс, умумишахс ё бешахс аст.

Дили нохоҳам...; Аз барф гурехта...; Ангура хӯру...; Дар бачагӣ хондан...; Бар саволат ҷавоб...; Илоҷи воқеа...; Кори имрӯзаро...; Ба як ҷавонмард...; Дидадаро шав...; Лайлиро бо...; Дурӯғи маслиҳатомез...; Аввал бубин...

97. Ҷумлаҳоро бодикқат хонда, ҳелҳои ҷумлаҳои соддаи яктаркибаро муайян карда, ҳар кадоми онҳоро ҷудогона нависед. Ба зерӣ хабари ҷумлаҳо хат кашида, шарҳ диҳед, ки онҳо ба кадом шахсу шумора далолат мекунанд.

1. Рӯзе ҳамроҳи падарам ба саҳро баромада будам. Парвои оламо надоштам. Рӯйи майсаҳои махмалинат(2) ғел мезадам. Бунафшаҳои муаттаратро бўй мекардам, аз бўяшон сер намешудам (Ҳ.К.); 2. Аз бачаи понздаҳсола(2) чӣ ҳам мегиред, меҳмон-бародар? Як моҳи дароз пурсиданд, ба ин сӯ-он сӯ кашола карданд, аммо ҷойи рафтаи язнаашро нагуфт ки нагуфт (Ф.М.); 3. Мева ё сабзачотро(3) майда карда ё аз турбта-рош(2) гузаронда, ба рӯй мемоланд, пас аз 15-20 дақиқа рӯйро бо оби ширгарм(2) мешӯянд (Рӯзнома); 4. Бо меҳмон лутфу назокат бояд кард (С.У.); 5. Ҳар чизро фаромӯш кун, вале одамятро ниғаҳ дор (Ҷ.И.); 6. Пинҳон натавон дошт гирифт-ории дилро (А.Л.); 7. Ба ман ҳалвои равғанӣ(2) харида диҳед (С.А.); 8. Як моҳ он муассисаро тафтиш карданду сардорашро аз кор гирифтанд (Ҷ.К.).

98. Чумлаҳоро хонда, муайян кунед, ки кадом чумлаҳо пурра ё нопурраанд, дар чумлаҳои нопурра кадом аъзои (ё аъзоҳои) ҳатмӣ зикр наёфтааст? Чумлаҳои нопурраро пурра карда ба дафтар нависед.

1. –Хидир, писари Отабой кист?

– Ман!

– Ту аз кучо?

– Аз Кӯрғон (С.У.).

2. – Умр ба кадом шугл сарф бояд кард?

– Ба таҳсили илм.

– Некӣ муқаддамтар аз ҳама ба кӣ бояд кард?

– Дар ҳаққи модар ва падар.

– Хушнудии Худо ба чӣ ҳосил шавад?

– Ба хидматгориҳои волидайн.

– Кадом кас аст, ҳар ҷо ки равад, ўро дўст доранд?

– Соҳиби адаб.

– Хоб беҳтар ё бедорӣ?

– Золиро хоб ва одилро бедорӣ (Посухҳои ҳаким ба пурсишҳои Анушервон).



Дар байни аломатҳои китобат вергул хеле сервазифа аст. Агар аъзоҳои чидаи ҷумла бе пайвандакҳои пайваستкунандаи пайиҳами *ва*, *-у* (*-ю*, *-ву*) алоқаманд шуда бошанд, дар байни онҳо аломати вергул гузошта мешавад. Як мавриди мушқили гузоштан ё нагузоштани он дар хабарҳои чида мушоҳида мешавад.

Чунон ки дар боло ишора шуд, дар забони тоҷикӣ хабарҳои феълӣ ба тариқи чида омада бошанд, одатан хабарҳои чидаи аввал дар шакли кӯтоҳи замони гузаштаи сифати феълӣ (*кушода*, *даромада*, *аз назар гузаронида*) ва хабари охирин дар шакли тасрифӣ (*салом дод*) оварда мешавад: Меҳмон дарро *кушода*, ба дарун *даромада*, ҳозиронро як *аз назар гузаронида*, *салом дод*. Аммо ҳамин шакли сифати феълӣ ҳамеша ба вазифаи хабарҳои чида намеояд, вай ба вазифи

холи тарз, замон, сабаб, шарт, хилоф низ омада метавонад. Дар ин маврид пас аз сифати феълӣ вергул гузоштан ғалати маҳз аст: Меҳмон аз дар *хандида* (Чӣ тарз?) даромад; Меҳмон *нохонда* (Ба кадом шарт?) намеояд; Меҳмон *шарм дошта* (Аз чӣ сабаб?) ба дарун надаромад.

99. Ҷумлаҳоро бодикқат хонда, муқаррар кунед: дар ҷое ки аломати хитоб гузошта шудааст, аломати вергул гузошта мешавад ё на. Си-пас тарзи дурусти ҷумлаҳоро ба дафтар нависед.

1. Ин наҳри девона мор барин борик шуда (!) маствор(3) худро ба ҳар тараф зада (!) калавида (!) шаттаи сангхоро хӯрда (!) базӯр(3) нафас кашида (!) меҳазид (Ҳ.К.); 2. Ҷавонони ширинӣ аз ӯ маслиҳат напурсида (!) ҳеҷ қор намекарданд (С.А.); 3. Ҷавонзани шахлӯчаши зор-зор(3) гирифта (!) бачаашро ба синааш паҳш карда (!) бӯсида (!) сару рӯю гардани вайро ба оби дидааш тар карду баъд бачаро ба бағали кампир партофта (!) худ ноилоҷ(3) аз қафои чакманисурхпӯш(2) равон гардид (С.У.); 4. Соро бузҳоро ба чаро баровардани шуда (!) аз ҳавлӣ баромад; Ибод ҳамин одатро доништа (!) роҳи ҳиларо пеш гирифт (С.А.).



- 1) Дар ибораҳои *ин наҳри девона, мор барин борик шуда, маствор худро ба ҳар тараф зада* кадом калима ҷузъи асосӣ аст ва ҷузъҳои дигар ба он чӣ тарз тобеъ шудаанд?
- 2) Дар ибораи *наҳри девона* кадом калима ба маънои маҷозӣ омадааст ва ибораи маҷозӣ дар заминаи чӣ гуна қаробати маъноии калимаҳои таркиби ибора сохта шудааст?



Мухотаб, воҳидҳои туфайлию истисноиро унсурҳои тавзеҳу тафсилдиҳандаи таркиби ҷумла мешуморанд, зеро онҳо бо аъзоҳои ҷумла алоқаи бевоситаи грамматикӣ надошта бошанд ҳам, дар мавқеъҳои гуногуни дохили ҷумла омада, дар ифодаи ягон ғарази гӯянда хидмат мекунанд.

Мухотаб аслан шахси хитобшуда ё мурочиатшуда аст, бинобар ин бо исми шахс ифода меёбад. Дар аввали ҷумла омада бошад, одатан барои мурочиат ва ҷалб намудани таваҷҷӯҳи шахси хитобшуда ба гуфтор, дар мобайн ё охири ҷумла омада бошад, дар ифодаи ягон муносибати (нек ё бад) гӯянда хизмат мекунад.

100. Ҷумлаҳоро нависед, ба зерӣ мухотаб хат кашед ва шарҳ диҳед, ки он бо калима ё ибора ифода ёфтааст ва баёнгари чӣ ғарази гӯянда аст, мухотаб бо кадом хели исм ифода ва бо кадом аломати китобат ҷудо карда шудааст.

1. – Эй дӯсти мушфик, маро масъалаи муҳиме пайдо шудааст ва сафаре дур ба ҷониби Ироқ пеш омада; 2. – Духтаракам, нури чашмам! Ман туро бо орзую ҳавас калон кардам; 3. Муҳаббатҷон, ақаллан ту навиштани ному насабамонро ёд гир (Ҳ.К.); 4. – Ҳушатон парешон барин, амак. Марҳамат, ба хона дароед. – Чӣ тавр ҳуши ман парешон нашавад, чигарам? 5. – Сабр кун, боҷа, сабр кун, Давлат Ҳакимович! – тафсида рафт Шукуров (Р.Ҷ.); 6. Эҳ Зебӣ, Зебӣ! Аз кучо сари бечанҷоли худро ба чанҷол гузоштӣ?! (Ф.Н.);

7. Соқӣ, ба нури бода барафрӯз(2) чоми мо,

Мутриб, бигӯ, ки кори ҷаҳон шуд ба коми мо (Ҳофиз).

8. – Пушт, машкоб! Боҳабар, мардум!

Ба қафоят нигоҳ кун, нонвой!

Ҳой, ҳезумфуруши варзобӣ(2)!

Хари худро каш аз даруни лой! (М.Т.)



- 1) Дар калимаи *духтаракам* пасванди – ак шаклсоз аст ё калимасоз? Он калима чӣ гуна муносибати гӯяндаро ифода мекунад?
- 2) Ибораи *нури чашмам* ва калимаи *чигарам* ба кадом маъно кор фармуда шудааст ва чӣ ғарази гӯяндаро ифода мекунад?
- 3) Дар матнҳои қорум ва шашум ҷумлаҳо саволии аслии ё риторикианд ва бо чӣ мақсад кор фармуда шудаанд?



Мухотаб бо исмҳои ғайришахс (*дил, гул, булбул, насим, сабо, баҳор, ватан, Тоҷикистон* ва амсоли инҳо) ифода ёфта бошад, он мафҳумҳо чун шахс тасаввур мешаванд ва дар тасвири лирикии адиб ягон ният ё ғарази эҷодии ўро ифода меkunанд.

101. Матнҳоро беғалат, бурро ва таъсирбахш қироат карда, тарзи ифода, мавқеъ, маъною вазифа ва аломатҳои китобати мухотабро шарҳ диҳед.

1. Баҳор, боз омадӣ?

Биё!

Мархабо!

Биё, ман акнун душмани ту наям. Биё, ман ошиқи туям, ту нозанини ман ҳастӣ! (Ҳ.К.)

2. Видоъ, эй даштҳо, эй лолазорон!

Видоъ, эй шахру чӯйҳои зарафшон! (М.Т.)

3. Маънии номи туро, эй рӯди Вахш,

Ҳар касе аз рӯи ақлу фаҳми худ

Шарҳ дод:

Он яке «ваҳшӣ» туро номида буд,

Дигаре «пурхашм», сеюм «бадниҳод».

Бишнаваз аз ман маъниятро:

– Рӯди Вахш –

Ганҷбахшу

Хайрбахшу

Нурбахш! (М.Қ.)



Воҳидҳои туфайлӣ бо калима, таркиб, ибора ва ҷумла ифода ёфта, муносибати гӯяндаро нисбат ба фикри баёншуда ва то чӣ андоза воқеӣ будан ё набудани амалу ҳолати ҷумларо мефаҳмонанд. Онҳо дар ифодаи маъноҳои модалити эътимод, шубҳа, тахмин ва майлу хоҳиш ба сохтори маъноии ҷумла ёрӣ мерасонанд.

Воҳидҳои истисноӣ низ бо калима, таркиб, ибора ва ҷумла ифода ёфта, бар эзоҳи ягон аъзо ё тамоми ҷумла хизмат меку- нанд. Онҳо ё мафҳумро бо номи дигараш равшан мекунанд, ё онро тадричан дақиқ ва мушаххастар ифода менамоянд ва ё ба мафҳуми ягон аъзо ё мазмуни тамоми ҷумла маълумоти иловагӣ зам мекунанд:

Баногоҳ дарк кард, ки бадбахттарини одамони рӯи замин маҳз *ӯ*, *Иброҳимҷон* аст (Ф.М.); Дар майдонча танҳо дар ҳангоми субҳ, *пеш аз ба қор равои шудани қорқунон* одамҳо гаштугузор мекарданд (Ҳ.К.); Саидақбар аз шаҳр ояд (*Ин кас дар Бухоро бо ақои ман меҳонд*),... дар пеши *ӯ* машқ хоҳӣ кард (С.А.).

Дар мавриди аввал пеш аз воҳиди истисноӣ аломати вергул ё тире, дар ҳолати дуум аломати вергул ва дар мавриди сеум воҳиди истисноиро дар қавсӣ овардан лозим аст.

102. Ҷумлаҳои зеринро бомулоҳиза хонда, воҳидҳои истисноиро ёбед ва муайян кунед, ки онҳо кадом вазифаро адо кардаанд. Аломатҳои лозимаро гузошта, ҷумлаҳоро нависед.

1. Баъд аз чанд моҳи воқеаи сайри наврӯзӣ дар айёми зимистон як бегоҳӣ баъд аз шом бачаҳо ба ҳучраи ман омада гуфтанд; 2. Дар Бухоро дар гузари Говкушон(2) дар пеши масҷиди Хоҷа дар лаби рӯд гадоён ва сарсариён менишастанд (С.А.); 3. Онҳо алифбои зиндагиро муборизаро аз вай омӯхтанд (С.У.); 4. Рафиқи ҷавониам Маҳмудро дар хонааш ёфтам; 5. Наҳрчаи кишлоқ ҳамоно бо дабдабаи пештараи(2) худ наъракашону мавҷзанон(3) қорӣ буд (Ҳ.К.); 6. Он ҷо нозанини нозанинон ва маликаи ҳубон Меҳрӣ духтари хурдии кампир худро ба кӯрпаи кӯҳна печонда рӯи намадпорае(2) нишаста буд; 7. Баъзе одамони раҳақӣ(2) пиёда ва савора аз роҳ рафта бозистода(2) ба поезди равои нигоҳ мекарданд (С.У.); 8. Кӯҳҳои Бойсун чандон баланд не онҳо ба силсилакӯҳҳои(2) Ҳисор тааллуқдоранд лекин хушқу беобу гиёҳанд(4) (Ҷ.И.); 9. *Ӯ* ба ман дар хусуси пули ифтиҳо ҳаққи таҳсил ёрмандӣ мекард (С.А.).



- 1) «алифбои зиндагӣ» воҳиди фразеологӣ аст ё ифодаи маҷозӣ?
- 2) Нависанда таъбирҳои *нозанини нозанинон* ва *маликаи хубонро* бо чӣ мақсад истифода кардааст?



Аъзоҳои истисноиро аз аъзоҳои ҷидаи ҷумла фарқ кардан лозим аст. Аъзоҳои истисноӣ хусусияти тавзеҳӣ доранд ва бо калимаи тавзеҳшаванда бо интонатсияи хос алоқаманд мешаванд. Аммо дар байни аъзоҳои ҷида алоқаи пайваст вучуд дорад ва он бо интонатсияи пайваст ё интонатсияю пайвандакҳои пайвасткунанда алоқаманд мешаванд:

Дар он тараф, дар тарафи шимолии рӯд, бар болои хомаи пасти рег ҷӯпонбачагон бо ҳам гуштингирӣ мекарданд (С.А.). – Онҳо (мусофирон) дар вайронаҳо, сарою хезумхонаҳо, чувозхонаҳо, ҳатто дар оғилхонаҳо ҷойгир шуда истикомат мекарданд (С.У.).

Дар ҷумлаи аввал *он тараф* ҳоли макон, *дар тарафи шимолӣ*, *бар болои хома* ҳолҳои макони истисноӣ буда, макони гуштингирӣ ҷӯпонбачагонро пай дар пай тавзеҳ ва мушаххас намудаанд. Дар ҷумлаи дуюм *дар вайронаҳо*, *сарою хезумхонаҳо*, *чувозхонаҳо* ва *оғилхонаҳо* ҳоли макони ҷидаанд ва бо оҳанги шумур паси ҳамдигар васл шуда омада, маконҳои гуногуни истикомати мусофиронро ифода кардаанд.

Таҷзияи маъноии ҷумла ва тартиби калима

103. Ҳангоми қироати матни зерин ҳиссаи бо хати сиёҳ навишташудаи ҷумлаҳоро баландтар хонед. Мулоҳиза кунед: кадом ҳиссаи ҷумлаҳо маълумоти барои шунаванда нав ва муҳимтарро дар бар мегирад. Матнро ба дафтаратон навишта, ба зери ҳиссаи ишорашудаи ҷумлаҳо хат кашед.

Рӯзе чамъе аз ёрон ба хонаи фақир омаданд. Дар хона ҳалим пухта буданд. Дар вақти ҳалимхӯрӣ мӯйлаби ман олуда шудааст. Яке аз ёрон ин ҳолро ба ман хабар дод. Дарҳол микрозро бардоштам ва мӯйлабамро кӯтоҳ кардам (Восифӣ).



Аён аст, ки дар ҳиссаи аввали ҷумлаҳо маълумоти барои шунаванда маълум ва дар ҳиссаи дуюм маълумоти тоза ифода ёфтааст. Чунин таҷзияи маъно ба ҳиссаҳои аллакай маълум (тема) ва барои шунаванда номаълум ё маълумоти нав (рема) дар ҳамаи воҳидҳои иртиботии забон (ҷумла) мушоҳида мешавад:

Абдуғанӣ, ки дар хонаи писари калонӣ буд, **баъди хонадоршавӣ ба ҳавлии нав кӯчид**. Ҳавлии нав **дар поёнии мазори калон, қабристони кӯҳна воқеъ буд** (Рӯзнома).

Дар таҷзияи маъноӣ (ба ҳиссаҳои маънодор ё синтагмаҳо ҷудо кардани ҷумла) ҷойи аъзои ҷумла аҳамияти калон пайдо мекунад:

Муаллими нав **ба мактаби деҳаи дурдасте омад** – Ба мактаби деҳаи дурдасте **муаллими нав омад** (Ҷ.К.); Ман **ӯро барои об овардан фиристодам** – Ман барои об овардан **ӯро фиристодам** – Ӯро барои об овардан **ман фиристодам**.

Аз ҳамин сабаб ҷойи аъзои ҷумла бояд мувофиқи талаботи мақсади гӯянда ва мантиқи сухан тағйир дода шавад. Дар акси ҳол матлаб норавшан ва ё ғалат ифода мегардад.

104. Ҷумлаҳоро навишта, ба ҳиссаҳои тема ва рема ҷудо кунед:

Ғулом дар сари таъмири тракторҳо набуд. Ин корро худи тракторчиҳо мекарданд. Ғулом дар хонааш аз бачаҳое, ки асп бурда буданд, гап мепурсид (Ҷ.И.).

105. Ҷумлаҳоро навишта, ба зери сараъзо ва аъзоҳои пайрав хат кашед ва муайян кунед, ки дар кадом ҷумла ҷойи мубтадо дуруст ё нодуруст тағйир дода шудааст:

1. Палавро бо ҳавсалаи тамом худи Аҳмадҷонамак пӯхт; 2. Ӯ парешон атрофи хонаро аз назар гузаронд. Аммо ҷойи мувофиқ барои пинҳон намудани ҷавон пайдо намешуд (Ҷ.К.); 3. Дами гармро ману акаи Мадалӣ мепазем. Гӯштро акаи Мадалӣ дар ҳар ду-се рӯз аз чарогоҳ, аз назди ҷӯпонҳо

меоварад (М.Н.); 4. Волидон бо умедде фарзанд ба дунё меоваранд, ки дар пирӣ асои дасташон бошанд чигарбандон (Рӯзнома); 5. Ё тавба! Ин қадар сангдиланд мардум! (Ф.М.).



- 1) Дар ҷумлаи якум ҷонишини *худ* ба маънои соҳибият (нафсӣ) омадааст ё таъкид?
- 2) Воҳиди истисноии *аз назди ҷӯпонҳо* барои эзоҳ додани ҳоли ма-кон омадааст ё барои мушаххас ифода кардани он?
- 3) Дар ҷумлаи «Дами гармро ману акаи Мадалӣ мепазем» мувофиқати хабар бо мубтадо чӣ тарз сурат гирифтааст?

106. Дар матнҳои зерин нависанда аз кадом имконоти услубии тартиби калима истифода бурдааст?

1. Маҷиди Ҳамгар зане зиштрӯ дар сафар дошт. Рӯзе дар маҷлисе нишаста буд. Ғуломаш давон-давон биёмад, ки:

– Эй хоҷа, *хонум* ба *хона* фуруд омад.

Гуфт:

– Кошки *хона* ба *хонум* фуруд омадӣ (Убайди Зоконӣ);

2. *Баҳром*, ки *гӯр* мегирифтӣ ҳама умр,

Дидӣ, ки чӣ гуна *гӯр Баҳром* гирифт (Хайём).



- 1) Ибораи *зане зиштрӯ* аз ҷиҳати сохтори наҳвӣ ва тобиши маъно аз ибораи *зани зиштрӯ* чӣ фарқ дорад?
- 2) Муродифҳои *зан* ва *хонум* чӣ тафовути маъноӣ доранд?
- 3) Калимаҳои *маҷлис*, *хоҷа* ва *ғулом* дар гузашта чӣ гуна мафҳумхоро ифода мекарданд?
- 4) Чаро пас аз пайвандаки *ки* аломати баён гузошта шудааст?
- 5) Хайём калимаҳои *гӯр* ва *гирифтано* ба кадом маъноҳо истифода кардааст? Он калимаҳо омониманд ё сермаъно? Чунин тарзи истифодаи калимаҳо кадом санъати суҳан аст?
- 6) Феъли *мегирифтӣ* дар вазифаи кадом шакли феъл кор фармуда шудааст ва дар байни онҳо чӣ гуна муносибати маъноӣ ба вучуд омадааст?



Гуфтаҳои касеро ду тариқа ба каси дигар нақл кардан (гузаронидан) мумкин аст: айнан ва мазмунан. Нутки айнан нақлшуда мукамал, гуногуноҳанг ва рангину муассир аст. Нутки мазмунан нақлшуда мухтасари гуфтаҳои каси дигар аст, ки гуянда бо забони худ ба тариқи фишурда баён мекунад. Бинобар ин нутки айнан нақлшударо ба мазмунан нақлшуда баргардонидан мумкин аст. Ҳангоми баргардонидан он гуфтаҳо аз ноҳунак озод гардида, сухани муаллиф дар вазифаи сарчумла ва сухани каси дигар ба вазифаи ҷумлаи пайрави пуркунанда меояд ва бо пайвандаки *ки* ба сарчумла тобеъ мешавад. Дар шакли грамматикӣ хабар ва интонатсияи гуфтор низ тағйирот ба амал меояд:

Мавлоно Қутбиддин аз аҳвале (олусе) пурсид, ки рост аст, ки аҳвал якеро ду мебинад.

Гуфт: «Рост аст, ба далели он ки мавлоноро чорпой мебинам».

Мавлоно хичил шуд (Хористон).

– Ман дар интернат намеистам, меравам, – ҷавоб додам ман (С.У.).

Ман ҷавоб додам, ки дар интернат намеистам, меравам.

– Пас, чаро гуфтӣ: «Ман аз Язид сазовортарам» (С.У.).

– Пас чаро гуфтӣ, ки аз Язид сазовортарӣ?

Онҳо мегӯянд: «Бе шумо қорамонро ӯҳда карда наметавонем».

Онҳо мегӯянд, ки бе ман қорашонро ӯҳда карда наметавонистанд.

Дар матни аввал *рост аст, ки аҳвал якеро ду мебинад* мазмунан нақлшуда, «Рост аст, ба далели он ки мавлоноро чорпой мебинам» айнан нақлшуда аст. Сухани мазмунан нақлшуда дар асл (айнан) чунин будааст: «Мавлоно, рост аст, ки аҳвал якеро ду мебинад?» Ҳангоми баргардонидан ҷумлаи мустақил ба ҷумлаи пайрави пуркунанда табдил ёфта, бо пайвандаки *ки* ба сарҷумла (сухани муаллиф) тобеъ гардида, мухотаб ғуруғузор ва оҳанги савол хеле тира шудааст.

107. Нутқи айнан нақлшударо ба мазмунан нақлшуда ва мазмунан нақлшударо ба айнан нақлшуда баргардонед.

1. – Маро кушед ё зиндаву зор ба мазорам гӯронед! – гӯён
Чаҳоноро фарёд кард (С.А.).

2. Муддаие гуфт ба Лайлӣ ба таън:

– Эй ки чаро нозуку мавзун най?

Лайлӣ бихандиду ҷавобаш бидод:

– Бо ту чӣ гӯям, ки ту Мачнун най (Султон Иброҳими Халис).

3. Раҳмоналиро ба чону ҳолаш намонда ба беморхона оварданд. Ҳамшираи шафқат ўро ба палата оварда гуфт, ки осуда хобад, пас аз соате духтури навбатдор омада, муоина мекунад (И.Н.).

108. Матнро хонда, ҳадди ҷумлаҳоро муқаррар кунед. Аломатҳои китобатро гузошта, ҷумлаҳоро нависед ва хусусияти асосии сохтори нахви ҷумлаҳоро шарҳ диҳед. Инчунин муайян кунед, ки байни ҷумлаҳо чӣ гуна алоқаи маъноӣ вучуд дорад ва он бо ёрии кадом унсурҳои луғавӣ ё грамматикӣ ифода ёфтааст.

Моҳи феввали соли 1921 буд дашти ҳамвори бедолу дарахти канораҳои дарёи Аму манзараи як биёбони мурдари нишон медод фақат боди афғонӣ ки аз тарафи ҷануб гурӯс зада мевазид ин биёбони бечонро ба ҳаракати ҷонканона оварда буд тӯфони ҷангу ҳоке ки бо вазидани бод аз дашт бармехост рӯйи офтобро мисли абри сиёҳ фуру мегирифт дар он биёбони васеъ дар рӯз ҷунон ки дар шаби торик бошад касе чизеро дида наметавонист (С.А.).



- 1) Дар ибораҳои *биёбони бечон*, *тӯфони ҷангу ҳоке* калимаҳо ба кадом маъно кор фармуда шудаанд?
- 2) Калимаҳои наздикталаффузи (паронимҳои) *фаро гирифтани* ва *фуру гирифтани* чӣ тафовути маъноӣ доранд?

109. Панду андарзҳо дар кадом қолаби наҳвӣ ифода ёфтаанд: ҷумлаҳои содда яктаркибаанд ё дутаркиба, ҷумлаҳои мураккаб пайвастанд ё тобеъ? Дар дохили ҷумлаҳои содда аъзоҳо ва дар таркиби ҷумлаҳои мураккаб ҷузъҳо бо ҳамдигар чӣ тарз алоқаманд шудаанд?

1. Душманро ҳакир набояд шумурд; 2. Сармояи бузург ақлу адаб аст, на аслу насаб; 3. Кӯҳ ба кӯҳ намерасад, одам ба одам мерасад; 4. Зи гаҳвора то ба гӯр дониш бичӯй; 5. Дил ки пок аст, забон бебок аст; 6. Чил дарвеш дар гилеме бихуспанд, ду подшоҳ дар иқлиме нағунчанд; 7. Кунад ҳамчинс бо ҳамчинс парвоз, Кабӯтар бо кабӯтар, боз бо боз; 8. Буз агар хирман кӯбад, ҳоҷати барзагов нест.



- 1) Ҷумлаи «Ақлу адаб сармояи бузург аст, на аслу насаб» аз ҷумлаи боло аз ҷиҳати сохтори наҳвӣ ва мазмун чӣ тафовут дорад?
- 2) Дар кадом ҷумлаҳо калимаҳои муқобилмаъно ё санъати тазод чун воситаи муассири ифодаи фикр истифода шудаанд?

Ҷумлаҳои мураккаб



Ҷумлаҳои содда ва мураккаб ду воҳиди муҳимтарини иртиботии (коммуникативии) забонанд, ки ҳам ҷиҳатҳои умумӣ ва ҳам хусусиятҳои доранд, ки онҳоро аз ҳамдигар фарқ мекунонанд. Ҷиҳати муҳимтарини умумӣ ин аст, ки дар ҷумлаҳои мураккаб низ ҷузъҳо бо ҳамдигар алоқаманд шуда омада, ягонагии маъно, муносибати наҳвӣ ва оҳангӣ пайдо мекунанд. Тарзи алоқаи грамматикӣ ҷузъҳо ҳам мисли ҷумлаҳои содда ду навъ – пайвасту тобеъ аст.

Воситаҳои грамматикии алоқаи пайваст дар ҳар ду воҳид муштараканд, аммо алоқаи тобеъ ва воситаи грамматикӣ ифодаи он дар ҷумлаҳои содда ва мураккаби тобеъ ба кулӣ фарқ мекунанд. Агар дар ҷумлаҳои содда алоқаи тобеи аъзоҳои ҷумла (изофӣ, вобастагӣ, ҳамроҳӣ ва мувофиқат) ба воситаи бандаки изофӣ, пешоянду пасоянд, тартиби калима,

бандакҳои феълию хабарӣ ифода ёбад, дар ҷумлаҳои мураккаби тобеъ ҷумлаи пайрав бо сарҷумла бо ёрии пайвандакҳои тобеъкунанда, калимаҳои ҳамнисбат, мутобиқати шаклҳои феълии хабари ҷумлаи пайрав бо хабари сарҷумла, интонатсияи тобеъ ва тартиби ҷой гирифтани ҷузъҳои ҷумлаи мураккаби тобеъ ифода меёбад.

Дар ифодаи муносибатҳои маъноӣ байни аъзоҳои ҷумлаи содда ва ҳелҳои ҷумлаҳои пайрав, инчунин дар воҳидҳои гуногуни нахвӣ муносибати муштараки маъноиро ифода кардани пешоянду пайвандакҳои таркибӣ (вақти, дар вақти – вақте ки, аз сабаби – аз сабаби он ки, бо мақсади – бо мақсади он ки, ба шартӣ – ба шартӣ он ки ва ғайра) аз қаробати маъноии қолабҳои гуногуни нахвӣ шаҳодат медиҳад. Ҳамин гуна муносибатҳои муштарак дар қолабҳои гуногуни нахвӣ (ҷумлаҳои содда ва мураккаби тобеъ) ифода ёфта, барои муридиоти нахвӣ замина фароҳам меоваранд.

110. Матнҳоро хонда, ҷумлаҳоро аз ҷиҳати сохт муайян кунед. Шарҳ диҳед, ки ҷумлаҳои мураккаб аз ҷумлаҳои содда чӣ фарқ доранд.

1. Чандин ҷойи девори боғчаамон ғалтида, тоқҳо хароб гашта, як қисми дарахтони мевадор бурида шуда буданд; 2. Зардию сурхии фасли тирамоҳ саросари боғу бўстонро пӯшонда, ба онҳо боз ҳусни дигаре бахшидааст (С.У.); 3. Ҳанӯз шамол ором нагирифта, борони барфолуд ба боридаи даромад, аз либоси тунук ва ҷиғда-ҷиғдаи бачаяк қатраҳои борон гузашта, ба бадани ӯ нӯги бигизи (дарафши) дар оташ тафсондагӣ барин меҳалид (С.А.); 4. Ҳаво тамоман равшан гашта, ҷароғи даруни вагон ҳомӯш шуда буд (Ҷ.И.).

111. Зарбулмасалҳоро пурра карда ба дафтар нависед. Муайян кунед, ки фикр дар қолаби ҷумлаи мураккаби пайваст ифода ёфтааст ё тобеъ, дар байни ҷузъҳо чӣ гуна муносибати маъноӣ вучуд дорад. Ҳангоми навиштани матн ба аломатҳои китобат риоя кунед.

Дили модар ба фарзанд,...; Арзон бе иллат не,...; Маҷлис бисёр шуд,...; Духтарам ба ту мегӯям,...; Ёр дар хонаву,...; Киҳо кашад ҷавру ҷафо,...; Аз ту ҳаракат,...; Бар падарат раҳмат,...; Буз дар ғами ҷон,...; Девор муш дорад,...

112. Пайвандакҳои хилофӣ дар матни зерин кадом вазифаро адо кардаанд: калимаро бо калима алоқаманд намуда ҷумлаи содда сохтаанд, ё ҷумлаҳои соддаро бо ҳам вайваста ҷумлаи мураккаб, ё чанд ҷумлаи соддаву мураккаби мустақилро васл намуда матн сохтаанд?

Дар рӯзи чилуми(3) бемориаш падарам арақ карда, тамоман ҳушёр шуда, шир талаб кард. Додам. Хӯрд ва дар рӯзи сеюм(3) асозанон(3) ба пойи худ берун(3) баромад. Мо ҳама шодмон шудем. *Аммо* дар рӯзи даҳуми(3) аз беморӣ сар бардоштаниш дубора ғалтид...

– Гиря накун! Мард бош! Писари падарат шав(4), ки одами саҳтибардор(2) аст! Аҳволаш хеле саҳт аст, *аммо* барои дар ташвиш наандохтани шумоён худро ором нигоҳ медорад...

Амакам ин дафъа бо қошук ба даҳони бемор об рехт. Ў «Бас» гуфт ва ба ман ишора карда ба гап даромад:

– Хон! Дар чӣ гуна душворӣ бошад ҳам, хон, одам шав! Лекин қозӣ, раис ва имом нашав(4)! Агар мударрис шавӣ, майлат(4)! – ҷашмонашро пӯшид. Баъд аз ягон дақиқа *на ин ки* бо хаш-хаш, *балки* бо ҳар-ҳар нафас кашидан гирифт. Дар ин миён якбора(3) дар ҷояш қад рост кард. Ҷашмонаш калон кушода шуданд, *аммо* бенур буданд (С.А.).



1) Сифати *саҳт* бо кадом маъно омадааст?

2) «аз беморӣ сар бардоштан» ва «дар ташвиш наандохтани шумоён» кадом навъи ибораанд?

3) Кадом тарзи ифода дуруст аст: «Дар чӣ гуна душворӣ *бошад* ҳам,...» ё «Дар чӣ гуна душворӣ *набошад* ҳам,...»?

Муродифоти наҳвӣ

113. Матнро бодикқат хонда, сухани ҳақимонро ба дафтар нависед, муайян кунед, ки ҷумлаҳо аз лиҳози сохтори наҳвӣ ва мазмун чӣ умумият ва чӣ тафовут доранд.

Дар маҷлиси подшоҳи Сосониён Анушервони одил, ки дар адлу инсоф дар тамоми олам ном бароварда буд, донишмандони зиёде менишастанд(4). Ҳар кас мувофиқи донишу завқи худ ҳикмате ё масале ибратомӯз мегуфт. Яке аз он ҳақимон гуфт:

– *Бад мақуну бад маяндеш, то бадат наёядат пеш(4).*

Дигаре гуфт:

– *Некӣ куну нек бијандеш, то нек оядат пеш.*

Одати подшоҳ ин буд, ки ба ҳар як хирадманд мувофиқи донишу қадри сухани ӯ чизе мебахшид(4). Фармон дод, ки ба шахси аввал ҳазор динар ва ба дигаре ду ҳазор динар диҳанд(4).

Хосону наздикони подшоҳ аз ин рафтори ӯ хайрон шуданд ва яке аз онҳо гуфт:

– Сухани ҳар ду як маънӣ дошт, вале нафаҳмидем, ки чаро инъом ба андозаи гуногун дода шуд(4).

– Донишманди аввал, – гуфт Анушервон, – суханро аз бадӣ, вале дуюмӣ аз некӣ оғоз кард.



- 1) Вожаҳои *донишманд*, *ҳақим* ва *хирадманд* чӣ гуна муносибати маъноӣ доранд ва дар матн бо кадом мақсад истифода шудаанд?
- 2) Калимаҳои *некӣ* ва *бадӣ* чӣ гуна воҳиди луғавианд ва дар ҳикматҳои мардумӣ бо кадом мақсад ба кор бурда мешаванд?
- 3) Чаро феълҳои *бијандеш*, *наандеш* ва *наояд* варианти *бијандеш*, *мајандеш*, *наёяд* пайдо кардааст?
- 4) Дар матн мавқеи сухани муаллиф ва гуфтаҳои каси дигар чӣ гуна аст ва онҳо бо кадом аломатҳои китобат аз ҳамдигар ҷудо карда шудаанд?



Чунон ки дар фасли муродифоти луғавӣ ишора кардем, як матлабро дар забон чанд тариқа ифода кардан мумкин аст. Қолабҳои ифода аз ҷиҳати сохтори нахвӣ фарқ дошта, вале ба як муносибати маъноӣ далолат мекунанд. Чунин ифодаҳоро муродифҳои нахвӣ меноманд: Ман ба шаҳри Душанбе барои хондан омадаам // ...хонданӣ омадаам // ...мехонам гуфта омадаам // ...омадаам, то ки хонам // ...барои он омадаам, ки хонам. Ин тарзҳои баёни фикр аз хусусияти созгории сохтори нахвӣ забони тоҷикӣ ва доираи васеи имконоти ифодаи фикр гувоҳӣ медиҳанд. Ҳар кадоме аз он тарзҳои ифодаи фикр дар забони гуфторӣ ва навишторӣ мавқеи муайяни истифода доранд.

Восифӣ чунин нанавиштааст:

Моро дида саросема шуда пурсиданд:

– Шумо чӣ касонед?

– Мо мусофиронем, – гуфтем мо ва аз онҳо пурсидем:

– Шумо чӣ касонед?

Балки:

Моро дида саросема шуда пурсиданд:

– Шумо чӣ касонед?

– Мо мусофиронем, – гуфтем мо ва кӣ буданашонро аз онҳо пурсидем.

Сабаб ин аст, ки дар тарзи якуми ифода як қолаби баёни фикр (нутқи айнан нақлшуда «Шумо чӣ касонед?») ду бор такрор шудааст. Нависанда бо мақсади гурез аз чунин такрор пурсишро аввал дар қолаби нутқи айнан нақлшуда, бори дигар бо ёрии сухани мазмунан нақлшуда ифода кардааст.

Маълум мешавад, ки устодони каломӣ бадеъ аз такрори қолабҳои якхелаи нахвӣ ҳам ҳазар кардаанд. Чунин навъи такрор дар услубҳои дигари нутқ (коргузории расмӣ, илмӣ ва баъзе жанрҳои рӯзноманигорӣ) роиҷ бошад ҳам, дар услуби бадеъ раво нест.

Муродифоти ҷумлаҳои содда ва мураккаби тобеи забони адабии тоҷик дар ифодаи муносибатҳои маъноӣ аломат,

мафъули (объекти) амал, замон, сабаб, мақсад, шарт ва ғайра ба ғўянда ё нависанда имконияти васеъ фароҳам меоварад, ки матлаби худро дар қолабҳои гуногуни наҳвӣ рангин ва дилпазир ифода намояд.

114. Матни зеринро ба мисли матни боло таҳлил кунед:

– Бача, ту аз кучой? – мурочиат кард профессор (Андреев) ба як нафари мо. Талаба ҷавоб дод, ки аз Бухорост (С.У.).

115. Ҷумлаҳоро бодикқат хонед ва муайян кунед, ки нависанда чӣ гуна муносибатҳои муштараки маъноиро дар қолабҳои гуногуни наҳвӣ ифода кардааст?

1. Ҳезумҳоро, ки аввали пагоҳи чанда монда буд, ду баст карда ба ҳар бор карда ва ба ҷойи сарборӣ(2) бар сари ҳезум гӯсфанди маибшударо(3) гузошта, ба чилбуре маҳкам баст. – Бегоҳӣ **ҳезумҳои он рӯз аз дара ва кӯҳ шикаста гундоштагиро** ба ҳар бор карда, рамаро пеш андохта, ба хонаи хӯҷаин(1) меоварад (С.А.); **2. Ба коғази дигар одамони аз қишлоқ омада, ҳоло кор наёфта дар кӯчаҳои Тошканд сарсон шуда гаштагиро** навис. – Баъд аз он дар коғази(1) алоҳида номи ошноҳои падарам – **мардикорони аз деҳа омадае, ки ханӯз ҳам кор наёфта сарсон гашта буданд**, навишта шуд (С.У.); **3. ...аз ҳалвои қоқтин дар дастам будагӣ** газида гирифта, қатар-қатар(3) меҳоидам – Ҳамон **ҳалвое, ки дар даст дорӣ**, равшан ҳам дорад (С.А.).



- 1) Калимаҳои *сар* ва *сарборӣ* ба кадом маъно омадаанд?
- 2) Шаклҳои фоил ва мафъули феъли *навиштан* чӣ гуна аст ва онҳо дар кадом матн кор фармуда шудаанд?



Шоир мазмуни ҷумлаи «Осоиши ду гетӣ бо дӯстон мурувват ва бо душманон мадоро кардан аст»-ро ин тарз баён кардааст:

Осоиши ду гетӣ тафсири ин ду ҳарф аст:

Бо дӯстон мурувват, бо душманон мадоро (Ҳофиз).

С.Айнӣ чунин гуфтааст:

Фарзанди одам дар ду рӯз дӯстон ва дилбастагони худро зиёдтар ёд мекунад: яке, дар рӯзи бадӣ ва ғамгинӣ, дуюм, ба рӯзи хушӣ ва шодмонӣ.

Аммо ин тарзи ифода ро нарасонидааст:

Фарзанди одам, яке, дар рӯзи бадӣ ва ғамгинӣ, дуюм, ба рӯзи хушӣ ва шодмонӣ дӯстон ва дилбастагони худро зиёдтар ёд мекунад.

Дар ин ҷо чӣ асрори хусни баён ниҳон аст? Аввалан, донишмандони ин, ки дар забон роҳҳои гуногуни ифодаи як фикр вучуд доранд ва аз он бояд бо камолӣ нуктасанҷӣ истифода кард. Дуюм, бо рақамҳо ё ҷонишинҳо қабл аз баёни асли мақсад ишора кардан барои он аст, ки диққати хонанда ё шунаванда ба нуктаи асосии матлаб ҷалб ва он нукта ба тариқи таъкид ифода гардад.

116. Дар матнҳои зерин аз кадом имконоти услубии муассир баён кардани матлаб истифода шудааст? Матнро бо тарзи мўътадили ифодаи фикр (бидуни таъкид) муқоиса карда, тафовути онҳоро шарҳ диҳед.

1. Дар пеши Одина ду мушкил омада буд: яке, ба ватан монда, ба дасти Арбобкамол талаф шудан, дуюм, аз ин ҷо ғурехта рафтан; 2. Оре, аз ин мушкилтар рӯзе нест, ки ошиқе шайдое ба дарди ҷонсӯзи ҳичрон гирифта ояд; 3. Ин бозӣ ҳам ба Шодӣ, ҳам ба Соро ва ҳам ба худи бузғола бисёр хуш омад (С.А.);

4. Ду чиз аз дил андӯх берун барад:

Руҳи дӯсту овози марди хирад;

5. Ҳама чиз пирӣ пазирад, бидон,

Магар дӯстӣ, к-он бувад ҷовидон (Абушақури Балхӣ);

117. Дар яке аз мавзӯҳои «Чӯраи ҷони ман», «Ёди айёми кӯдакӣ», «Дӯст он бошад, ки гирад дасти дӯст...» дар ҳаҷми ду саҳифаи дафтар иншо нависед. Дар он аз имконоти услубии муассири луғавию грамматикӣ забон истифода баред. Чизи иншо кардаатонро дар танҳои бо овоз хонед, нуқсонҳои ҷиро ислоҳ кунед. Мазмунӣ онро дар ҳузури ҳамсабақон баён кунед.

118. Зарбулмасалҳоро пурра карда ба дафтар нависед ва муқаррар кунед, ки кадом хели ҷумлаи пайрав ба сарҷумла тобеъ шудааст. Ҷумлаҳои пайрав бо кадом пайвандак ба сарҷумла тобеъ шудаанд ва дар кадом ҷумлаҳои мураккаби тобеъ чӣ гуна пайвандак ихтисор шудааст? Нақшаи ҷумлаҳои мураккаби тобеъро кашед.

Бародари ман бошӣ,...; Аз худ нарав,...; Илм хоҳӣ,...; Кӯш,...; Хоҳӣ нашавӣ расво,...; Ваъда додӣ,...; Дӯст он бошад,...; Дарс агар мушкул бувад,...; Дар ҳама кор машварат бояд,...; Кори сайёд барор гирад,...; Дил ки ранҷид аз касе,...; Гар сабр кунӣ,...; Мангар,...; Ба касе гӯр маков,...

119. Ба ҷойи сенуқта яке аз пайвандакҳои дар қавсайн омадаро гузошта, ҷумлаҳои мураккабро ба дафтар нависед ва шарҳ диҳед, ки чаро маҳз ҳамон пайвандакро интихоб намудед.

1. Занҳо (гар, агар, агар ки, ба шарте ки) озодӣ хоҳанд, бояд аз ҳар ҷиҳат баробари мардҳо шаванд, (набошад, вагарна, агар не) озодӣ ба ном мешавад; 2. Дар бисотат ҳаст (-у, ки) одамгарӣ мекунӣ, (вагарна, набошад, агар не) ноилоҷ ҳап мешинӣ; 3. (Агар, агарчи) хона сарду ҷароғҳо ҳомӯш бошад, ман он хонаро гарму фурузон меҳисобам; 4. Падару модарандараш дар ин қарибӣ ба яқтои он хостгорон, (оне ки, кадоме ки, ки) баобрутар бошад, ба занӣ мемиҳанд; 5. (Ҳамин ки, вақте ки) сиёҳӣ тамои шуд, ман маҷбур шудам, навиштани худро бас кунам.

120. Дар ҷумлаҳои зерин ибораи масдарию сифати феълиро ба ҷумлаи пайрав баргардонид, фикрро дар ҷумлаи мураккаби тобеъ ифода кунед. Ду тарзи ифодаро бо ҳам муқоиса намуда муайян кунед, ки кадом тарзи баёни фикр беҳтар аст.

1. Оқибат коргаронро(2) кор ба ҷон ва корд ба устухон расид, миёни худ машварат карда аз хўчаин зиёд кардани музди хизмати аслиро, барои кори барзиёд музди чудогона муайян карданро, ҳеч набошад, ин кори барзиёдро аз гарданашон бардоштанро талаб карданӣ шуданд; 2. Бурда ба Бухоро мондан ва ҷойи истиқомат ёфта доданро падарам ба гардан гирифт; 3. Хонаи дигарро анбор сохта, дар он озуқаи зимистонӣ(2) – ғаллаи аз даравгарии(2) падарам ва хўшачинии(2) ман ба даст омада ва сабзию пиёзу картошкаи аз полизи худамон рўйидаро ҷой кардем; 4. Ў бо вучуди ғалтиданааш аз ҷавони хурдтар аз худ аз ў наранчида буд; 5. ...Ноиб ба маҳраи худ барои меҳмон дарҳол «аз нўги хамир – фатир» гўён дастурхон, нон ва як табақ гўшти яхнӣ оварданро ва аз паси вай бирён карда овардани ду мурғи фарбеҳро фармуда, аз дўсташ сабаби бар хилофи одати худ ба саҳро баромаданаширо пурсид (С.А.).



- 1) Ифодаҳои *кор ба ҷон ва корд ба устухон расид, аз гардан бардоштан, ба гардан гирифтан, ба даст омада, аз нўги хамир – фатир* чӣ гуна воҳидҳои забонанд ва дар онҳо кадом воситаҳои муассири луғавӣ истифода шудаанд?
- 2) «хурдтар аз худ» ва «аз полизи худамон рўйида» кадом навъи ибора аст?
- 3) Чаро нависанда «бо вучуди аз ҷавони хурдтар аз худ ғалтиданааш» нагуфта, балки «бо вучуди ғалтиданааш аз ҷавони хурдтар аз худ»-ро писандидааст?

121. Аз саволу ҷавоби Анушервону Бузургмеҳр ҷумлаҳои мураккаби тобеъ созед, ки дар онҳо ҷумлаи пайрави мубтадо бо пайвандаки тобеъкунандаи он ки, ҳар он ки, ҳар кас ки, ҳар он кас ки ба сарҷумла тобеъ шуда бошад.

Намуна:

– Ориф киро гўянд?

– Он ки худро аз дигарон камтар ва бадтар донад.

Он ки худро аз дигарон камтар ва бадтар донад, ориф аст;
Он ориф аст, ки худро аз дигарон камтар ва бадтар донад.

1. – Дӯст кадом аст?

– Он ки пеши мардум айбҳои туро пӯшад ва ҳунари туро
зохир кунад;

2. – Дӯсти содиқ кист?

– Он ки дар неки туро ёри кунад ва аз бадӣ туро боздорад;

3. – Аз мардум кадом оқилтар(3) аст?

– Он ки бисёр донад ва кам гӯяд;

4. – Ба ҷаҳон кадом некбахттар(2) аст?

– Он ки худро ба саховат ва ростӣ биёрояд;

5. – Нишони дӯсти нек чист?

– Он ки хатои ту бинад, насиҳат аз ту дарег надорад;

6. – Аз мардум кадом масъудтар аст?

– Он ки аз муҳолифати дунё дилтанг(2) нашавад.



1) Чаро пурсиш як гуна (Ориф кист? Дӯст кист? Дӯсти содиқ
кист?...) ифода наёфтааст?

2) Дар матни боло вожаҳои *айб* ва *ҳунар* чӣ гуна воҳиди луғавианд?

3) «худро ба саховат ва ростӣ оростан» чӣ маънӣ дорад?

4) Дар матни «дар неки туро ёри кунад, аз бадӣ туро боздорад» па-
соянди **ро** чӣ гуна мафъули (объекти) амалро ифода кардааст?

**122. Дар кадом ҷумлаҳои мураккаби тобеъ ҷойи ҷумлаи пайрав тағйир
ёфтааст? Он мақсаднок ва дуруст аст ё нодуруст?**

1. Шаъну шӯҳрат ба ҳар кас насиб мегардад, ба шарте ки
боинсофу(2) ҳалолкор(2) бошад; 2. Аз доруҳонаи(2) колхоз як
сатил «битефос» меорам, онро ба об ҳамроҳ карда мепо-
шам(4). Ана он вақт аз бўяш ба лашкари нонхӯракҳо(2) кирон
меояд, агар танашон ба дору одат накарда бошад; 3. Баъзеҳо
барои шӯҳрату обрӯи зиёд устои воқеиро фаромӯш намуда,
шаҳси пуровозаро(2) устод мешуморанд(4). Бо он ғараз ки ба
лутфи устои пуровоза ноил бишаванду «боло» бираванд
(Рӯзнама).



- 1) Феъли қирон омадан чӣ гуна обуранги услбӣ дорад?
- 2) «шаъну шӯхрат» ва «шӯхрату обрӯ» чӣ гуна воҳидҳои забонанд ва кадоме аз онҳо таркибан устувор ё рехта аст?
- 3) Чаро калимаҳои «битефос» ва «боло» ба нохунак гирифта шудаанд?

123. Ҷумлаҳои мураккаби зеринро бодикқат хонед ва муайян кунед, ки дар сохтори онҳо чӣ нуқсонҳо содир шудаанд ва онҳоро чӣ тарз бартаараф кардан мумкин аст. Ҷумлаҳоро ислоҳ карда ба дафтар нависед.

1. Ҳине бо ӯ сӯхбат доштам, ба хотирам наомад, ки аз ӯ пурсам; 2. Шавҳарам ки марди хеле бадавлат буд, хонаро ба ману кӯдаконаш додан намехост; 3. Ба туфайли он ки об дар табиат васеъ паҳн шудааст ва дар ҳаёти инсон аҳамияти калон дорад, бинобар ин аз қадимулайём онро чун манбаи ҳаёт медонанд; 4. Агар дар организми одам микроб ба мушоҳида расад, пас ӯ мариз ва агар не, солим аст; 5. Волидайн ҳайрон шуданд. Зеро онҳо ҳам ҳаргиз дар ин бора фикр накарда буданд; 6. Замира аз Тўймурод хоҳиш намуд, ки ба хонашон хостгор фиристад. То ин ки бо ризогии ду тараф кор ба хубӣ анҷом ёбад; 7. Сарашро шуста, нав бо сачоқ печонида буд, аз паси дар ғалогула ба гӯш расид; 8. Чун ним аз шаб гузашта буд ки, оғози хоб кардем;

9. Гарчи ман равшаной мебохам,

Офтоби дилам дурахшон аст (Рӯзнама).

Аломати китобат дар ҷумлаҳои мураккаб



Дар гузоштани аломатҳои китобат дар ҷумлаҳои мураккаб чанд мушкил пеш меояд. Яке аз онҳо гузоштани аломати вергул дар ҷумлаҳои мураккаби тобеъ аст. Азбаски пайвандакҳои тобеъкунанда сершумору мухталифвазифаанд, сохту таркиби гуногун доранд, бар замми ин, пайвандаки

дар аввал, дохил ва охири ҷумлаи пайрав омада метавонад, хонандагон дар гузоштани он хато мекунад:

- Дар пайвандакҳои таркибӣ байни ҷузъи номия пайвандаки *ки* вергул мегузоранд. Калимаҳои *вақт*, *сабаб*, *мақсад*, *шарт* ва ғайра метавонанд ҳамчун калимаи мустақил дар вазифаи ягон аъзои ҷумла омада, бо ҷумлаи пайрави муайянкунанда эзоҳ ёбанд, дар ин сурат пас аз онҳо (пеш аз пайвандаки *ки*) аломати вергул гузошта мешавад: Вақте, ки барои тайёри ба имтиҳон ҷудо шудааст, кофӣ нест. Дар ин ҷо «Вақт кофӣ нест» сарҷумла, «барои тайёри ба имтиҳон ҷудо шудааст» ҷумлаи пайрави муайянкунанда буда, бо пайвандаки *ки* ба сарҷумла тобеъ шудааст. Вақте ки мо ба манзил баргашта омадем, аз нимаи шаб се соат гузашта буд (С.А.). Дар ин ҷо «аз нимаи шаб се соат гузашта буд» сарҷумла, «мо ба манзил баргашта омадем» ҷумлаи пайрави ҳоли замон буда, бо пайвандаки таркибии *вақте ки* ба сарҷумла тобеъ шудааст. Дар ин маврид пеш аз пайвандаки *ки* аломати вергул гузоштан ғалати маҳз аст.

- Пайвандаки *ки* дар аввали ҷумлаи пайрав омада, онро ба сарҷумла тобеъ карда бошад, пеш аз он вергул гузошта мешавад: Бисёр талаб макун, **ки** ба кам зор шавӣ; Чаро оқил кунад коре, **ки** бозорад пушаймонӣ?; Ҳеҷ кас намегӯяд, **ки** дӯғи ман турш аст; Шӯҳӣ ба шарте писандида аст, **ки** дигаронро бихандонаду касеро наранҷонад.

- Пайвандаки *ки* дар мобайни ҷумлаи пайрав омада бошад, пеш аз он вергул гузошта намешавад: *Шаб ки ба хона баргаштанд*, ман аз бародарам мепурсидам; *Азизхон мактабаширо тамома ки* кард, ба ту хостгор мефиристам; *Ҳамсоя ки нест*, кас дар ин хел маврид азоб мекашад (С.У.); *Борон ки борид*, мо дишаб дар ҳамон кишлоқ мондем (Ҷ.И.); *Аз Сурхави Лугар ки бошӣ*, оё Абдулғанихони фирқаиширо мешиносӣ? (Рӯзнома).

- Пайвандак **ки** дар охири ҷумлаи пайрав омада бошад, на пеш аз он, балки пас аз он вергул гузошта мешавад:

Қаҳтӣ сар шуда буд ки, ба Тошканд кӯчида омадем (С.У.); Мо ҳанӯз чойнӯширо тамои накарда будем ки, маддохи дирӯза омад; Магар аз гуфтаҳои ман бадғумон шудӣ ки, дар андеша афтодӣ? (С.А.); ...дар вақти поин омаданам Шохқосим аз миёнам дошт ки, поям ба замин бархӯрда лат наёфт (Восифӣ); Ҳазор қасам хӯрам ки, бовар намекунад; ...ба занҷир баста монед ки, мегурезад (Ф.М.).

• Пайвандаки **ки** дар мобайн ва охири ҷумлаи пайрави сабаб ояд, бо пайвандакҳои **азбаски, чун, аз сабаби он ки**, дар аввали ҷумлаи пайрави сабаб ояд, бо пайвандаки **чунки, зеро, зеро ки** ҳамвазифа мешавад: **Азбаски борон борид**, мо дишаб дар ҳамон қишлоқ мондем; **Дӯстӣ** бо **дӯстон** ва **ёрони мувофиқ кун, ки (чунки, зеро) дӯстӣ** бо **ёрони пиёла ва навола бақое надорад** (Абдуллоҳи Ансорӣ).

124. Ҷумлаҳоро бодикқат хонед ва муайян кунед, ки ҷумлаи пайрав сарҷумларо аз кадом ҷиҳат эзоҳ медиҳад ва пайвандаки ки пеш, пас ё дар мобайни ҷумлаи пайрав омада, бо кадом пайвандакҳо муштараквазифа шудааст. Аломати вергулро дар ҷойи лозима гузошта, ҷумлаҳоро нависед. Нақшаи ҷумлаҳоро кашед.

1. Ба дӯстии подшоҳон эътимод натавон карду бар овози хуши кӯдакон ки он ба ҳаёле мубаддал шавад ин ба ҳобе мутағаййир гардад (Саъдӣ); 2. Вай магар саҳт гурусна монда буд ё кинаи ба падар доштааш ҳанӯз аз дилаш нарафта буд ки гап задан намехост; 3. Аз ҷони ҷавонам ҷудо шавам ки хабар надорам (С.У.); 4. Мард ки фарбеҳ шуд беғайрату муросоқор мешавад (Ф.М.); 5. Магар дилаш танг шуд ки ба ғазалхонӣ даромад (Ҷ.И.); 6. Чашмамо кушоям ки хона пури дуд шудааст; 7. Ман ҳар як сухани навро дар дилам чанд бор тақрор мекардам ки ёд шавад (С.У.); 8. Ба ин духтар офарин гуфтан дарқор аст ки аз ўҳдаи ҳамин қадар қор баромад (Ҳ.К.); 9. ...мўҳтоҷӣ ва нобудагист ки рангамро зард карда маро ба дари ў мебарад; 10. Ман ғарқи тамошои ҷанҷоли бозори ғўза будам ки касе аз паси сарам оҳистаякак дошт (С.А.); 11. Муш-

те ки баъд аз чанг ба ёд омад ба сари худ бояд зад; 12. Бахт ки хандад нампурсад бачаи кистӣ (Рӯзнома).

13. Накунад чаврпеша султонӣ

Ки наояд зи гург чӯпонӣ;

Ту к-аз меҳнати дигарон беғамӣ

Нашояд ки номат ниҳанд одамӣ (Саъдӣ).

ЗАБОНИ АДАБИИ ТОҶИК

Маънои истилоҳи *забони тоҷикӣ* аз *забони адабии тоҷик* ва-сеътар аст. Вақте ки забони мардуми тоҷик забони тоҷикӣ меғӯем, ҳам забони адабиरो, ҳам тамоми лаҳҷаҳои тоҷикиро, ҳам забони гурӯҳҳои этникиро (забони яҳудиён, арабҳо ва ҷӯғиёни Осиёи Миёнаро) дар назар дорем (нигоҳ кунед ба «Сохтори забони тоҷикӣ...»). Пас забони адабии тоҷик чунин ҳиссаи муҳимтарини он забон аст, ки аз қарри асрҳо дар осори илмию адабӣ сабт гардида, дар ривоятҳои мардумӣ аз даҳон ба даҳон гузашта, таҳриру такмил ёфта, суфтаву равон гардида то ба замони мо омада расидааст.

Забонҳои муосири форсии Эрон, дарӣ ё тоҷикии Афғонистон ва тоҷикии Тоҷикистон бунёди ягона – захираи луғавӣ ва сохтори грамматикӣ (дастурии) умумӣ доранд, вале бо сабаби якмаром набудани муносибатҳои сиёсӣ иҷтимоӣ, иқтисодӣ фарҳангии ин мардумони се сарзамин замоне бо ҳам наздик, замоне аз ҳам дур афтода, ҳадҳои бумӣ ба миён омада, чунон ки байни ғӯйишҳои як забон рух медиҳад, дар лаҳни гуфтор ё таркиби овой, захираи луғавӣ, баъзе унсурҳои шаклӣ (грамматикӣ) тафовути каму беш ба миён омада, он дигаргунӣ пас аз садаҳои шонздаҳу ҳабдаҳум аёнтар гардидааст. Як сабаби аз ҳамдигар дур шудани ин се танаи як дарахти азими забони қадимаи порсӣ, ё дарӣ, ё тоҷикӣ таъсири забонҳои бегона дар марҳалаҳои гуногуни инкишофи таърихӣ онҳо будааст.

Гузаштагони мо, ки дар аввали ҳазораи дуюм ва охирҳои ҳазораи якум то солшумории мелод дар сарзами беканори Порс, аз Шимоли нимҷазираи Ҳинд то Қафқозу соҳилҳои Баҳри Сиёҳ сукунат доштанд, худро ориёӣ ва забонашонро порсӣ номидаанд. Забони тоҷикӣ ба гурӯҳи эронии оилаи забонҳои ҳинду аврупоӣ мутааллиқ буда, яке аз забонҳои қадима ба шумор меравад. Ба намунаи осори хаттии забони форсии дарӣ (тоҷикӣ), ки то замони мо омада расидааст (нигаред ба манзари мукова), беш аз дуним ҳазор сол пур мешавад. Забони тоҷикӣ аз ҷумлаи забонҳои қадимаи соҳибхат аст. Дар ин роҳи тӯлонии тайкарда вай чанд маротиба хати худро иваз намудааст. Яке аз намунаҳои осори аз ҳама қадимаи хати меҳӣ (забони катибаҳои давраи подшоҳони ҳахоманишӣ, забони «Авасто» – забони матнҳои дини зардуштӣ) навиштаҷоти таърихи ҳукмронии шоҳ Дороб (522-486 то мелод) дар тахтасанги кӯҳи Бесутуни Эрон аст, ки то ба имрӯз ҳарфе аз он осеб надидааст.

Таърихи забони форсиро (дарӣ, тоҷикиро) ба се давра чудо кардаанд:

- Забони эронии қадим—тахминан аз ибтидои ҳазорсолаи дуюм то мелод то садаҳои чоруму сеюм то мелод;
- Забони эронии миёна—аз садаҳои сеюму чорум то мелод то садаҳои ҳаштуму нуҳуми мелодӣ;
- Забони эронии нав—аз садаҳои ҳаштуму нуҳум то ба имрӯз.

Сад соли ҳукмронии сулолаи Сомониёнро замони ташаккули бунёди забони адабии муосири дари тоҷикӣ шуморидан мумкин аст. Осори илмӣ адибии олимону шоирони ин давра: Рӯдакӣ, Фирдавсӣ, Ибни Сино ва дигарон намунаи беҳтарини забони ноби услубҳои бадеӣ илмӣ давраи нави забони дари тоҷикӣ ҳисоб меёбад.

Вале марҳалаҳои минбаъдаи инкишофи ин забон ҳамеша созгор ва тахту ҳамвор набудааст. Истеъмоли фаровони калимаю истилоҳоти аз забони арабӣ гузашта, майлҳои

мушкилбаёнӣ дар назму насри бадеӣ ва илмӣ, баъди садаҳои шонздаҳу ҳабдаҳ майли баргаштан ба асолати худ, рӯй овардан ба забони мардумӣ ба чараёни такмилу инкишофи забони адабӣ бетаъсир намондааст.

Дар охирҳои садаи нуздаҳ ва ибтидои садаи бистум бо кӯшиши як зумра мунавварфикрон Аҳмади Дониш, Садриддин Айнӣ, Фитрат, Саидризо Ализода ва дигарон дар меъёри истеъмоли калима ва истифодаи унсурҳои грамматикӣ забони адабии тоҷик дигаргунӣ ворид карда шуд, забони адабии навиштор ба забони зиндаи мардумӣ наздиктар гардид.

Соли 1924 Ҷумҳурии Мухтори Тоҷикистон (дар ҳайати Ёзбекистон) ташкил ёфт. Дар мардуми тоҷик умеди тозае пайдо шуд, ки пас аз ҳазор сол тоҷикон истиқлолият ба даст оварда, боз соҳиби давлат мегарданд ва забони тоҷикӣ ба сифати забони як ҷумҳурии соҳибхушӣ тадриҷан инкишоф меёбад. Мутаассифона, аз охири солҳои бистуми садаи гузашта дар сиёсати забонҳои миллӣ як тамоюли номатлуб ба вуҷуд омад: дар муддати даҳ соли охир хати расмӣ ду маротиба табдил дода шуд: аввал хати беш аз ҳазорсолаи арабиасоси форсии тоҷикӣ ба лотинӣ ва аз он ба кириллӣ иваз карда шуд.

Бар ҳилофи қонуну қоидаҳои инкишофи табиӣ ҳар забони миллӣ калимаю истилоҳоти зиёде бо тарзи талаффуз ва навишти бегона иқтибос шуданд. Забони русӣ мавқеи забони тоҷикиро дар ҳамаи соҳаҳои ҳаёти ҷомеа: дар идора ва умури дохилаю хориҷаи давлатӣ, дар матбуоту нашриёт, радиою телевизион, дар мактабу маориф, дар соҳаи тадқиқоти илмӣ ва таълиму тадриси он дар мактабҳои олии, дар соҳаи санъат—хуллас, дар ҳама ҷанбаҳо тангтар менамуд. Хавфи он пеш омад, ки забони тоҷикӣ ҳамчун забони расмӣ давлатӣ мавқеи худро ба забони русӣ вогузошта, ба забони гуфтугӯи муҳити оилавӣ ва ба забони фақат кӯчаву бозор як муддат боқӣ монад.

Аз нимаҳои дууми солҳои ҳаштодуми садаи гузашта насимаки бозсозӣҳои ҳаёти иҷтимоӣ ҷумҳуриҳои собиқ Иттиҳоди Шӯравӣ ба кишвари Тоҷикистон низ вазид. Бо мақсади

пешгирӣ намудани хавфи тадриҷан аз байн рафтани забони тоҷикӣ дар як конфронси илмӣ АИ Тоҷикистон масъалаи мақоми давлатӣ додан ба забони тоҷикӣ қотёна ба миён гузошта шуд. Дар натиҷа 22 июли соли 1989 дар Тоҷикистон Қонуни забон қабул гардид. Дар моддаи якуми боби аввали он омадааст: «Забони давлатии Ҷумҳурии Тоҷикистон забони тоҷикӣ мебошад».

Аз нимаҳои асри гузашта ба масъалаи ҳусни баён, покиза нигоҳ доштани забони адабӣ эътибори бештар дода мешавад. Як миқдор калимаю истилоҳоти сиёсӣ иҷтимоӣ ва фарҳангӣ, ки бе зарурат аз забонҳои дигар иқтибос шуда буданд, бо вожаҳои маъмули забони тоҷикӣ иваз гардиданд. С.Айнӣ дар мактубҳои кушодааш баъзе унсурҳои ношоистаи забони адабии тоҷик, алалхусус забони асарҳои бадеиро хотиррасон намуд. Чараёни барқарор намудани истилоҳоти аслии риштаҳои мухталифи илмӣ идома дорад.

Дар инкишофи минбаъдаи забони адабии тоҷик матбуот, ба хусус воситаҳои электронии иттилоот эътибори беш аз пеш пайдо мекунад. Мутаасифона, дар забони воситаҳои ахбори омма нуксонҳои зиёд дида мешаванд. Академик М.Шакурӣ дар як силсила асару мақолаҳои илмӣ он нуксонҳоро зикр намуда, роҳҳои ислоҳи онҳоро нишон додааст.

Забон яке аз нишонаҳои ҳастии миллат аст, бинобар ин онро омӯхтан, аз сарватҳои луғавию калимасозӣ, аз имконоти услубии сарфию нахвӣ он моҳирона ғойда бурда тавонистан, онро аз таъсири забонҳои бегона, лаҳҷаю шеваҳо, алфози омиёна ва дурушт эмин доштан, ба ҳусни он ҳусн зам намудан барои ҳар як фарди ҷомеа, хусусан, хонандагони мактабҳои таҳсилоти умумӣ ва олий вочиб аст.

125. Чунин мулоҳизаи забоншинос Саид Ҳалимовро дар бораи забони тоҷикӣ ва муносибати он бо забони форсии муосир бодикқат мутлоқи намуда, андешаҳои худро дар ин хусус баён кунед.

Забони тоҷикии мо ҳам яке аз забонҳои мардумони эронинавод (ориёӣ) ба шумор меравад. Хешу таборҳои наздикта-

рини забони мо форсӣ (дар Эрон), дарӣ (забони тоҷикони Афғонистон), забони курдӣ, забони толишӣ, балучӣ ва ғайра мебошанд. Забони имрӯзаи тоҷикӣ, форсӣ, дарӣ зодаи як модаранд, ки дар асри X шакли хаттӣ-китобӣ гирифта буд.

Номи забони мо дар он вақт «порсӣ», «дарӣ» ё «порсии дарӣ» гуфта мешуд. Тӯли асрҳо забон таҳаввулоти зиёдеро паси сар кардааст. Вале лозим ба ёдоварист, ки дар асрҳои XI-X ва XX луғатҳои адабии классикӣ аз истеъмоли забони матбуоти Эрон баромаданд ва ҷойи онҳоро унсурҳои луғавии арабӣ, туркӣ ва аврупоӣ пур карданд. Забони тоҷикӣ бошад, баръакс, луғатҳои аслии адабиёро зинда нигоҳ дошт.

Ман як чизро хуш надорам, ки баъзеҳо бо баҳонаи наздик шудан ба забони форсии Эрон калимаҳои ба ном форсии Эронро, ки аслан форсӣ нестанд, дар матбуот, телевизион, радио ва гуфтугӯҳояшон ба кор бурда истодаанд: ба ҷойи *ган* – *ҳарф*, ба ҷойи *бе* – *бидуни*, ба ҷойи *аз рӯи* – *тибқи*, ба ҷойи *бо* – *тавассути*, ба ҷойи *ёрӣ* – *қўмак*, ба ҷойи *ҳучра* – *утоқ* ва ғайра ба кор мебаранд. Онҳо бо ин корашон таркиби луғавии забони моро бо унсурҳои грамматикӣ забонҳои ғайр олуида месозанд.

126. Шеърро қироат кунед. Бигӯед, ки дар он чӣ саҳифаҳои ғамангези мардуми тоҷик инъикос ёфтааст. Чаро шоир гуфтааст: «Дар забонаш давлати бедавлатӣ бунёд кард», «Рӯзи ноободияш тоҷик забон обод кард»? Андешаи ӯ дар бобати тақдири минбаъдаи забони модаринаш чӣ гуна аст? Шеърро азёд кунед.

Ҳар чи ӯ аз моли дунё дошт, дод,
Хитаи Балху Бухоро дошт, дод.
Суннати волою девон дошт, дод,
Тахти Сомон дошт, дод.
Душмани донишгадош «Дониш»-и Сино гирифт,
Душмани бесуннаташ «Девон»-и Мавлоно гирифт.
Душмани санъатфурӯшаш санъати Бехзод бурд,
Душмани бехонааш дар хонаи ӯ ҷо гирифт...
Лек лафзи модаринаш

Ҳамчу номи модараш
Дар забону дар даҳонаш монд, монд,
Ҳар суҳан бо шири модар
Сахт шуд, дар устухонаш монд, монд...

Рӯзи ноободиаш тоҷик забон обод кард,
Дар забонаш давлати бедавлатӣ бунёд кард...
Аз сари сад минбар афтоданд нозирҳои ӯ,
То наафтанд аз забони хештан.
Дар сари сад дор чон доданд шоирҳои ӯ,
То наафтад бар замин қадри суҳан...

Дар ҳаду сарҳадшиносии ҷаҳон
Сарҳади тоҷик забони тоҷик аст.
То забон дорад, ватандор аст ӯ,
То забондор аст, бисёр аст ӯ (Бозор Собир).

**127. Матни зеринро, ки аз номаи саркушодаи С.Айнӣ ба нависанда То-
лис ихтисоран оварда шудааст, мутолиа кунед ва мазмунӣ онро
гӯед.**

«...Забони адабӣ дар ҳар миллат аз забони умумӣ – зинда
фарқ дорад. Дар забони русӣ ҳам, ки беҳтарин, олитарини
забонҳои маданӣ аст, ин фарқро мушоҳида кардан мумкин
аст. Аммо, аз он ҷо ки маданият ва маориф дар байни халқи
рус бисёр вақтҳо боз давом дорад, забони адабии вай забони
гуфтугӯии аҳли маърифат ва аҳли савод ҳам шуда омадааст.
Бо вучуди ин забони маҳаллӣ бо лаҳҷаҳои гуногуни он то
вақтҳои охир дар вилоятҳои районҳои ҷудогона дар байни
оммаи камсавод ё навсавод давом дорад.

Фарқи забони адабии тоҷик аз забони гуфтугӯ аз ҳад зиёд
бисёр аст. Ҳатто онҳое ҳам, ки дар мактабу мадрасаҳои кӯҳна
нисбат ба замони худ бомуваффақият хондаанд, дар байни
худ бо ҳамон забони омма гуфтугӯ мекунанд. Аз ин бало
шоирону нависандагони он замон ҳам бо вучуди забони ада-
биро азхуд карданашон берун намондаанд. Сабаби асосии ин

холат дар ин аст, ки ҳеҷ гоҳ ва дар ҳеҷ асру замон (то Револутсияи Кабири Уктабир) забон дар мактабу мадрасаҳои тоҷик ба сифати як дарс хонда нашудааст. Ҳар кас забони модариро аввал аз модар ва пас аз он аз деҳаю райони худ омӯхта, ба ҳамон омӯхта шуда (одат карда) мондааст ва ҳарчанд шоир, нависандашудаҳо дар калонсолӣ аз китоб ва аз тафтишҳои шахсии зиндагӣ забони адабиашонро нисбат ба забони худ беҳтар ва мукамалтар карда бошанд ҳам, азбаски онҳо забони адабиро дар калонсолӣ омӯхтаанд, ин забон – забони гуфтугӯии аз бачагӣ одат карда омадаашонро дигар карда натавонистанд.

Аммо дар мактабҳои русҳо ва дигар халқҳои маданияи дарси забони модарӣ аз ҳамаи дарсҳои дигар муҳимтар шумурда шуда, тамомкунандагони он мактабҳо, ҳарчанд ба дараҷаи миёна ё ибтидоӣ бошад ҳам, бо забони адабӣ гуфтугӯ карданро омӯхта ва одат карда омадаанд...

Ман дар хусуси таъсири забони мактабӣ ба забони гуфтугӯ як ёддошти худро нақл хоҳам кард.

Дар моҳи сентобири соли 1934 ман ба яке аз маданиятгарин шаҳрҳои Тоҷикистони советӣ – ба Ленинобод рафта будам. Дар он ҷо забони гуфтугӯии омма ва саводноқҳои кӯхнаро гӯш додам. Дар он ҷо дар қатори «гусел» барин луғатҳои адабии классикӣ «Ҷуред», «Қачан меравем?», «Ким омад?» барин луғатҳои хандаоварро ҳам шунидам. Дар он миён маро ба маҷлиси камсамолҳо даъват карданд. Аксарияти аҳли маҷлис талабаҳои мактабҳои миёна ва муаллимон буданд. Хушбахтона, дидам, ки талабаҳои мактабҳои миёна ва муаллимон, ки аз мактабҳои ибтидоӣ сар карда дар мактабҳои советӣ хонда баромадаанд, бо забони адабии софӣ оммафаҳм гап мезаданд ва ягон ҷумлаи аз қоида берунро қор намефармуданд. Луғатҳои маҳаллии маҳдудро ҳам дар гуфтугӯи худ ҳамроҳ намекарданд. Аммо муаллимони кӯҳнасаод ва роҳбарони калонсол бошанд, бо ҳамон «ҷуред» ва «ким»-ҳо гап мезаданд.

Ана дар ҳамин гуна замон ва шароит Шумо, рафиқ Толис, забони вайрони ба мурдан маҳкумшударо дар ҳикояи мазкур («Устудентшавандаҳо») «зинда кардан» хостаед. Қаҳрамонони ҳикояи мазкур Маъруф ва Сокина, ки таҳсили миёнаи саветӣ дида, чандин сол муаллимӣ ҳам кардаанд ва Санавбар, ки талабаи мактаби миёна аст, тамоман ба забони вайрон гап мезананд. Шумо дар ин ҳикоя на танҳо бар хилофи таълимоти устод Гурки забони адабиро ба забони вайрон тобеъ карда, аз пушти гӯяндагони он забон рафтаед, балки забони муаллимони таҳсили миёнаи саветӣ дидаро ҳам (зеро, агар Маъруф ва Сокина таҳсили миёнаи саветӣ дидагӣ намебуданд, ҳақ надоштанд, ки ба университет раванд) ва забони талабаи боистеъдоди расофикри мактаби миёнаи саветиро ҳам вайрон карда нишон додаед».



- 1) Чаро С. Айни унсурҳои лаҳҷаро «забони тамоман вайрон», «забони ба мурдан маҳкумшуда», «забони хандаовар» мешуморад?
- 2) Чаро сабаби бо лаҳҷа гап задани калонсолонро дар он мебинад, ки онҳо таҳсили мактаб надидаанд?
- 3) Ба назари шумо, вазъи забонамӯзии имрӯзаи мактабиёни ҷавобгӯи пиндори устод Айни аст?
- 4) Чаро нависанда ба ҷойи «советӣ» – «саветӣ», ба ҷойи «Октябрь» – «Уктобир», ба ҷойи «Горький» – «Гурки» менависад?
- 5) Мувофиқи қоидаҳои имлоии имрӯза чунин калимаҳои иқтибосӣ чӣ тарз навишта мешаванд?



Дар номаи саркушодаи устод Айни феъли *гап задан* чанд маротиба, вале муродифи он *ҳарф задан* боре ҳам истифода нашудааст. Ин хуб аст? Шояд ҷавоб диҳед, ки *ҳарф задан* дар забони тоҷикӣ (ҳатто дар забони адабии мо) маъмул нест. Тоҷикон ҳамеша *гап задан* мегӯянд. Воқеан чунин аст. Аммо чаро адибони гузаштамон ин феълро қор нафармудаанд ва ё дар асарҳои онҳо хеле кам вохӯрад. Агар он дар сӯҳбати

озоди ғайрирасмӣ кор фармуда шавад, ҷоиз аст. Аммо дар мактуби расмӣ чандон ҷоиз нест. Дар ин маврид на калимаи хоси гуфтугӯи омиёна ва на сухани орифона, балки калима ё таъбире лозим аст, ки на обуранги забони гуфтугӯ дошта бошад, на обуранги услуби аз ҳад баланди баёни фикр. Чунин феъл, ба назари ман, *сухан рондан* аст. Чунин паҳлуҳои нозуки истифодаи унсурҳои гуногуни забон мавзӯи баҳси услубшиносӣ аст.

128. Суханони шоирони гузаштаро, ки дар тавсифи забони форсӣ-тоҷикӣ гуфтаанд, ботааммул мутолиа намуда, шарҳ диҳед, ки чӣ нуктаҳои муҳимро дар бар гирифтаанд.

1. Ҳамон ганчу динору кохи баланд
Нахоҳад будан мар туро судманд(2).
Сухан монад аз ту ҳаме(3) ёдгор,
Суханро чунин хормоя мадор (Фирдавсӣ).
2. Сухан гавҳар шуду гӯянда(3) – ғаввос,
Ба сахтӣ(2) дар каф ояд гавҳари хос.
Зи гавҳар суфтан устодон ҳаросанд,
Ки қиматмандии(2) гавҳар шиносанд (Низомии Ганҷавӣ).
3. Забон дар даҳон, эй хирадманд(2), чист?
Калиди дари ганчи соҳибхунар(2).
Чу дар баста(3) бошад, чӣ донад касе,
Ки ҷавҳарфурӯш(2) аст ё пилавар(2) (Саъдии Шерозӣ).
4. Сухан мояи сеҳру афсун бувад,
Ба таҳсис, вақте ки мавзун бувад (Абдурахмони Ҷомӣ).
5. Набиштан зи гуфтан(3) муҳимтар шинос,
Ба гоҳи набиштан ба ҷо ор хуш.
Ба гуфтан туро гар хатое фитад(1),
Зи зарбаш фузунтар(3) моланд гӯш.
Ва гар дар набиштан хатое кунӣ,
Сарат чун қалам дур монад зи дӯш
(Масъуди Саъди Салмон).



Маънои калимаҳои зеринро дар хотир нигоҳ доред:

хормоя – бадасл, камарзиш.

гавҳар – чавҳар (муарраб), марворид, ки зери баҳр ё укёнус дар да-
руни садаф пинҳон аст.

гаввос – фурӯраванда ба зери баҳр барои ҷустуҷӯи марворид,
гавҳар.

пилавар – майдафурӯш, фурӯшандаи молҳои камарзиш.

батахсис – бахусус, бачиҳат, бамавқеъ будан.



Забоншиносон забонро иборат аз ду системаи ба ҳам во-
баста донистаанд: забони меъёрӣ ё забони ба мароми муайян
даромада, забони дорои анъанаи устувор ва забони гуфтугӯи
озоди ғайрирасмӣ. Дар системаи забони меъёрӣ ҳамаи
унсурҳои забон ба чорҷӯбаи муайян ва устувор ҷойгир шуда-
анд: сарватҳои луғавӣ дар луғатномаҳо ва қонуну қоидаҳои
сохтани ибораю ҷумлаҳо ва ба воситаи онҳо ифода кардани
фикр дар дастурҳои таълим дарҷ гардидаанд. Забони меъёри-
ро дар асоси он китобҳои дарсӣ ва луғатномаҳо дар мактабҳо
ба шогирдон меомӯзонанд. Забони меъёрӣ ба тариқи хаттӣ ва
шифоҳӣ истифода мешавад. Дорои услубҳои ҷорӣ коргузо-
рии расмӣ, илмӣ, бадеӣ, рӯзноманигорӣ ва муоширати рас-
мист. Дар пойдорӣ ва инкишофи забони меъёрӣ хидмати аҳли
қалам: адибон, олимон, рӯзноманигорон, инчунин муаллимон
бузург аст. Забони меъёрӣ ҳамеша ба осори устодони каломи
бадеъ таъя мекунад. Забони меъёрӣ аз тарафи устодони сухан
суфтаву сайқалёфта ба шумор меравад. Забони адабӣ забон-
ест намунавӣ ва ба маром даромада, ки меъёрҳои он бебаҳс
буд, риояи онҳо барои ҳамагон ҳатмист.

Забони гуфтугӯ дар муҳити ғайрирасмӣ озодона ва танҳо
ба тарзи шифоҳӣ ба кор бурда мешавад. Унсурҳои луғавию
грамматикӣ он ба мисли забони меъёрӣ маҳдуд карда наме-
шавад. Забони гуфтугӯ забони зинда ва муассиртар аст.

129. Ҷумлаҳоро хонда, унсурҳои луғавии ғайриадабиरो ёбед ва шарҳ диҳед, ки чаро онҳо ба меъёри забони адабии имрӯзаи мо мувофиқ намеоянд.

1. Вақт меёфтаму аз малофаҳо ба писарчаамон ҳар хел куртачаҳо медӯхтам; 2. Як рӯз пас Фирӯза духтарамро зада-зада то лаби ариқи аз ҳавлӣ берун бурдааст; 3. Шоҳқосим рӯйи қолинчаи мо ёнбош карда буд; 4. Вучудамро тарс пахш намуд, лаҳзае кунда шудам; 5. Агар касро боздошт кунанду регистратсия ҳам дошта бошад, бо ҳар баҳона азоб медиҳанд; 6. Худ ин ҳама сифатҳояшро раҳини хидмати мардумонаш намудааст; 7. Вай хеле лоғар ва пажмурда гашта, чашмонаш гириялуд ва қавоқҳояш дам кардагӣ буданд (Аз рӯзнома ва асарҳои бадеӣ).

130. Нависанда ҳангоми таҳрир ба матни асар чӣ тағйирот ворид намудааст ва сабаби он чист?

- | | |
|---|---|
| 1. Дарро ба Нуралӣ зани вай
Галина Андреевна яла кард. | Дарро ба Нуралӣ ҳамсари
Боровиков – Галина Андреевна
боз кард. |
| 2. Дар вақти ба коғаз синча
кардан дар симои раис чанд
ҳолатро хондан мумкин буд. | Дар вақти ба коғаз диққат
кардан дар чехраи раис чанд
ҳолатро пай бурдан мумкин
буд. |
| 3. Зоғони дар шоҳи садаҳо
нишаста аз гудоки автобус
тарсида ба ҳаво париданд. | Ғурриши автобус зоғонро аз
шоҳи садаҳо парронд. |
| 4. Аммо набудани хӯрок ба-
рои йигитҳо, ему хошок ба-
рои аспҳо вайро аз ҳар чӣ ҳам
зиёдтар тачанг мекард. | Аммо набудани хӯрок барои
йигитҳо, ему хошок барои
аспҳо вайро аз ҳар чӣ ҳам зи-
ёдтар ба танг оварда буд. |

5. Байни ду тиреза сурати
чавони хушсимоеро дар рам-
ка ба таги оина гирифта овех-
та монда буданд.

Байни ду тиреза сурати чаво-
ни хушсимоеро дар чорчӯба,
ба таги оина гирифта, овехта
монда буданд.

6. Мудири ларёки сайёра чӯт
дар дасташ савдои имрӯза-
ашро ҳисоб мекард.

Мудири дӯкончаи сайёра чӯт
зада савдои имрӯзаашро ҳи-
соб мекард.



- 1) Чаро дар ҷумлаи якум ҷойи мубтадо тағйир ёфтааст?
- 2) Ҳангоми таҳрири матни сеюм муаллиф аз кадом воҳидҳои ҳаммаъно (муродифоти луғавӣ, фразеологӣ, калимасозӣ, ибора, ҷумла) истифода бурдааст?
- 3) Дар матни чорум чаро муаллиф калимаи «йигитҳо»-ро бо «ҷавонон» иваз накардааст?

131. Ҷумлаҳоро бодикҷат хонед ва тарзи дурусти ифодаро ба дафтар нависед ва сабаби интиҳоби худро шарҳ диҳед.

1. Фурсате даст доду ману ӯ (ба, бо) ҳамдигар (вохӯрдем, дидор кардем). 2. Ӯ бо ҳамдарсон ва устодон (бархӯрди, муносибати) накӯ дошт, дар (мавридҳои зарур, мавриди лозим) ба кӯмаки ҳамдарсони хеш мешитофт. 3. Бо (кӯшиши, талоши) ӯ додситонии ноҳия соҳиби бино ва (лавозимии зарурӣ, таҷҳизоти зарур) гашт. 4. Ҳамаи ин масъалаҳо дар маҷмӯаи илмӣ (инъикос, инъикоси худро) ёфтааст. 5. Чор сол муқаддам танҳо як муаллима (маълумоти олии нопурра дошт, бо маълумоти олии нотаом буд). 6. – Олами бачаҳо софу беғубор аст, – гуфт (ҳангоми, зимни) вохӯрии тасодуфӣ ба ман. 7. Ободии бозорҳо танҳо (ба, аз) саъю кӯшиши он кас вобаста нест. 8. Муаллимон (новобаста аз, бо вучуди) мушкилот касби худро тарк накарданд. 9. Баъзе роҳбарон (нисбати, ба) татбиқи Қонуни забон хунукназарӣ мекунанд.

МАТН ВА СОХТОРИ НАХВИИ ОН



Истилоҳи **текст** аз лафзи лотинии *textum* буда, маънои матои бофта; алоқаманд ё пайваст будан дорад. Матн ҳам мисли ҷумла як навъ воҳиди нахвӣ ба шумор меравад. Чунон ки дар ҷумлаи содда калимаю ибораҳо ва дар ҷумлаи мураккаб ҷузъҳо бо ҳам алоқаманд шуда омада, як фикрро ифода мекунанд, дар матн ҳам чанд ҷумлаи соддаю мураккаби мустақил ягонагии мавзӯ, мундариҷа ва муносибати грамматикӣ пайдо карда, як фикри мукамал ва тамомшударо ифода менамояд. Матн мавзӯ ва устухонбандии ягона, байни ҷузъҳояш алоқамандии грамматикӣ, мазмуни мукамали интиҳоёфта дорад.

Матн дар ифодаи маъно ва зоҳир гардидани тобишу ҷилоҳои нозуки он аҳамияти калон дорад. Дар матн ҳатто калимае, ки аслан маънӣ надорад, соҳиби маъно мегардад. Чунончи, овози мусича (фохта) «ку-ку, ку-ку», ки ба ҷуз тақлиди овози парранда чизи дигаре нест, дар ин матн маънои «ку» (мухаффафи «кучост») пайдо кардааст:

1. Он қаср, ки бар чарх ҳамезад паҳлу,

Бар дарғаҳи ӯ шаҳон ниҳоданд рӯ.

Дидам, ки дар кунгирааш фохтае

Биншаста ҳамегуфт, ки: «Ку-ку, ку-ку» (Хайём).

2. Ду зан тифлро мунозират (талаш) мекарданд ва гувоҳ надоштанд. Ҳар ду пеши қозӣ рафтанд ва инсоф хостанд. Қозӣ ҷаллодро талабид ва фармуд:

– Ин тифлро ду пора кун ва ба ҳар ду зан бидеҳ!

Чун ин сухан бишунид, як зан хомӯш монд, вале зани дигар шӯру фарёд оғоз кард:

– Эй қозӣ! Барои худо, тифли маро ду ним нақун! Агар чунин инсоф аст, тифлро намехоҳам.

Қозӣ ба яқин пиндошт, ки модари тифл ҳамин аст. Тифлро ба ӯ супурд ва зани дигарро тозиёна зад.

Дар ин матн (ҳикоят) баёни фикр ба тарзи силсилавор чараён мегирад. Ҳар ҷумлаи баъдина ба мазмуни ҷумлаи аввал алоқаманд буда, чизи наवे ба мазмуни он зам мекунад: ду зан – тифл – қозӣ – ҷаллод – ду ним – як зан хомӯш – дигаре фарёд... Чунин калимаҳо нуктаҳои асосии интишори воқеаро ифода мекунанд. Ҳикоят бо шаклҳои замони гузаштаи сиғаи хабарӣ, амру хоҳиш бо сиғаи амрӣ ифода ёфтааст. Ин ҳам яке аз воситаҳои робитаи грамматикӣ ҷумлаҳои таркиби матн аст. Такрори калима (зан, тифл, қозӣ), бо калимаи ҳаммаъно (зан – модар) ё ҷонишинҳои гуногун ишора кардан ба шахс (ду зан – ҳар ду, модар – ӯ), бо ёрии ҷонишинҳо ишора намудан ба мафҳумҳои қаблан зикрфта (ин тифл, ин сухан, чунин) низ воситаҳои алоқаманд намудани мундариҷаи як ҷумла бо ҷумлаи дигар ба шумор мераванд.

Тарзи дигари ифодаи фикри мукамал дар матн ба василаи қолабҳои мувозӣ сураат мегирад, ки дар онҳо матлаб ба тарзи мувозӣ, киёс ё муқобилгузорӣ баён гардидааст. Чунин усули тасвир ё ифодаи фикр бештар дар назм мушоҳида мешавад:

Ҳар гул, ки шукуфад, лаби хандидаи мост,
Ҳар чашма, ки ҷӯшад, дили болидаи мост.
Ҳар барги хазон, ки тирамоҳ мерезад,
Аз камҳавасиҳо гули ночидаи мост (Лоиқ).

Таносуби маъноии калимаҳо чун василаи ба ҳам алоқаманд намудани мазмуни як мисраъ бо мисраи дигар, як байт бо байти дигар ва ба-дин васила сохтани матн хидмат мекунад. Дар мисраи аввали рубоии Лоиқ калимаи *гул* бо феъли *шукуфтан* ва шабоҳати он бо *лаби хандида*, дар мисраи дуюм калимаи *чашма* бо феъли *ҷӯшидан* ва шабоҳати он бо *дили болида*, дар байти дуюм *дар тирамоҳ рехтани барги хазон* ҳам бо *шукуфтани гули мисраи аввал*, ҳам *гули ночидаи мисраи охирин таносуби устувори маъноӣ* дорад. Дар таркибу ибораҳои *ҳар гул*, *ҳар чашма*, *ҳар барги хазон* такрор шудани ҷонишини таъинии *ҳар* ва ба тарзи радиф такрор омадани *мост* низ яке аз воситаҳои луғавӣ сохтмони матн ба шумор меравад. Бар замми ин, аз муқоисаи мазмуни байти аввал бо

мундариҷаи байти дуҷум дар тасвири шоир як тазоди
ниҳониро эҳсос кардан мумкин аст.

Аз ман ба ҷаҳониён ҷаҳон мемонад,

Як олами ишқу ормон мемонад.

Дар ишқи ту ҳарчанд шавам рӯзе пир,

Ман мераваму ишқ ҷавон мемонад (Гулрухсор).

Дар ин ҷо низ ягонагии мавзӯи лирикӣ (ишқ ва умри
бебақои инсон), такрори феъли *мемонад*, исмҳои *ҷаҳон* (муро-
дифи он—*олам*), *ишқ* ва тазоди ибтидои нек ва интиҳои но-
матлуб (инсон пир мешавад, вале ишқ ҷавон мемонад) васи-
лаи ягонагии маъно ва сохтори наҳвии матн ҳисоб меёбад.

**132. Дар матнҳои зерин чӣ нишонаҳои дар боло зикршударо мушоҳида
мекунед?**

Ман агар риндиву мастӣ кардам,

Хотири инсонпарастӣ кардам.

Ман агар девонагиҳо доштам,

Яъне бори дарди дунё доштам.

Эй кишвари ранчури ман,

аммо тӯй ганҷури ман,

Бо дасти холию дили доро

видоат мекунам.

Эй ворисони хоки ман,

эй ҳомиёни номи ман,

Бо синаи пуришқи беҳамто

видоат мекунам (Лоик).

**133. Матни супориши 82-ро аз ҷиҳати сохтори наҳвӣ таҳлил кунед. Пеш
аз ҳама, муайян кунед, ки дар он ҷараёни ифодаи фикр силсилавор
(пай дар пай) сурат гирифтааст ё ба тариқи қиёс ва муқобилгузорӣ.
Ба сифати воситаи алоқаи байни ҷумлаҳои матн кадом унсурҳои
луғавӣ ва грамматикӣ истифода шудаанд?**

**134. Ба маънои калимаҳо диққат намуда матнро хонед. Муайян кунед,
ки он чанд ҷумларо дар бар мегирад, байни онҳо чӣ гуна алоқаи**

маъной вучуд дорад ва он ба воситаи кадом унсурҳои луғавӣ ва грамматикӣ ифода ёфтааст.

Чархбол(2) дар як пора замини ҳамвор кардашудаи(3) Яхчи Поён нарм нишаст. Мизбонон(2) бо таъби болида моро пешвоз гирифтанд ва аз рӯди обаш софу зулол гузаронда, сӯйи идғох(2) бурданд... Дар он ҷо ба истиснои чанд хонаи сафарӣ(2) дигар нишонаи ободиро(2) намебинам. Ин ҷо на деҳа асту на шаҳрак(2). На, ғалат кардам! Тарҳи Шохроҳ(2) беҳтарин(3) нишонаи ободист. Шохроҳе, ки моро ба манзили якдигар мебарад, балки ба мамлакатҳои бузург ва бандарҳои оламшумули дунё мепайвандад (А.С.).



- 1) Байни калимаю таъбирҳои замини *Яхчи Поён*, *мизбонон*, *рӯд* ва *идғох* робитаи маъной вучуд дорад?
- 2) Феълҳои *нишаст*, *пешвоз гирифтанд*, *гузаронда*, *бурданд* дар кадом сифа ва шакли замонӣ истифода шудаанд ва ба алоқаи ҷумлаҳо чӣ таъсир мерасонанд?
- 3) Магар матнро аз ишораҳои *ин ҷо* ва *он ҷо* оғоз кардан мумкин аст? Чунин унсурҳои забон дар алоқаманд намудани ҷузъҳои матн чӣ хизмат мекунанд?
- 4) «На, ғалат кардам» чӣ гуна санъати сухан аст ва дар сохтори нахвӣи матн чӣ аҳамият дорад?
- 5) Такрори калимаи *Шохроҳ* бо чӣ мақсад сурат гирифтааст ва он ҳам дар сохтори матн саҳме мегузорад?

135. Аз мавзӯҳои адабиёт яке аз матнҳоро, ки маълумоти тарҷумаи ҳоли адибери дар бар мегирад, интиҳоб намоед ва мушоҳида кунед, ки байни ҷумлаҳо чӣ гуна алоқамандӣ вучуд дорад ва он бо кадом воситаҳои луғавию грамматикӣ ифода ёфтааст.



Сархат (абзатс) матнест, мавзӯъ ва мундариҷаи ягона дошта, байни ду сархат воқеъ мегардад:

Ёд дорӣ, чароғат дар арафаи хомӯш шудан буд. Ҳаёт ба ҷойи чароғи сиёҳи аҷдодӣ ба ту маяки пурнури истиқболро бахшид.

Ёд дорӣ, зинда дар гӯр шуда будӣ. Ҳаёт ба чойи қабри то-
рик ба ту чаманзори тохтутоз дод.

Чилаваш дар дастат аспӣ аср шиҳа зад, ғамзанамоӣ кард,
вале ту болои он дуруст нанишастӣ. Савор шуда боғистонро
насайридӣ, меваашро наҷашидӣ, гулҳояшро ба баногӯшат
наовехтӣ. Ба бӯяш сер нашудӣ. Монанди кӯдак назавақидӣ,
монанди гул нашукуфтӣ (Ҳ.К.).

Ин матн аз се сархат иборат аст. Ду сархати аввал бо як су-
хан – «Ёд дорӣ...» оғоз ёфта, дар сархати якум ҳолати рӯҳии
Пайрав ба чароғи хомӯш шудаистода, дар сархати дуюм ба
зиндаи дар гӯр ҳобида монанд карда мешавад. Дар сархати
охирин дар айни ҷӯшу хурӯши эҷодӣ созгор наомадани замо-
на ва бо орзую ормонҳои зиёди ҷавонӣ аз олам ҷашм
пӯшидани шоир зикр ёфтааст. Сархатҳо ду ё се ҷумларо дар
бар мегиранд. Дар матнҳои аввал оғози якгуна, муқобил-
гузори ду ҳолат, шаклҳои мувозӣ доштани хабари ҷумлаҳо:
ёд дорӣ – дар арафаи... буд – бахшид, ёд дорӣ – зинда... будӣ –
дод; дар матни сеюм шиҳа зад, ғамзанамоӣ кард – нанишастӣ,
насайридӣ, наҷашидӣ, наовехтӣ, сер нашудӣ, назавақидӣ,
нашукуфтӣ воситаи муҳими луғавию грамматикӣ алоқаи
байни ҷумлаҳост.

**136.Матнро бодикқат ва бо овоз чанд бор хонда, ба сархатҳо ҷудо кар-
да, ба дафтар нависед. Дар дохили ҳар сархат (матн аз якчанд
ҷумла иборат бошад) ҷумлаҳо чӣ тарз бо ҳамдигар алоқаи маъноӣ
ва грамматикӣ пайдо кардаанд, шарҳ диҳед.**

Соли 1929, пас аз кӯчидани идораи марказии Нашриёти
давлатии Тоҷикистон ба Сталинобод дар Самарқанд як
шӯъбаи таҳририи нашриёт боқӣ монд. Дар ин шӯъба он
рӯзҳо мо чор нафар кор мекардем. Мо ҳама парвонаҳое бу-
дем, ки дар гирди шамъи фурӯзони адабиёти тоҷик—устод
Айнӣ давр мезадем ва аз меҳри устодонаи(2) ӯ гармию
қувват гирифта ғайзб(2) мешудем(4). Рӯзе ба кор омада,
дар паҳлуи устод Айнӣ ҷавони гандумгуни ҷашму абрӯ-

сиёҳеро(2) дидам, ки дар сар телпаки булутранги каро-
кулӣ(2) дошт(4). Устод: «Шинос шав, Пайрав!» гуфтанд.
Ҳарисона пеш давидам ва бо ҳам вохӯрдӣ кардем(4). Авва-
лин таассуроте, ки аз ин мулоқот бо Пайрав гирифтам ва
дар муддати тамоми ҳаётам ҳаргиз аз лавҳи хотирам сутур-
да нахоҳад шуд, чашмони зебо ва гирои вай аст(4).
Абрӯвони дарози анбӯҳаш гӯё барои нигоҳ доштани ин
чашмҳои зебо «аз назари бад» офарида шуда буданд. Ё чу-
нон як нигоҳи зеричашмии(2) маъсум ва маҳчубонае(2)
дошт, ки мумкин набуд касро ба худ ҷалб нанамояд(4)
(Р.Ҳ.).



- 1) Шарҳи калимаҳои *булутранг*, *сутурда*, *анбӯҳ*, *маъсум* ва *маҳчубро* аз фарҳангҳо хонда, дар хотир нигоҳ доред, зеро ин калимаҳо дар ягон маврид ба шумо лозим мешаванд.
- 2) Муродифҳои нахвии «...мумкин набуд касро ба худ ҷалб нанамояд» // «...касро ба худ ҷалб менамуд» чӣ тафовути тобиши маъно доранд?
- 3) Чаро «аз назари бад» ба нохунак гирифта шудааст?

137. Аз чунин вохӯрии аввалини Раҳим Ҳошим бо Пайрав Сулаймонӣ илҳом гирифта шумо ҳам дар хусуси вохӯрии аввалинатон бо касе (устоди нахустин, ҳамсабақ, меҳмоне, ки ба хонаи шумо омадааст ва ғайра) дар ҳаҷми як саҳифаи дафтар таассуроти нахустини худро нависед. Онро чанд маротиба бо овоз хонда, нуқсонҳояшро ислоҳ кунед. Боре он таассуротро бо лаҳни шеваи забони адабӣ ба дӯстонатон баён кунед. Агар ҳамсӯҳбатон суханҳои шуморо бодикқат шунида бошанд, ба хулосае омадан мумкин аст, ки тарзи баёнатон писанд омадааст. Ин як нишонаи хуби ҳунари суханварист.



Дар алоқаи мувозии ҷузъҳои матн воҳидҳои туфайлии *авалан*, *сониян*, *ниҳоят*; *якум*, *дуюм*, *сеюм*; *аз як тараф*, *аз та- рафи дигар* ва ғайра ба кор бурда мешаванд:

Кунун ба роҳи туам, аз чӣ сушт мегардад,
Магар ба пош ҳино бастааст ин паровоз?

Аввал он, ки ифодаи «ба по ҳино бастан»-ро хонандаи замони мо, ки ҳатто ба даст ҳино бастанро ҳам барҳам додааст, аз кучо медонад? Дигар он, ки ҳино ба паровоз чӣ муносибат дорад? (Ҳ.Ю.)

Ин унсури нахвии матнсозӣ бештар дар услуби илмӣ ба кор бурда мешавад. Услуби бадеӣ дар ин бобат имконоти фаровонтар дорад. Чунончи, қолаби «Шумо гумон накунад, ки... Не! Балки...Танҳо фарқ дар ин ҷост, ки...» яке аз усулҳои дӯстдоштаи С.Айнӣ аст дар матни тасвири манзараҳои табиат ё ҳасби ҳоли қаҳрамонҳои асар:

Шумо гумон накунад, ки ҳар кадоми чашмаҳои дар ин чашмасор буда ба қадре сероб аст, ки як санг ё ним санги осӣро мегардонад. Не! Балки инҳо чашмаҳоеанд хурду заиф, ки монанди чашмҳои ситамдидагони давраи подшоҳӣ оби худро чакра-чакра мечаконанд. Танҳо фарқ дар ин ҷост, ки аз чашми ситамдидагони давраи подшоҳӣ хун мечаканд, аз инҳо – об.

Дар ин матни тасвирӣ калимаю ибораҳои *чашма, чашмасор, сероб, об, як санг ё ним санг осӣро гардонидан, чакра-чакра чаконидан* таносуби наздики маъноӣ доранд. Ҷумлаи аввал дар шакли тасдиқӣ омада, бо ҷумлаи яккалимагии «Не!» инкор карда мешавад. Дар ҷумлаҳои минбаъда сабаби инкор ба воситаи қиёс намудани оби чашмасор бо оби чашми ситамдидагон шарҳ меёбад. Дар натиҷа ҳам аз ҷиҳати мундариҷа, ҳам аз лиҳози сохтори нахвӣ як матни мукаммале ба миён омадааст, ки ягон ҷузъи онро ихтисор кардан маҳол аст.

138.Матни зеринро бо қолаби тасвири боло муқоиса намуда, робитаи маъноии байни ҷузъҳои матн ва тарзу воситаҳои луғавию грамматикӣ алоқаи ҷумлаҳои онро муайян кунед:

Шумо гумон накунад, ки ин ҷӯйборҳо ҷӯйбори калон ва обҳояшон ғуришдори ғалтон бошанд. Не! Мо аз тангии иборат ба ин ном ёд кардем, вагарна паҳнобе буд, ки қадаш аз қомати сабза ва себарғаҳои навҳезе, ки дар роҳи ҳаракати ӯ

рӯйида буданд, баландӣ надошт ва садои ҳаракаташ аз овози чунбиши зангӯлаи симини сари зулфи симбарони нозукхиромии тоҷик тафовуте намекард... (С.А.)



Матн ҳаҷман гуногун мешавад. Матни калон ба бобу фаслҳо, матни хурд якчанд ҷумла ё чанд сархатро дар бар мегирад. Дар алоқаманд намудани ҷумлаҳо дар дохили матн мутобиқати шаклҳои феълӣ, ҷонишинҳо, пайвандакҳо, воҳидҳои туфайлӣ, муродифҳои луғавӣ ва қолабҳои мувозӣ чун воситаҳои луғавию маъноӣ ва грамматикӣ хизмат меkunанд.

Сархатҳо аз лиҳози мундариҷаю вазифаашон дар матн гуногун мешаванд: тавзеҳӣ, васлкунанда, маҳдудкунанда ва замима ё илова. Дар сархати тавзеҳӣ чанд фикр паиҳам баён мешавад; дар сархати васлкунанда бо ёрии воҳидҳои туфайлии *албатта, дар баробари ин, дар ҳақиқат, илова бар ин, бар замми ин, аз инҷост, ки..., инчунин, инак, хулласи калом* ва ғайра фикри минбаъда бо мундариҷаи сархати пешомада васл мегардад; дар сархати маҳдудкунанда сархати минбаъдаро бо калимаю таркибҳои *аммо, вале, лекин, ҳол он ки, балки, бо вуҷуди ин, бо ин ҳама, сарфи назар аз ин, фақат* ва ғайра бо мундариҷаи сархати аввал муқобил мегузорад ё маҳдуд мекунад; дар сархати замима фикру мулоҳизаи охирин бо таркибҳои *маҳз ҳамин, ана ҳамин, ҳамаи ин* ва ғайра ба мундариҷаи сархатҳои пешомада илова мегардад.

139. Матни зерин чӣ гуна аст ва он чӣ тарз сохта шудааст? Ҷузъҳои матн бо ҳамдигар чӣ тариқа алоқаманд шудаанд?

Шабе, хангоми хоб Спитаменро ҳамсараш(2) сар бурида, бо ғуломи чиноятшарикаш(2) ба қароргоҳи(2) Искандар овард. Баъди муоина Искандар ба дурустии суханони зан бовар кард. Вале дар ӯ андешаи ногуворе пайдо шуд. Ҳоло сари он шахсе, ки ҳазорон сарбозони(2) далерашро қир карда, ӯро ду сол ин ҷо побанд намуд, дар наздаш истодааст(4)! Чӣ

кадар мамлакатхоро гирифт, лашкарҳои пурқувватро(2) бо сарварони(2) номдораш(2) шикаст дод, аммо Спитамен барои ӯ дастнорас(2) монд(4). Искандар аҳамияти ин хидматро мефаҳмид, вале ҳисси нафрат ба ин зан, ки хиёнаткорона(2) шавҳари худро – падари фарзандони худро кушт, боло гирифт(4). Фармуд, ки ӯро аз қароргоҳаш ронанд...

Инак, бисту се аср гузашт аз он рӯзгоре, ки Спитамени диловар баҳри озодии халқу диёри худ фидокорона(2) ҷангидааст. Корнамоии(2) ӯро душманонаш ҳам эътироф кардаанд ва он дар маъхазҳои илмӣ дунёи қадим зикр ёфтааст. Ин ҳама боиси ифтихори тоҷикон аст. Бинобар ин вори-сони имрӯза бо мақсади зинда кардани номи ӯ, ҷасорату мардонагии(2) ӯ яке аз ҷоизаҳои олии Ҷумҳурии Тоҷикистонро бо номаш таъсис додаанд (Мачалла).



- 1) Пайвандакҳои хилофӣ дар сархати аввал чӣ вазифаро адо кардаанд?
- 2) Дар сархати дуюм вазифаи калимаи *инак*, ибораи *ин ҳама* ва таркиби *бинобар ин* чист?



Дар ҷумлаи аввали сархат бунёди матлаб ифода меёбад, гӯё пайдевори бинои матлаб гузошта мешавад, ҷумлаҳои минбаъда он фикрро тавзеҳ ва интишор медиҳанд. Дар ҷумлаи якуми сархати аввал – «Шаббе, хангоми хоб...» кирдори хиёнаткоронаи ҳамсари Спитамен, дар ҷумлаҳои минбаъда муносибати Искандар ба ҳарифи шуҷоъ ва зани хиёнаткори ӯ ифода гардидааст. Дар ҷумлаи аввали сархати дуюм қаҳрамонии Спитамен пас аз сипарӣ гардидани бисту се аср хотирнишон ва дар ҷумлаҳои минбаъда муносибату қадрдонии вори-сони имрӯзаи ӯ нисбат ба фарзандони фидокори худ зикр ёфтааст. Маълум мешавад, ки дар ҳама гуна сархат ҳамин тарзи устухонбандии баёни воқеа риоя мегардад.

140. Матни зеринро ба сархатҳо ҷудо ва муайян кунед, ки дар ҳар сархат ҷумлаи аввал чӣ андешаро ифода намудааст ва ҷумлаҳои минбаъда он фикрро чӣ тарз интишор додаанд? Дар дохили ҳар сархат ҷумлаҳо бо ҳамдигар бо кадом воситаҳои луғавию грамматикӣ алоқаманд шудаанд? Чаро пеш аз пайвандаки хилофии *вале* нуқта гузошта шудааст?

Соли дигар, аввали баҳор ба Самарқанд омадам ва ба зиёрати қабраш рафтам(4). Мавсиме буд, ки сабза дар ҳар тараф сар зада ва лолаҳои шукуфта, ба қавли Пайрав, доғи ғам бар чигар зада буданд(4). Дар паҳлуи обидаи пурхашамати(2) Шоҳи Зинда(6), дар домани теппае қабри ӯ меистод. Беихтиёр(2) суханони Эраҷ ба хотирам расид, ки гуфтааст: Маскани ишқи ҷаҳон аст ин ҷо, Як ҷаҳон ишқ ниҳон аст ин ҷо(4)! Дар ин шаҳрчаи мурдагон хомӯшии мутлақе ҳукмфармо буд. Обидаҳои чандин садсолаи Шоҳи Зинда, қабрҳои атроф ва ин қабре, ки дар зераш дили хурӯшоне меҳобид, ҳама хомӯш ба назар мерасиданд. Вале Пайрав хомӯш набуд. Ӯ дар дили мо, дар дили ҳазорон хонандагонаш зинда буд, ба воситаи осори қаламиаш бо мо гуфтугӯ мекард, ба воситаи рубоби назмаш ҳиссиёти моро навозиш менамуд, ба воситаи шеърҳои ба мо рӯхбаландӣ(2) мебахшид (Р.Ҳ.).



- 1) Дар ифодаҳои *доғи ғам*, *рубоби назм*, *шаҳрчаи мурдагон* ва *ҳиссиётро навозиш кардан* кадом калима ба маънои аслӣ ва кадом калима ба маънои маҷозӣ омадааст?
- 2) Дар ҷумлаи аввали матн чаро пас аз ҳоли замони «Соли дигар» аломати вергул гузошта шудааст?

141. Байти Эраҷ Мирзоро ба дафтар навишта, аз рӯи таҷрибаи зиндагии худ ҳаттӣ маънидод кунед. Аз чизҳои дидаю шунида ё аз ҷое хондаатон мисол оваред.

142. Матнро бодикқат хонед ва мулоҳиза намоед, ки ихтилофи ду бародар аз чӣ оғоз ёфта, ҷараён гирифт ва бо чӣ анҷом пазируфт. Назари шумо ба нияту амали ду бародар чӣ гуна аст? Нақшаи ҷараёни

воқеаро тартиб диҳед ва аз рӯйи он тафсилоти воқеаро батартиб баён кунед.

Насри писари Аҳмад бар Исмоил вазифа ниҳода буд, аз амволи Бухоро ҳар соле ба андозаи панҷсад ҳазор дирам хироҷ гирд оварда, ба Самарқанд фириштад(4). Вале, азбаски аҳли Бухоро бар асари ҷангҳои паёпай(2) камбағал шуданд, амир Исмоил бар худ раво надид, ки аз мардуми бебизоат хироҷ фароҳам орад(4). Наср ҷандин бор ба талаби хироҷи Бухоро қосидон фиришод, аммо амир Исмоил ҳар дафъа бо ҳар баҳона аз ин амри бародар сарпечӣ кард ва аз ҳамин сабаб миёни ду бародар ихтилоф афтод(4).

Ҳасудони дарбори Наср ба ӯ бадгӯйӣҳо(2) карданд, ки бародараш аз иҷрои фармони ӯ сар тофта, ба муқобилаш ливои муқобилат афроштааст(4). Оташи ҳашму ғазоби Наср боло гирифт ва қасди ҷанг бо бародар кард. Моҳи раҷаби соли 272 ҳиҷрии қамарӣ (декабри 985) Наср лашкари азиме фароҳам овард ва рӯй ба Бухоро ниҳод.

Амир Исмоил аз ин иқдоми бародараш хабар ёфт ва аз сари муҳаббату эҳтироме, ки ба ӯ дошт, бо лашкариёни ӯ ба ҷанг напайваست ва аз шаҳри Бухоро берун рафт(4)...



- 1) Дар матн кадом калимаҳо бисёр такрор шудаанд ва ин дар сохтори матн чӣ аҳамият дорад?
- 2) Дар сархати аввал пайвандакҳои ҳилофии *вале*, *аммо* чӣ гуна вазифаҳоро адо кардаанд?
- 3) Дар сархати дуум сухани дарбориёни Наср чӣ тарз нақл шудааст? Онро ба тарзи дигари нақл баргардонед.



Одатан ҳодиса, воқеа, саргузашт, нақлу ривоят аз забони гӯянда – муаллиф (шахси якуми танҳо) ҳикоят карда мешавад. Мумкин аст, ки он ҳодиса ё воқеа аз забони шахси сеюм (қаҳрамони асар) баён карда шавад. Ин тарзи баёни фикрро услуби нақл меноманд (чунон ки дар повести «Ҷаллодони Бухоро» мушоҳида мешавад). Аксар нависандагон ҳикоятро аз

тасвири макон ва замон, муҳит, тасвири намуди зоҳирӣ, ҳолати рӯҳии қаҳрамонӣ персонажҳои асар оғоз мекунанд:

1. Дами бегоҳ(4). Офтоб тоҷи заррине буд бар сари кӯҳ. Вай нурҳои охиринашро аз сари деҳаву саҳро, дашту доманаи кӯҳ кашида, ғуруб мекард. Ҳар қадар ки нури офтоб хиратар мешуд, ранги осмони лочувардӣ ҳамон қадар пурсафою чилобахш мегашт(4). Аз ғуру рафта истодани офтоб малаху калтакалосҳои дашт ба ташвиш афтоданд магар ки, чир-чир овоз мебароварданд(4).

Ин манзара ба Назокат наштаю ҳаловати тозае мебахшид. Вай ҳамроҳи Шарофатхола ғовҳоро ҷӯшида шуда, акнун ба сӯи деҳа фурумада мерафт... (А.А.).

2. Ман зуд матои бисёр чи аз худ, чи аз савдогарони дигар гирифтам ва бо онҳо рафтам. Чун ба ҳарам даромадам, иморати олие дидам, пур аз нозанинсанамони фарангӣ(4). Хама хуршедликҳои моҳпайкар, хама нозукандони симинбар, хама зӯҳраҷабин ва рашки қамар. Дар он миён нозаниндилороме, нозукандоме, моҳрухсоре, охунигоҳе, мижгонсиёҳе, писталабе, симинғабғабе, мушкинмӯйе, камандгесӯе, ғунчадаҳоне, ширинкалومه... чун оби ҳаёт дар сиёҳи ниҳон гашта, дар болои нимтахте нишаста ва дигар моҳпайкарон монанди ситорагон дар гирдаш саф бафта. Лекин он подшоҳи сурату маънӣ дар айна бедимоғӣ сар ба зер афканда ва асари малол аз пешонаи ҳолаш намоён буд (Чор дарвеш).

Дар матни аввал ҳикоят аз тасвири як лаҳзаи манзараи табиат – ғуруби офтоб оғоз ёфта, сипас баёни воқеаи асар шурӯъ мегардад. Дар матни дуюм дар ҷараёни ҳикоят ҳусну ҷамоли беназири нозанинони ҳарамӣ подшоҳ тасвир карда мешавад. Пайдост, ки ба тариқи ҳикоят баён кардани фикр бо тасвири замону макон, манзараҳои табиат, ҳусну ҷамоли шахс, ҷаҳони ботинӣ вай омезиш меёбад.

Дар тасвир истифодаи тавсифот (дар матни боло: лочувардӣ, пурсафо...), такрори калима (ҳама), ба тариқи чида овардани аъзоҳои ҷумла, оғоз ёфтани тасвир аз ҷумлаҳои унвонӣ, ки макон ё замони воқеаро мефаҳмонанд (Дами

бегоҳ), бо шаклҳои замони гузаштаи наздик ё ҳикоягӣ (ғуруб мекард, хиратар мешуд...) ва гоҳе бо мақсади наздик тасаввур кардани ҳодиса ё воқеаи кайҳо гузашта бо шакли замони ҳозира-оянда ифода ёфтани хабар бештар мушоҳида мегардад.

143. Матнҳои болоро ба дафтар нависед. Ба зерӣ калимаҳое, ки такрор шудаанд ва бо ҳам таносуби маъноӣ доранд, хат кашед. Шарҳ диҳед, ки кадом ҷонишинҳо ва пайвандак дар алоқаманд намудани ҷузъҳои матн хидмат кардаанд.

144. Дар матни зерин ҷараёни баёни фикр чӣ тарз сурат гирифтааст ва дар ин бобат аз матни супориши 139 чӣ фарқ дорад? Сархатҳо ва ҷумлаҳои дохили онҳо бо ҳамдигар чӣ тарз алоқаманд шудаанд?

Дастонам дар ҳаво муаллақ меистоданд. Дил андаруни си-наам гуп-гуп(3) метапид. Хуни гарми ношинос, вале роҳатбахш тамоми вучудамро давр мезад. Бори аввал буд, ки ҳарорати сӯзону гувороеро ҳис мекардам. Аҷабам меомад. Ҳайрон мешудам(4). Дар ин лаҳзаҳо гумон мекардам, аз ос-мони баланде сарозер(2) ба замин меоям, дилам таҳ мекашид, кайфияти номаълуме танамро ба раъша меовард(4)...

Дар кафҳои кушода ва муаллақи худ ногаҳ ангуштҳои нар-му нафисеро ҳис намудам. Ин ангуштҳои ҳаётбахши(2) Зебӣ буд. Маро роҳати гуворо аз кафи даст то ноҳуни по фаро ги-рифт. Акнун аз худ беҳуд мешудам, аз қолаби ҳастӣ берун ме-хазидам(4) ...

Беихтиёр ангуштҳои латифи ўро ба лаб бурдам... (С.С.)



- 1) Дар сархати аввал пайвандаки *вале* калимаро бо калима, ҷумларо бо ҷумла ва ё чанд ҷумларо бо чанд ҷумлаи дигар алоқаманд кардааст?
- 2) Ҷаро хабари ҷумлаҳо бо шаклҳои замони гузаштаи феъл (гузаш-таи ҳикоягӣ: *меистоданд, метапид, давр мезаданд, ҳис мекар-дам...*, гузаштаи наздик: *ҳис намудам, фаро гирифт, бурдам*) ифо-да ёфтааст?

- 3) Дар сархати дуҷумҷонишини *ин* дар сохтори матн чӣ саҳм гузоштааст?
- 4) Чаро фикр бештар бо ҷумлаҳои яктаркибаи муайяншахс (...*ҳарорати сӯзону гувороеро ҳис намудам; Ҳайрон шудам...*) ифода ёфтааст?
- 5) Аломати сенукта ба чӣ маънӣ далолат мекунад ва ба сохтори матне, ки аз якҷанд сархат иборат аст, чӣ таъсир мерасонад?



Ба ақидаи А.П.Чехов, ҳодисаҳои табиатро бо тавсифҳои умумӣ ва обшуста тасвир кардан лозим нест, зеро хонанда аз чунин тасвир замон ё макони воқеаро равшан тасаввур карда наметавонад. Нависанда дар тасвири манзараи табиат бояд ба ҷузъиёт эътибор диҳад ва ягон нуктаи даркшавандаро интихоб кунад. Чунончи, шаби маҳтобро тасвир кардани шавед, нагӯед: «Шаб буд. Дар осмон пореа ҳам абр дида намешуд. Моҳи шаби ҷаҳордаҳ нурпошӣ мекард». Хонанда ин сатрхоро мутолиа намуда, ҷашм пӯшида он шабро пеши назар оварда наметавонад. Агар шумо чунин нависед: «Шаб буд. Дар назди ноаи ҷуи осӣёб шишапорае ялтирос мезад». Ё ин ки: «Шаб буд. Сае аз наздам давида гузашт, аз як паҳлуяш сояаш ҳам», шумо шаби маҳтобро на танҳо тасаввур мекунед, балки бо ҷашмони худ мебинед. Мисли ҳамин, Ҳаким Карим дар тасвири ними рӯз нагуфтааст, ки: «Ними рӯз буд. Офтоби гарми ҷиллаи тобистон рост ба болои сар омада, нурҳои гарми худро саҳоватмандона ба замин нисор мекард», балки навиштааст: «Сафедори баланди лаби ҷӯи сояи худро гум карда буд».

145. Тавсияи А.П.Чеховро ба кор бурда ба тасвири ягон фасли сол пардозед. Суҳанро чунин оғоз кунед:

Сабаб чӣ бошад, ки фасли ҳазонро зиёдтар дӯст медорам...
 Ҷиллаи зимистони қаҳратун...

Зимистон намерафт, баҳор намеомад. Барфу борон, рутубат интиҳо надошт...

Фасли баҳор буд, аммо имсол бориш ноз мекард...

Омад-омади баҳори Душанbero хеле пазмон шудаам. Ҳар баҳор, дар арафаи иди бонувон кокулакони мачнунбед баргҳои гӯшаки муш кушода, сабз мешаванд...

146. Матни зеринро ба дафтар навишта, ба зери калимаю истилоҳот хат кашед. Шарҳ диҳед, ки матн ба кадом услуби баён тааллуқ дорад, дар он маънои кадом калимаҳо бароятон равшан нест, истилоҳҳо дар кадом соҳаи илм ба кор бурда мешаванд, фикр ба воситаи чӣ гуна ҷумлаҳо ифода ёфтааст.

Дар лоиҳа дар масъалаи ҷумлаҳои пайрави ҳилофӣ гуфта шудааст, ки онҳо дар ин шаклҳо ҳам кор фармуда шаванд:

а) Гарчанде ки (агарчанде ки) вай мутахассис аст, аммо (лекин) дар ин кор ҳеҷ чиз намефаҳмад.

б) Гарчанде ки вай мутахассис аст, бо вучуди ин дар ин кор ҳеҷ чиз намефаҳмад.

Дар ин ҷо, ба фикри мо, дар сурати мавҷуд будани калимаи *гарчанде ки* дар аввали сарҷумла омадани калимаи *аммо* ё *бо вучуди ин* тамоман зиёд аст ва ба сохти ҷумла ҳалал мерасонад.

Ин гуна ҷумлаҳо дар шакли «Бо вучуди он ки вай мутахассис аст, дар ин масъала ҳеҷ чиз намефаҳмад» ё «Гарчанде ки вай мутахассис аст, дар ин масъала ҳеҷ чиз намефаҳмад» кор фармуда шаванд, беҳтар аст (Х.Ю.).



Тафовути ба тарзи муҳокима ифода ёфтани фикр аз ҳикоят ва тасвир дар ин аст, ки гӯянда ё нависанда дар ҳалли масъалае ақидаи ҳарифро рад намуда, дуруст ва асоснок будани ақидаи худро бо далелҳо исбот мекунад. Ҳангоми баҳси илмӣ одатан аввал як андеша зикр меёбад, ки моҳияти баҳсро дар бар мегирад. Он андешаро бунёди баҳс (ё тезис) мегӯянд.

Дар аввали матни боло Ҳабиб Юсуфӣ як нуктаи баҳсталаби тарзи алоқаманд намудани ҷумлаи пайрави ҳилофро бо сарҷумла чун бунёди баҳс зикр карда, намунаҳоеро,

ки дар лоиҳаи наҳви забони тоҷикӣ барои истифода тавсия шудаанд, ба ду банд (а, б) чудо карда меорад ва дар бораи онҳо мулоҳизаҳои худро баён намуда, тарзи дурусти алоқаманд намудани ҷумлаи пайрави хилофро бо сарҷумла пешниҳод мекунад. Вале муаллифи мақола нагуфтааст, ки тарзи пешниҳодкардаи ӯ чаро, аз кадом ҷиҳат ва бо чӣ далел беҳтар аст.

Чунин тарзи баёни фикр дар мақолаҳои илмӣ ва тақриз ба кор меравад.

147. Дар мақолаи илмӣ зерин чӣ гуна хусусияти матни муҳокима мушоҳида мешавад? Ҷузъи бунёд ё нуктаи баҳсноки (тезиси) матн, ақидаҳои баҳсталаби муҳаққиқони дигар, фикри муаллифи мақола, далелҳои ӯ барои исботи фикри худ ва хулоса ё натиҷагирии муаллиф кадом аст?

Балхи Бомӣ ё Балхи номӣ?

Дар оғози як ҳикояи «Гулистон»-и Саъдӣ чунин омада: «Соле аз Балхи Бомӣ нам сафар буд». Азбаски аксари котибон ва шорехони асримиёнагии «Гулистон» ва муҳаққиқону мутарҷимони замони мо мафҳуми Балхи Бомӣ ё Балхи Бомӣро наметавонанд, матлаби Саъдиро дуруст нафаҳмида, матни ҳикоятро ба салоҳдиди хеш нусхабардорӣ кардаанд(4).

Чунончи, шорехи «Гулистон» Муҳаммад Акрами Мӯлтонӣ нусхаи Саъдиро чунин таҳрир карда: «Соле аз Балх бо шомӣ нам сафар буд». Сипас дар тавзеҳи матлаб менависад: «...яъне аз Балх ба сӯи Шом бо шомӣ нам мерафтам».

Дар тамоми нусхаҳои қадимаи «Гулистон», ки ба асрҳои XIII-XIV мансубанд, «Соле аз Балхи Бомӣ нам сафар буд» сабт ёфтааст(4). Аз асри XV бинобар нафаҳмидани он, ки «Бомӣ» лақаби шаҳри Балх аст, нусхабардорону шорехон таҳрирҳои нави ин матлаби Саъдиро «эҷод» кардаанд(4).

Дар бобати он ки Бомӣ ва Бомӣ лақаби шаҳри Балх аст, муаллифони фарҳангномаю шарҳҳои мӯътабар муттафи-

канд(4). Аз чумла, соҳиби «Фарҳанги Онандроч» дар тафсири калимаи *Балх* маълумоти зеринро меорад: «Балх шахрест машхур, ки аз биноҳои салотини қадими Аҷам буда ва солҳо Лӯҳроспу Гуштосп дар он ҷо зистанд ва дар он оташкада сохта буданд ва онро Навбахор хондаанд(4). Ва ҳамчунон ки Марвро Марви Шочон (Шоҳичаҳон) гӯянд, онро Балхи Бомӣён гуфтаанд»(4).

Ҳамин тавр, бо лафзҳои *румӣ* ва *шомӣ* иваз кардани *Бомӣ*ён(4), *Балхи Бомиро Балхи номӣ* хондан(4) ва сафари Саъдиро аз Балх ба Бомӣён доништан(4) ғалатҳоеанд, ки аз надоништани лақаби Балх сар задааст(4) (А.Н.).

Л у г а т:

Шорех – шарҳдиҳанда, тафсиркунанда.

Муттафиқ – ҳамфикр, ҳамақида.

Бомӣ, Бомӣён – аз калимаи авастоии *бама* – ба маънои «дурахшон» аст.

Шом – номи қадимаи Димишқ аст.



- 1) Огоҳӣ пайдо кардед, ки на танҳо одамон лақаб доштаанд, балки баъзе шахрҳои қадима ҳам соҳиби лақаб будаанд. Бигӯед, ки боз кадом шахру кишварҳоро медонед, ки ба номи аслиашон сифати дигаре низ чун лақаб зам гардидааст.
- 2) Ҳангоми муроҷиат намудан ба манбаъҳои илмӣ ё далел овардан бар исботи фикри худ муаллифи мақола кадом воҳидҳои туфайлиро кор фармудааст?
- 3) Ақидаи муаллиф бо кадом воҳиди туфайлӣ ҷамъбаст шудааст?
- 4) Истилоҳоти матн ба кадом соҳаи илм мутааллиқ аст?
- 5) Байни сархатҳои матн ва дар дохили онҳо байни ҷумлаҳо чӣ робитаҳои маъноӣ ва грамматикӣ мушоҳида мешаванд ва онҳо бо кадом воситаҳои луғавию грамматикӣ ифода ёфтаанд?



Дар муҳокимаи илмӣ ақида бояд саҳеҳ, дақиқ ва асоснок ифода гардад. Далелҳо эътимоднок, бебаҳс ва ба дараҷаи

кофй оварда шаванд. Муҳокима бояд дар заминаи устувори мантиқи сухан сурат гирад.

Ҳангоми муҳокимаи масъала андеша батартиб ва пай дар пай баён карда мешавад. Мулоҳиза ва далелҳо бо тартиби рақам, ҳарф ё воҳидҳои туфайлии *аввалан, сониян, якум, дуум, аз як тараф, аз тарафи дигар* ва ғайра гурӯҳбандӣ карда мешаванд. Мулоҳиза ва далелҳо бояд мукамал оварда шаванд: баъд аз калимаи *аввалан* як андеша ё далел ки зикр ёфт, бояд бо калимаи *сониян* давоми фикр ҳам баён шавад. Дар интиҳои муҳокима фикр бо воҳидҳои туфайлии *ба ҳамин тариқ, ҳулоса, ҳулласи калом* ва ғайра чамъбаст карда мешавад. Ҳангоми истинод, ишора кардан ба манбаъҳои фикр таркибу ҷумлаҳои *ба ақидаи, тибқи маълумоти, чунон ки дар боло ишора кардем, ба тарзе ки сарчашмаҳо шаҳодат медиҳанд* ва амсоли инҳо ба кор бурда мешаванд.

Дар матни муҳокима ҳангоми алоқаманд намудани як ҷумла ба ҷумлаи дигар калимаю ифодаҳои *биноан, бинобар ин, аз ин рӯ, бо вучуди ин, бо ин ҳама, дар ин ҳолат, дар ин гуна мавридҳо, аз ин ҷост, ки* ва ғайра бештар дучор меоянд.

148. Матнро хонда, нуктаҳои асосии онро ба дафтар нависед. Фикр кунед, ки боз дар кадом мавридҳо ин ҷонишин барзиёд кор фармуда мешавад.

«Худ»-ҳои барзиёд

Рӯзе раиси як маҷлис барои ба овоз гузоштани таклифе гуфт: «Ҳар кас тарафдори ин таклиф бошад, дасти худро бардорад(4)». Як рафиқи хуштабъ аз нуксони ин ҷумла пай бурд ва шӯхиомез гуфт: «Рафиқон, хушёр бошед, ки дасти каси дигарро набардоред, фақат дасти худро бардоред».

Оре, сухани раиси маҷлис бемантиқ буд. Худ аз худ маълум аст, ки дар вақти овоз додан ҳар кас дасти худро хоҳад бардошт, на дасти каси дигарро(4). Бинобар ин ба таъкид овардани калимаи *худ* зарур нест...

Мутаассифона, соҳиби аслии ин хато он раиси маҷлис набуд, балки ӯ ғалати машхуреро, ки дар матбуоти мо хеле паҳн шудааст, такрор кард(4). Магар ҷумлаҳои зерин дар бемантикӣ(2) монанди гапи он раис нестанд?

Халқҳо аз империалистон(5) талаб мекунанд, ки дасти худро аз мамлакатҳои Осиё ва Африка(1) кашанд! Ў асари худро навишт (М.Ш.).



- 1) Нутқи айнан нақлшудаи сархати аввалро ба мазмунан нақлшуда баргардонед.
- 2) Ҳиссаҳои тасдиқии «оре» дар сохтори матн чӣ вазифаро адо мекунад?
- 3) Дар сархати сеюм кадом унсурҳои луғавӣ, маъноӣ ва грамматикӣ дар алоқаманд кардани ҷузъҳои матн (ҷумлаҳои пеш ва пасоманда) хизмат мекунанд?
- 4) Сабабҳои гузошта шудани аломатҳои китобатро гӯед.

149. Ҳангоми мутолиаи матни зерин бештар ба он эътибор диҳед, ки муаллифи китоби «Ҳар сухан ҷоеву ҳар нукта мақоме дорад» М.Шакурӣ барои исботи фикри худ аз манбаъҳои илмӣ чӣ тарз ғоида бурда ақидаи худро асоснок кардааст. Мазмуни матнро ба дафтар навишта, шарҳ диҳед, ки дар он кадом истилоҳҳои забоншиносӣ истифода шудаанд ва онҳо дар сохтори маъноии матн чӣ саҳм гузоштаанд:

Намуд

Калимаи *намуд* дар бисёре аз навиштаҳои имрӯза маъное пайдо кардааст, ки ба маъноӣ аслии он ҳеҷ мувофиқ намеояд. Онро бештар ба маъноӣ *навъ* ва *хел* кор мефармоянд. Чунончи, ба ин тарз:

Ин *намуди* ташбеҳ дар ғазалҳои шоир ниҳоят кам аст; *Намудҳои* алоҳидаи рустанию ҳайвонот аз байн мераванд (яъне аз байн рафта истодаанд); План аз рӯйи баъзе *намудҳои* маҳсулоти хоҷагии қишлоқ иҷро нашуд...

Дар «Фарҳанги забони тоҷикӣ» *намуд* чунин эзоҳ шудааст: 1) афт, шакл, симо, манзара; 2) намуна, тимсол. Устод Айни дар «Луғати нимтафсиلى» маънои онро *ба назар намудан* ҳисоб карда, чунин мисол овардааст: *Намуди* ин чиз хуб аст. Устод дар ҳамин луғат гуфтааст: башара – намуди берунии рӯи одам.

Намуд дар асл асоси феъли *намудан* буда, ин феъл ба маънои *нишон додан, намоён кардан ё шудан, ба назар омадан* ва ғайра истеъмол мегардад. *Намудор* ҳам аз ҳамин феъл буда, масалан, *намудор шудан* намоён гардидан аст.

Аз ин қиёс *намуд* шакли зоҳирии ҳар чиз мебошад. Бинобар ин, чунончи, дар ин ҷумла дуруст истифода шудааст: *Намуди* ҳавлӣ шаҳодат меод, ки...

Устод Айни дар мактуби кушоде, ки ба номи Д.Тоҷиев навишта буд, гуфтааст: «Вақте ки дар як забон як калима ба як маъно хос шавад, ба маънои дигар ба ҳеҷ асос кўчондан мумкин нест». Ин ҷо комилан ҳақ ба ҷониби устод аст.

150. Дар гуфтугӯи имрӯза ҳагоми сафар баъзан «Мошинаро дар ҳамин ҷо манъ кунед» мегӯянд. Феъли манъ кардан магар чунин маънӣ ҳам дорад? Аз луғатҳо истифода бурда, мулоҳизаҳоятонро нависед.

151. Матро ботааммул мутолиа кунед ва бигӯед, ки он ба кадом услуби баён тааллуқ дорад, матлаби нигоранда ҷӣ тариқа (ҳикоят, тасвир, муҳокима) ифода ёфтааст ва барои муассир баён кардани мақсад кадом воситаи услубии забон истифода шудааст:

Мо басо мушоҳида кардаем, ки дар тӯйҳо, маъракаҳо, нишастҳо, маҳфилҳо, чашнҳои солгиреҳ ва ҳоказо асосан шоирон, нависандагон, рӯзноманигорон, муҳаррири рӯзномаи шаҳр ё ноҳия, муаллимони забон ва адабиётро «дар гап усто» гуфта соқӣ интиҳоб мекунам, на муаллими химия ё физикаро... Чаро? Чаро дигарон «дар гап усто» не? Чаро раиси колхоз, ки аз ҳама иҷрои бекамукости планро талаб мекунад, наметавонад дар тӯйи узви колхозии худ соқии маърака бошад? Чаро ӯ барои талаби иҷрои план сухан меёбад, аммо

дар рӯзи шодӣ ҳарфе гуфта наметавонад? Сабаб ин чост, ки қисме аз зиёиён бо ҳама дониши ихтисосӣ одамони хушканд, маъракаорой аз дасташон намеояд, Сухане бар сухане наметавонанд зам бикунанд, дар ҳолатҳои муайян хушгӯӣ, ҳозирҷавобӣ, байтгӯӣ, шахдрезӣ ва ширинадой карда наметавонанд (Л.Ш.).



- 1) Калимаи *солгиреҳро* шоир ба чӣ маъно кор фармудааст?
- 2) Чаро дар аъзоҳои ҷида пасвандҳои *-ҳо* ва *-он* (*-гон*) такрор шудаанд?



Саволи риторикии чунин тарзи пурсиш аст, ки дар он мақсади саволдиҳанда аз мусоҳиб чизеро пурсида доништан нест, балки ба воситаи оҳанги пурсиш матлаби худро таъсирбахш ифода кардан аст. Ин гуна ҷумлаҳои саволиро ғайриаслӣ ҳам мегӯянд. Матлаб аз «Чаро?» ин аст, ки на ҳамаи аъзои ҷомеа, ҳатто зиёиён маърифати баланд, ҳунари суханварию маҳфилоройӣ доранд. Агар фикр чунин баён шавад, муассир ва пурҷозиба намебарояд. Бинобар ин дар матни боло шоир аз ҷумлаҳои саволи риторикии чун воситаи муассири наҳвӣ ғоида бурдааст.

Ғоҳе гӯянда ё нависанда ҳангоми муҳокимаи худ ба худ чанд фикрро пай дар пай бо оҳанги савол баён намуда, дар охир ба он пурсишҳо худ ҷавоб медиҳад. Ин ҳам яке аз имконоти услубии наҳви забон аст, ки бо мақсади таъкиди фикр ва ифода намудани ягон эҳсосоти мусбат ё манфии худ ба кор мебаранд. Чунин воситаҳои муассири наҳвӣ бештар дар асари бадеӣ ва баъзе жанрҳои рӯзноманигорӣ истифода мешаванд. Намунаи хуби ба кор бурдани ин усули таъкиди фикр мисоли болост.

152. Ба аломатҳои ист ва задаи мантиқӣ риоя намуда матнро бурро қироат кунед. Бигӯед, ки он ба кадом услуби баён тааллуқ дорад ва

муаллиф дар он аз кадом имконоти услубии ифодаи муассири фикр истифода бурдааст?

– Ўй ясавул! Гапатро дониста зан! Мо дузд шуда хонаи киро задем, бузу гӯсфанди киро бурдем, ба зану фарзанди кӣ бо чашми бад нигоҳ кардем?... Дузд касест, ки бебоис ба хонаи мардумони бекас пахш карда медарояд! Дузд касест, ки бечораи беярокро ба даст дароварда, ба сараш шамшер мекашад ва ба синааш милтиқ мениҳад! Дузд касест, ки мардумони бечораи ба кори худ машғулро бесабаб мебандад, мебарад, мезанад, мекушад! Дузд касест, ки на танҳо моли фақиронро мегирад, балки зан, фарзанд, номус ва обрӯи бечорагонро ҳам поймол мекунад!... Агар ҳанӯз ҳам кӣ будани дузд ро надониста бошӣ, шунида мон, ки худи ту дузд, амлоқдорат дузд, ҳокимат дузд, вазират дузд, қозию раисат дузд! Шунидӣ?! (С.А.)



- 1) Калимаҳои *ясавул*, *амлоқдор*, *қозӣ*, *шамшер* чӣ гуна обуранг (услубии гуфтугӯӣ ё китобӣ, ҳиссии мусбат ё манфӣ, замон, маҳал) доранд ва дар матн бо чӣ мақсад кор фармуда шудаанд?
- 2) Кадом калимаҳо дар забони имрӯза маънои нав пайдо кардаанд?
- 3) Ибораи *бо чашми бад нигоҳ кардан* чӣ гуна воҳиди забон аст ва чӣ маъно дорад?
- 4) Ҷонишини *худ* ба маънои нафсӣ (соҳибӣ) омадааст ё барои таъкид?
- 5) Бандакҷонишини шахсия соҳибии *–ат* (дар калимаҳои *амлоқдор*, *ҳоким*, *вазир*, *қозию раис*) чӣ гуна обуранги ҳиссӣ зоҳир кардааст?



Маънои луғавии калимаи *тахрир* навиштан ва озод кардани ғулом, вале маънои истилоҳии он дар журналистика ва соҳаи нашриёт ихтисор ё илова кардан ва ислоҳ намудани нуқсонҳои матн аст. Муҳаммад Ғазолӣ дар «Насихатулмулук» навиштааст: «Ва чун нома нависӣ, пеш аз он ки бинавардӣ (лӯлавор бипечонӣ), фуруҳон, он гоҳ бинавард, то гар хатое бошад, онро андарёфта ояд. Ва ҷаҳд бояд кардан, то сухан

кӯтоҳ буваду маъно дароз ва сухан дубора навишта нашаваду аз алфози гарон парҳез кунад, то сутуда (таърифзеб) бувад». Ҳар чизи навишта умри дароз мебинад ва аз соҳибқалам масъулияти бештар талаб мекунад. Мӯҷазбаёни ҳам осон мурасар намегардад. Бинобар ин нависандагон матни асарҳои худро борҳо хонда, «қалам мезананд», то ки сухан кӯтоҳ, пурмазмун, бенуксон ва пухта барояд. Чунин ҳислатро дар худ парваридан ба ҳар фарди бамаърифати ҷомеа воҷиб аст.

153. Матнхоро муқоиса намуда, муайян кунед, ки нависанда ҳангоми таҳрири онҳо кадом калима ё ибораро ихтисор ё бо калимаю иборати дигар иваз намудааст. Мулоҳиза кунед, ки Ҳаким Карим чаро маҳз ҳамина тарзи баёро салоҳ дониста буд.

1. Ҳоло вай гапашро тамома накарда буд. Ба аъзои бада- нам ларза даромад. Худам ҳам надониста мондам, бо са- дои баланд ва ба назар даб- дабанок:
– Чӣ?! – гуфтам.

Ҳоло вай гапашро тамома накарда буд ки, ба аъзои ба- данам ларза даромад. Худам ҳам надониста мондам, бо садои баланд:
– Чӣ?! – гуфтам.

2. Номи ин қишлоқ ба ҳудаш мувофиқ намеомад ва фақат дар он ду хона буд ва он ду хона ҳам монанди бум дар нӯги кӯҳ танҳо меистод, гӯё посбони абадии ин пирияхҳои қуҳансоли Зарафшон буд.

Номи ин қишлоқ ба ҳудаш мувофиқ намеомад: дар он фақат ду хона буд, ки монанди ду бум дар нӯги кӯҳ меистод, гӯё посбони ин пирияхҳои қуҳансоли Зарафшон буд.

3. Ин хат ҳақиқати талх аст. Агар Шумо ҳақиқатро дӯст дошта бошед, марҳамат карда талхашро низ ҳазм кунед.

Ин хат барои шумо ҳақиқати талх аст. Марҳамат карда ин талхиро ҳазм кунед.

4. Гӯё ӯ – зани чавон ба пира- Гӯё ин зани чавон ба пираза-
зани беимдод мубаддал гар- не мубаддал гардид ва маҷо-
дид ва мадори даҳанкушоиро ли даҳанкушоӣ надошт.
надошт.

154. Ҷумлаҳоро бодикқат хонед ва муайян кунед, ки кадом калимаҳо барзиёд ё ғалат кор фармуда шудаанд. Ҷумлаҳоро ислоҳ карда ба дафтар нависед.

1. Ва дигар заминае, ки барои ҷалби сармоя мусоидат карда метавонад, ин мавҷудияти захираҳои меҳнатӣ ва дараҷаи таҳассуси онҳо мебошад. Аксари мутахассисоне, ки дар корхонаҳои саноат кор мекунанд, онҳо дар Тоҷикистон зиндагонӣ мекунанд. 2. Қаблан дар Тоҷикистон як қарори ҳукумат қабул шуда буд... Мутаассифона, ин қарор ҳалли ҳудро наёфт. 3. Агар имкон мебуд, дар хона барои шумо навоҳои дӯстдоштаи ҳудро ба самъатон мерасондам. 4. Коллективҳои ҷуртаҷриба на фақат ба зудтару хушсифат коштани пахта ва дигар зироат, балки инчунин ба самаранок истифода бурдани сарвати халқ – замин бештар диққату эътибор зоҳир менамоянд. 5. Инсонро бо дӯсту ҳамнишинаш мешиносанд, зеро дӯст дар рӯҳияи инсон таъсири бисёр зиёд дорад. 6. Сиёҳ шудани зери ҷашмон сабабҳои ҳудро дорад. Ва агар касе ба шумо гуфта бошад, ки он натиҷаи бемории дил аст, пас ӯ ғалат кардааст. 7. – Бибӣ, оҷаам чӣ хел зан буд? – Ҷони бибӣ, оҷаат хушрӯй, базеб, зебо буд. 8. Хоҳонам, ҳамеша болои сари ҷавонон осмони беғубор ва офтоби ҷур- ҷур шӯълаафкан бошад (Рӯзнома).



1) Дар матнҳои 1, 6 пайвандаки **ва** бамавҷеъ кор фармуда шудааст?

2) Дар ҷумлаи 5 истеъмоли пешоянди **бо** дуруст аст?



Баъзе шахсони дурандешӣ аҳли маърифат аз ҷавонӣ ҷунин мекардаанд: ҳар андешаи аз касе шунида ё аз ҷое хондашонро дар дафтари хотира ё varaқчаҳо мухтасар қайд карда, ба даруни лифофае андохта, ба рӯи он номи мавзӯро менавиштаанд. Баробари сипарӣ гардидани солҳо даруни он лифофаҳо ҳам пур шудан мегирифтааст. Ҳар гоҳ дар ягон мавзӯ чизе навиштани ё дар ҷое суҳанронӣ кардани шаванд, пеш аз ҳама, он лифофаро кушода, маълумоти он varaқчаҳо хонда, дар мақола, маъруза ва ё суҳанронӣ истифода мекардаанд.

Ба мактабиён ҳам лозим меояд, ки мӯҳтавои асосии дарси назарино ба тариқи фишурда (тезис) ё натиҷагирӣ (конспект) бинависанд. Ин заҳмати андак самараи бобаракат дорад: фикр ба масъалаҳои дигар парешон намешавад, диққат ба мавзӯи дарс ҷалб мегардад, майна ба ҷустуҷӯ мебарояд, саволҳои нав ба нав пайдо мешаванд, аз муаллим мебарсад, дарс ғаёб ҷараён мегирад...

Фишурда номи фасл ё сарлавҳаҳои ҷизи мутолиашуда нест, балки нуктаҳои аз ҳама муҳими масъала аст, ки мухтасар аз забони худ ё айнан дар ноҳунак навишта, дар маърузаи илмӣ ё реферат барои тасдиқи фикри худ ба сифати далел оварда мешавад.

Маърузаи илмӣ бо мадади муаллим аз тарафи хонанда навишта мешавад. Муаллим мавзӯи маъруза ва номгӯи асару мақолаҳои илмиро пешниҳод мекунад ё худ хонанда мавзӯро интихоб намуда, ба ҷустуҷӯи маводи илмӣ ва мутолиа мебардозад. Баъд аз фароҳам овардани мавод нақшаи маърузаро тартиб дода, аз рӯи он ба навиштан шурӯъ мекунад. Баъди анҷоми кор матни маърузаро бодиққат хонда, таҳрир мекунад. Маъруза дар маҳфил ё ҷамъомадҳои илмӣ хонда мешавад. Ба ҳамин минвол ғаёбияти мустақилона маъруза, мақола, реферат ва тақриз навиштан оғоз мегардад. Ҳамаи адибон, рӯзноманигорон ва олимони кори илмӣ эҷодиро ҳамин тавр оғоз кардаанд.

155. Корро аз натицагирии (конспект кардани) дарси адабиёт ё таърих шурӯъ кунед. Ҳангоми қайд намудани нуктаҳои асосии мавзӯи дарс чанд савол омода карда, дар охири дарс аз муаллим пурсед. Таваҷҷӯҳи устод ба шумо бештар мегардад.

156. Ба ду савол ҷавоб нависед:

1. Чӣ зарурат пеш омад, ки инсон бояд табиатро эҳтиёт кунад?

2. Чӣ зарурат моро пеш омад, ки Қонуни забонро қабул кунем?

Ҷавобҳоро ба тариқи маъруза ё як гузориши мухтасари илмӣ тайёр карда, дар ҳузури ҳамсабақон хонед.

157. Матро бодикқат хонда, муқаррар кунед, ки он ба кадом услуби баён тааллуқ дорад ва ҳадафи асосии муаллиф чист. Андешаҳои худро дар ин бобат ба тариқи тақриз нависед.

Шайхурраис овардааст, ки дар овони ҷавонӣ китоби «Мо-баъдутабиат»-и Арастуро чиҳил бор хонду матни онро азбар кард, бо вучуди ин нафаҳмид, вале қаноат накарду шарҳи Форобиро ба даст овард ва ғаразҳои Арасту барояш ошкор шуд. Барҳақ, мо нобиға Сино нестем, ки як китобро чиҳил бор хонем. Аммо инсоф кунед, мо ҳам одамом ва боз даст бар синаҳо мекӯбем, ки Сино ҳаммиллати мост, шаъну шарафи мост, обрӯю ифтихори мост. Чаро дасту остин барзада ақаллан як бор як китоб намехонем ва чун калимаеро нафаҳмидем, шикоят меоварему лек ба фарҳангҳо назар намеандозем? Агар назар меандохтем, «Фарҳанги забони тоҷикӣ» (дар ду ҷилд, 1969) – бузургтарин лугатномаи забони аҳли Ачам – даҳҳо сол чанг задаю мағор баста дар дӯконҳо хоб намерафт. Оё ин фарҳанг танҳо барои фарҳангиён ва фарҳангпарастон аст? Оё дӯст доштани фарҳанг фақат хоси гурӯҳе аз мардум аст? Оё забони тоҷикӣ танҳо забони модари Муҳаммадҷон Шакурӣ, Лоик, Бозор Собир аст? Оё забони модар ва забони модарии ҳамаи мо нест?

Масъалаи бузургдошти забони модарӣ масъалаи ҳаёту мамоти миллат аст. Забони модариро бузург надошта, чӣ сон метавон зодмандон (волидон)-ро бузург дошт? Чӣ сон метавон таърихи миллат ва азизону номдорони варо бузург дошт? Миллате, ки забони модариашро тавоно намесозад, пос намедорад ва азиз намешуморад, маҳкум ба завол ва нестист (Фотеҳ Абдулло).



Истилоҳи **такриз** дар фарҳанг ба маънои баҳо додан ба навиштаҳои касе тафсир шудааст. Такриз ба асар, мақола ва тадқиқоти илмӣ навишта мешавад. Дар он ҳам ҷиҳатҳои хуб, ҳам нуқсону норасоиҳои он зикр меёбад.

Аннотатсия маълумоти мухтасар дар бораи мақола ё китоб аст. Он аз чанд ҷумла иборат буда, масъалаҳои асосии мундариҷаи мақола ё китобро дар бар мегирад. Чунончи, маълумотномаи китоби М.Шакурӣ «Ҳар сухан ҷоеву ҳар нуқта мақоме дорад» дар паси нахуствараки китоб ба тарзи зайл омадааст:

Маданияти баланди ҷамъият ва пешрафти маънавии онро бидуни забони иқтидорманде тасаввур наметавон кард. Ҳастии таърихӣ халқ ва ҷустуҷӯҳои бардавоми маънавии ӯ дар оинаи забон акс андохтааст. Пас ин оинаро тозаву беғубор бояд нигоҳ дорем, то ҳастии маънавии худро аз он бинем ва барои такмили худ кӯшем.

Чунинад андешаҳои муаллифи ин китоб доир ба масъалаҳои забон ва тарзи баён.

Маълумотномаи китоби Мирзо Турсунзода «Ошёни баланд» чунин аст:

«Ошёни баланд» гулдастаест аз ҷаманистони табъи саршори Шоири Халқии Тоҷикистон Мирзо Турсунзода. Шоир дар шеърҳои одамонро васф менамояд, ки бо меҳнати қаҳрамононаи худ сарвату забони кишвари азизашро афзун мегардонанд.

158. Мулоҳиза кунед, ки магар маълумотномаҳои боло мӯҳтавои асосии китобҳои М.Шакурӣ ва М.Турсунзодаро пурра инъикос мекунад. Агар навиштани маълумотномаи он китобҳоро ба шумо мефармуданд, чӣ вариантҳо пешниҳод мекардед?

159. Ба як-ду китоби дарсӣ ва ба ягон асари бадеӣ, ки мутолиа кардаед, маълумотнома нависед.

УСЛУБШИНОСӢ ВА ҲУСНИ БАӢН ЧИРО МЕОМУӢЗАД?



Услубшиносӣ як соҳаи илми забон аст. Вай бо мафҳумҳои забони маданӣ ва забони адабӣ алоқамандӣ дорад.

Забони маданӣ забони халқест, ки ба пояи баланди тамаддун расида, мақоми забони давлатиро соҳиб шуда бошад. Вай заминаи таълими мактабист ва забони нисбатан пойдор буда, дар тамоми қаламрави маҳалли муайян интишор меёбад ва шеваҳои фаро гирифта, ҳазм мекунад.

Забони адабӣ ё меъёрӣ (забони қолабӣ ё стандартӣ) забонест намунавӣ ва ба маром даромада. Меъёрҳои он бебаҳс буда, риояи онҳо барои ҳамаи соҳибзабонон ҳатмист. Забони адабӣ ба лаҳҷаҳову забони авом муқобил гузошта мешавад.

А.П.Чехов чунин мешуморад: «Барои ҳар фарди бамаърифат бемаънӣ ҳарф задан мисли айбест, ки кас хондану навиштани натавонад».

Ҳадафи услубшиносӣ ин аст, ки ба соҳибзабонон нозуқиҳои забони модаринашро ёд дода, ба онҳо ҳунари беғалат ва шево хаттӣ ё шифоҳӣ ифода кардани фикрро омӯзад. Як мисол: Саодат башаст номаро кашида гирифта, бетоқатона, бо дастони ларзон давомашро хонд. Дар ин ҷумла зоҳиран ягон калима ғалат нест, сохти ҷумла ҳам нуқсон надорад. Вале нигоранда «номаро башаст кашида ги-

рифта» гуфтааст. Агар вай медонист, ки маънои нозуки феъли *рабудан* ҳамон амал (башаст кашида гирифтан) аст, ба ҷойи як калима азоб кашида се калимаро кор намефармуд.

Аён аст, ки аз чунин нозукиҳои маъноӣ сухан на ҳама, ба хусус ҷавонон, огоҳии комил доранд. Аз ҳамин сабаб услубшиносӣ ва ҳусни баёнро омӯхтан ба ҳар фарди ҷомеа воҷиб аст.

Ҳусни баён ё маданияти сухан (культура речи) низ як соҳаи илми забон буда, ҳадафи он дар амал ҷорӣ намудани меъёрҳои забони адабии муносири тоҷик ва услубҳои он дар бобати талаффуз, навишт ва истифодаи вожаҳо, қоидаҳои калимаю шаклсозӣ, ибораву ҷумлабандӣ аст. Ҳусни баён ба соҳибзабонон ёрӣ медиҳад, ки аз забони модариашон беғалат ва моҳирона ғоида бурда, бад-ин васила савияи забондонӣ ва маҳорати суханварии худро такмил диҳанд ва онҳо нагузоранд, ки ин сарвати бебаҳо, ки аз гузаштагонӣ худ ба мерос гирифтаанд, осеб бинад.

Забон вазифаи худро чун василаи мубодилаи фикрии одамон ду тариқа: шифоҳӣ ва хаттӣ адо мекунад. Дар ҳар ду тарзи ифодаи фикр чунин вожаҳо таъбирҳои фаровон истифода мешаванд, ки доираи васеи истеъмол дошта, ҳам дар гуфтору ҳам дар навиштор маъмулу маъруфанд. Онҳоро унсурҳои умумиистеъмоли забон меноманд. Чунин калимаҳо мафҳумҳои ашё, аломат, амалу ҳолатро ҳолисона ё бегаразона ифода мекунанд:

Ду рухсорат гул асту мижаат хор,

Халад хори гулат бар ин дили зор (Лохутӣ).

Дар ин байт калимаҳои *ду, рухсор, мижа, дил, гул, хор, зор, халидан* доираи васеи истеъмол доранд, дар гуфтору навиштор ба кор бурда мешаванд. Калимаи *рухсор* аз муродифи *рӯй* бо тобиши маъно ва обуранги ҳиссии мусбат фарқ мекунад. Рухсор на тамоми рӯй, балки як ҳиссаи болоии он аст, ки сурхии онро шоир ба ранги гули садбарги сурх монанд кардааст. Агар калимаи *рӯй* мафҳумро ҳолисона ифода кунад, дар *рух* (*рухсор, рухсора*) муносибати мусбати шоир низ ифода ёфта-

аст. Дар ду рухсор ҳусни табиии инсон таҷаллӣ мегардад, бинобар ин шоирон онро бештар ба маъшуқа нисбат медиҳанд.

Мисоли дигар:

Ду ҳамсои нав – Ҳайити *дароз* ва Саиди *пакана* – дар кафои бинои чорашёна бўрё барин – бўрё барин замин чудо карда, аторфи онро бо симхор печонданд.

Дар ин матн сифатҳои *дароз* ва *пакана* ба ҷуз мафҳуми аломат (баланду пасти қад инсон) сарбории маъно доранд, ки он муносибати ғўяндаро ба шахс (ҳамсоияҳои нав) ифода мекунад. Он сарбории маъноро дар услубшиносӣ обурани ҳисси калима меноманд. Баҳои ғўянда ё обурани ҳисси калима мусбат ё манфӣ мешавад. Сифати *пакана* обурани ҳисси манфӣ дорад. Сифати *дароз* аслан калимаи мӯътадилмаъно буда (чунончи, арғамчини *дароз*), дар ифодаи баландии қад инсон обурани ҳисси манфӣ пайдо кардааст.

Дар калима обурани замон (гузашта ва имрӯза), маҳал (мавзеи зисти одамон), обурани иҷтимоӣ (хоси ғуруҳҳои ҷудогонаи ҷомеа) низ инъикос меёбад: *муллобача* – *студент* – *донишҷӯ*, *ангушт* – *чилик* – *лелак*, *пул* – *малах*.

УСЛУБҲОИ ЗАБОН



1. Услубиёти забон дар бораи чӣ баҳс мекунад?
2. Забони ғуфтуғу ва забони хаттӣ (китобӣ ё адабии китобӣ) ду услуб аст ё ду тариқа вазифаи ҳудро адо кардани забон?
3. Забони хаттӣ чӣ тарз ба вучуд омад?
4. Байни шифоҳӣ ва хаттӣ ифода кардани фикр чӣ гуна фарқҳо вучуд доранд?
5. Услубҳои баён кадоманд?
6. Услуби бадеӣ аз дигар услубҳои баён чӣ фарқ дорад ва хусусияти луғавию грамматикӣ он чист?
7. Услуби рӯзноманигорӣ (публисистика) чист ва чӣ хусусияти луғавию грамматикӣ дорад?
8. Услуби расмӣ (корғузорӣ ё дафтардорӣ – конселярӣ) чист ва чӣ хусусияти луғавию грамматикӣ дорад?

9. Услуби илмӣ чист ва ду шохаи он – илмии оммавӣ ва илмии тадқиқотӣ аз ҳамдигар чӣ фарқ доранд?
10. Услуби муошират аз дигар услубҳои баён чӣ тафовут дорад?



Маълум аст, ки забон дар марҳалаи аввали пайдоиш шифохӣ (гуфтугӯӣ) буд. Баъд аз пайдо шудани хат тадриҷан байни гуфтору навиштор тафовут ба вучуд омадан гирифт ва бо мурури замон дар натиҷаи рушди маънавии ҷомеа он фарқ фузунтар гардида, тарҳи забони гуфторӣ ва навишториро гирифт.

Мубодилаи шифоҳии фикр одатан ба тариқи муколима (диалог) сураат мегирад. Дар муколима оҳанги гуфтор: наво (пасту баландшавӣ), суръат ё тамдид (вақте, ки дар талаффузи ягон порчаи овозӣ сарф мешавад), танфис (ист ё қатъ шудани талаффуз бинобар эҳтиёҷоти нафасгирӣ), кувва (ки барои талаффузи овозҳо сарф мешавад), танин (сифати талаффузи овозҳо), задаи таъкид хоси табиати нутқ ё гуфтор буда, аҳамаияти хоса касб мекунад.

Мутакаллим оҳанги гуфторро тағйир дода ба мазмуни ҷумла тобишу ҷилоҳои нав ба нави маъноӣ медиҳад, муносибат ва эҳсосоти худро нисбат ба фикри баёншаванда ифода мекунад. Забони хаттӣ дар ифодаи фикр аз ин имконоти муҳими нутқ камтар бархурдор мегардад, зеро он чанд аломати китобат олами рангоранги оҳанги гуфторро пурра ифода карда наметавонад.

Дар нутқ илова бар овоз ва оҳанг воситаҳои ёвари ғайризабонӣ ҳам истифода мешаванд, ки ҳаракатҳои кинетикӣ (имомо ишора) ва мимикии ҷашму абру, ҷабин, лабу даҳон аз ҷумлаи онҳост. Муҳит, вазъият, авзои мусоҳибон дар ҳангоми сӯҳбат ё, бо таъбири дигар, ҷараёну мароми сухан низ ба равшан ифода кардани мақсад ва эҳсосоти ғӯянда, зинда ва таъсирбахш баромадани нутқ мадад мерасонад. Ҳамин гуна воситаҳои овозию ғайриовозии лаҳзаҳои гуфтор имкон медиҳад, ки дар нутқ баъзе калимаю ибораҳо ихтисор гар-

данд, фикр бо ҷумлаҳои нопурра ва ҳатто нотаом ифода ёбад:

Хиромон ишора намуд, ки Иброҳимҷон наздиктар нишинад.

– Акаам мегӯяд, ки ба шумо паспорти нав гирифта додааст. Бо фамилияи нав. Рост?

Хиромон бо тасдиқ сар ҷунбонид.

– Духтур таъин кардааст, ки паст-паст гап занам, – гуфт ӯ.

Иброҳимҷон ба беморони бистарии палата, ки ҳар кадоме ба ҳоли худ буд, назаре афканд ва гуфт:

– Боз беҳтар. Яъне ман гуфтани, ки...

– Фаҳмо, Иброҳимҷон. Гӯед, ки ба шумо чӣ шуд?

– Ҳеҷ. Ба ҷойи коратон омада, маноракрани чаппагардонро дида гумон кардам, ки... Хиромон, ман бе шумо мемурам... Гуфта будам-ку, дилам ким-чӣ хел суст шудагӣ (Ф.М.).

Азбаски чараёни нутқ фурсати бамулоҳиза интиҳоб карда гирифтани калима ва мувофиқи талаботи фикр сохтани ҷумла намедихад, табиист, ки хангоми гуфтор баъзан суҳанҳо такрор ва бемавқеъ кор фармуда мешаванд, ҷойи аъзоҳои ҷумла тағйир меёбад, ҷумлаҳо ноқис, ҳатто бемантиқ мебароянд.

160. Матни зеринро бо матни супоришҳои 146, 147 ва 157 муқоиса карда, бигӯед, ки магар дар ҳар се матн ҳам ҳадафи муаллифон дар бобате иттилоъ ё маълумот додан нест. Вале дар кадом матнҳо ҷанбаи талқин намудани фикре, ташвиқи тарғиб кардани он, ба хонанда таъсир расондан, ўро ба амале водор намудан қавитар ифода ёфтааст?

Доктор Саидмуҳаммади Акрам, устоди забони форсии Донишгоҳи Панҷоб дар хусуси қисмати забони форсӣ дар сарзамини пурвусъати Ҳинд дар асрҳои XIII-XIX дар «Иқбол дар роҳи Мавлавӣ» ном китобаш навиштааст:

«Забоне, ки барои аъсори мутаволи (асрҳои тӯлонӣ) забони расмии кишвар буд, забоне, ки ёд гирифтани он мучиби ифтихор ва мубоҳот (сарфарозӣ) шумурда мешуд, забоне, ки азизтар аз забони мазҳабӣ ба шумор мерафт, забоне, ки аз за-

бони модарӣ ҳам ширинтар пиндошта мешуд, забоне, ки забони шеър буд, забони завқ буд, забони дил буд ва забони рӯҳ буд, дар диёри худ ғариб, аҷнабӣ ва ношинос гардид. Ин достонест ғамангез ва риққатафзое, ки қалам бар он мегирияд».



Дар матнҳои супоришҳои 146 ва 147 матлаб бо услуби баёни илмӣ, вале дар матни супориши 157 бо услуби баёни илмии оммавӣ, ки ба сабки рӯзноманигорӣ созгор аст, ифода меёбад.

Дар ин услуби баён калимаҳои адабии умумиистеъмол, унсурҳои луғавию фразеологӣ забони адабии гуфтугӯ (*овони ҷавонӣ, даст бар сина кӯфтан, дасту остин барзадан*), истилоҳоти сиёсӣ иҷтимоӣ (*миллат, ҷаммиллат*), дар ифодаи мафҳумҳои илмӣ як миқдор истилоҳ (*матн, шарҳ, фарҳанг, луғатнома, забон, забони модарӣ*) ба кор бурда мешавад. Баёни фикр ба тариқи хабар додан ё нақлу ривоят сурат мегирад. Рушди маънавии ҷомеа рӯзноманигорро водор месозад, ки барои ифодаи мафҳумҳои тоза мудом дар ҷустуҷӯи калимаю истилоҳоти нав бошад (*фарҳангиён, фарҳангпарастон*) ё ба калима, истилоҳ ва таъбирҳои маъмул таҷдиди назар кунад (*зодманд* ба ҷойи *волидайнӣ* арабӣ). Мақсади муаллифи мақола дар қолаби ҷумлаҳои соддаи тафсилӣ, пурра ва ҷумлаҳои мураккаби начандон сертаркиб ифода меёбад. Бо мақсади талқини андеша ва таъсир расонидан ба шунаванда аз воситаҳои муассири наҳвӣ: мурочиат ба хонанда (*инсоф кунед, мо ҳам одадем*), такрори баъзе аъзоҳои ҷумла (такрори муайянкунандаи соҳибии *мо* дар таркиби хабари номӣ: Сино ҳаммиллати *мост*, шаъну шарафи *мост*, обрӯю ифтихори *мост*), саволи риторикӣ (*Оё ин фарҳанг танҳо барои фарҳангиён ва фарҳангпарастон аст?*...)

Матни охирин, ки бо сабки нигориши забони муосири форсӣ навишта шудааст, як миқдор калимаю истилоҳоти ба ҷашми хонандаи тоҷик ноошно, ба мисли *аъсори мутаволӣ, мувоҳот* ба кор рафтааст. Вале ғараз аз ифодаҳои маҷозии

забони завқ, забони дил, забони рӯҳ, қалам бар он мегиряд, так-
рор ба такрор омадани забони... чозибанок ифода намудани
матлаб ва таъсир расонидан ба хонанда аст. Ин ҳама
воситаҳои луғавию маъноӣ ва грамматикӣ муассир баён
кардани мақсад аломатҳои сабки рӯзноманигорист.

**161. Адибон бо мақсади воқеӣ тасвир намудани муоширати одамон дар
муколамаи қаҳрамону персонаҳои асари худ аз унсурҳои забони
зинда истифода мебаранд. Дар матни зерин чӣ гуна хусусиятҳои за-
бони гуфтугӯ мушоҳида мешавад?**

– Момаи Гулбону! Ҳо, момаи Гулбону!

– Э, бача, кистӣ? Ку биё, ранги рӯта бинам, – аз хона овоз
дод кампир.

– Мо тӯй дорем. Боз нагӯед, хабар накард...

– Тӯй дорен? Муборак бошад!... Бачаи кистӣ?... Чашм на-
расад, деҳамон шаҳр вори калон шудааст. Баъзе бачаҳоро та-
моман намешиносам-е.

– Маро нашинохтӣ, мома? О ман—писари Латифи пода-
бон...

– Эъ, Хуршедӣ? Ай Худо чашмома бигира-е. О ту набераи
худам-ку... Момат пири фартут, фаромӯшхотир шудааст...
Ҳоли ба доди мо бирасӣ, чӣ будани балои пирира мефаҳмӣ,
масҳарабоз! (А.С.).



Дар гуфтугӯ бештар калимаю ифодаҳои халқӣ, лафзҳои
шевагӣ, калимаю истилоҳоти касбу кори гуногун, суҳанҳои
дурушти кӯчагӣ (ҳақорат, дуои бад), калимаю ифодаҳои бего-
на, ки ба меъёри забони адабӣ мутобиқ нестанд (варваризмҳо:
астановка, абед кардан, эгзамин супоридан...) ва ғайра ба
кор бурда мешаванд. Дар матни боло ифодаи мардумии *ба*
доди мо бирасӣ – ба синни мо бирасӣ, талаффузи ғайриадабии
калима: *мома* – момо, *ҳоли* – холо; унсурҳои грамматикӣ: *ран-*
ги рӯта – ранги рӯятро, *тӯй дорен* – тӯй доред, *деҳамон шаҳр*
вори – деҳаамон шаҳр барин, *Худо чашмома бигира-е* – Худо

чашмхоямро бигирад-е, *балои пирира* – балои пириро омада-аст. Чунин унсурҳои ғайриадабӣ барои фардӣ кардани суҳан-ронии пиразан ба кор бурда шудаанд. Нависанда ин корро хеле эҳтиёткорона кардааст, то ки баёни фикр барои кулли хонандагон фаҳмо бошад ва забони адабӣ осеб набинад.

Забони гуфтугӯ аз ҷиҳати истифодаи унсурҳои шаклӣ (морфологӣ) ҳам фарқ мекунад. Чунончи, маънои ҷамъи исмҳо бештар бо ёрии пасванди *-ҳо*, дараҷаи олии сифат бо таркиби *аз ҳама* (*аз ҳама калон*, на *калонтарин*) ва такрори сифат (*калони калон*), шахси якуму дуёми ҷамъи ҷонишинҳо бо шаклҳои *моён* (*моҳо*), *шумоён* (*шумоҳо*) ифода меёбад. Аз қабилӣ *кор карда ғаштааст*, *навиштан дорад*, *омада монд* феълҳои таркибӣ, ки маъноҳои грамматикӣ давомнокӣ ва мутлақияти амалро мефаҳмонад, низ бештар дар забони гуфтугӯ истифода мешаванд. Ба шакли кӯтоҳ талаффуз шуда-ни феълҳои таркибӣ низ хусусияти лаҳҷаҳои забони тоҷикӣ: *рафта* истодаам – *рафсодиям* (Хучанд, Конибодом, Сӯх, Риштон), *рафсосиям* (Исфара), *рафтесам* (Балуч), *рафсиям* (Шурмашк, Пасруд, Пинён), *рафсем* // *рафсодем* (Бухоро, Самарқанд), *рафсем* // *рафсоғам* (Панҷакент, Зебон), *рафсокам* (Понғоз, Шайдон, Ашт), *рафсекам* (Чуст, Варзик, Косон), *рафтистам* (Кӯлоб, Восеъ, Данғара, Ёвон) дар матн боло (*тӯй дорен*, яъне шумо тӯй доред, тӯй мекунад).

Дар забони гуфтугӯ фикр бо ҷумлаҳои соддаи яктаркиба ё дутаркибаи наҷандон тафсилёфта, нопурра, ҷумлаҳои мураккаби бепайвандак, ки ҷузъҳои зиёдро дар бар намегиранд (дар матн боло: Боз нагӯед, (ки) хабар накард), ифода меёбад. Дар гуфтор ҷойи муқаррарии аъзоҳои ҷумла тағйир меёбад.

162. Давоми мактуби кушоди устод Айниро мутолиа кунед ва бигӯед, ки муносибати забони адабӣ бо лаҳҷаҳо бояд чӣ гуна бошад ва нависанда унсурҳои лаҳҷагиро бо чӣ мақсад ва то ба кадом андоза ба кор барад. Дар заминаи маводи матн ва асари бадеие, ки мутолиа кардаед, дар ҳаҷми як-ду саҳифа андешаҳои худро доир ба ҳамин масъала нависед. Баъд аз як-ду бор бо овоз хонда, нуқсонҳои ҷумла

ислоҳ кардан мундариҷаи навиштаатонро ба ҳамсабақон баён кунед:

«Дар ин чо... як роҳи инкишофи забони адабиरो ҳам қайд кардан меҳоҳам. Ин кор фармудани луғатҳои маҳаллӣ аст. Ба фаҳми ман, дар кор фармудани луғатҳои маҳаллӣ бисёр эҳтиёт кардан, аммо чизҳои нағзи онро аз назар нагурезондан лозим аст. Дар лаҳҷаҳои маҳаллӣ монанди «иби»-и (нидое, ки дар мавриди тааҷҷуб, тарс, шодӣ ва ғайра ба чандин оҳанг ба суҳан илова мешавад) бухороӣён (бухороғиён не!) калимаҳое ҳастанд, ки қобилияти умумӣ шудан надоранд ва ин гуна калимаҳоро танҳо дар порчаҳои ҳаҷвӣ кор фармудан мумкин аст. Аммо дар забонҳои маҳаллӣ баъзе калимаҳо ҳастанд, ки клосиконаанд, бо вучуди дар як маҳал зинда будани он гуна калимаҳо онҳо ба дараҷае клосиконаанд, ки баъзе касони беҳабар онҳоро «забони қадимии мурда» мепиндоранд ва дар орхоизм (луғати кӯҳна – архаизм) медароранд. Чунончи, «гусел» дар Ленинобод, дар байни авоми бесавод кор фармуда мешавад. Аммо бухороӣён дар ҷойи ин калима «узот»-ро кор мефармоянд. Вазифаи нависандагон ин гуна калимаҳоро умумӣ кардан аст».

УСЛУБИ БАДЕӢ

163. Матнро беғалат қироат кунед ва бигӯед, ки он ба кадом услуби бадеӢ тааллуқ дорад ва кадом хусусиятҳои он услубро дар бар мегирад.

Ин андешаҳо ва мулоҳизаҳо хирмани сабр ва шикебоии Бибиоишаро ба бод медод(4). Баъд аз соате, ки Одина аз хона дур шуд, Бибиоиша хост ба ҳой-ҳой гирифта нола ва фарёд бароварад, лекин, аз он ҷое ки ин гуна фарёди бемаҳал сабаби фош гардидани рози Одина ва боиси гирифториаш мешуд, ночор охи сарде аз дили пурдард кашида, лаб фурӯ баст(4). Аммо чунон лаб фурӯ бастане, ки дарунаш аз оташи ҷудой(1) ва фироқ чун кӯраи ангиштгарон(2) аланга мезад. Оре(3), аз

ду чашми хунбораш(2) сиришк равон шуда, кӯшиш мекард, ки ин оташро ба кадре фурӯ нишонад(1) (С.А.).



Кадом пайвандаки хилофӣ вазифаи ҷумлабандиро ва кадоме вазифаи матнсозиро ба ҷо овардааст?



Матн ба шоҳаи насри услуби адабиёти бадеӣ тааллуқ дорад. Нависанда ҳолати рӯҳии қаҳрамони асарро бевосита тасвир намудааст, бинобар ин баёни фикр дар чорчӯбаи забони меъёрӣ сурат мегирад. Муаллиф баробари калимаҳои умумиистеъмоли *соат, дил, лаб, чаши, бемаҳал, пурдард, дарун, ночор, дур шуд, гирифта* ва ғайра калимаҳои адабии китобии *роз, гирифтӣ, сиришк, хунбор, фурӯ нишондан*, калимаи истилоҳоти касбӣ, ки доираи истеъмолашон хеле маҳдуд аст: *кӯра, ангиштгар*, воҳиди фразеологӣ *гуфтугӯӣ* ва *ҳой-ҳой гиристан*, оҳ *кашидан* ва адабии китобии *лаб фурӯ бастанро* ба кор бурдааст. Муродифҳои луғавӣ *гиристан, нола ва фарёд кардан* бо тобишҳои маъно аз ҳамдигар фарқ мекунад. С.Айнӣ онҳоро дар як ҷо оварда, матлабро пурра ифода кардааст. Муродифҳои *ҷудой* ва *фироқ* низ бо тобиши нозуки маъно аз ҳамдигар фарқ мекунад, бинобар ин дар матн пайҳам омада, маъноро пурратар мекунад. Муродифҳои *сабаб // боис* бо мақсади гурез аз тақрори айнӣ як калима истифода шудаанд.

Нависанда ҳолати рӯҳии Бибионишаро бо ҷумлаҳои мураккаб батафсил баён мекунад. Бо пайвандаки *аз он ҷое ки* ба сарҷумла алоқаманд намудани ҷумлаи пайрави сабаб низ унсури грамматикӣ забони адабии китобист. Дар айнӣ ҳол аз имконоти муассири наҳвӣ тақрори силсилабанд: *...лаб фурӯ баст, аммо ҷунон лаб фурӯ бастане...*, бо ҳиссаҷа таъкидан тасдиқ кардани фикр: *Оре, аз ду чашми хунбораи...*

Дар ин матн бо мақсади муассир тасвир намудани ҳолати рӯҳии қаҳрамони асар аз маҷоз: *оҳи сард, оташи ҷудой* ва

фироқ, сиришк... кӯиши мекард, ки оташро фурӯ нишонад, ки-
ноя: чаши хунбор, ташбех; монанди қураи ангиштгарон, саҷъ:
оҳи сард аз дили пурдард кашида истифода бурда шудааст.

**164. Матни зеринро бо матни боло муқоиса кунед ва хаттӣ шарҳ диҳед,
ки Аҳмади Дониш либос, асбоби зебу ороиш ва хусну ҷамоли занро
чӣ тарз тасвир кардааст. Дар матн матлаб чӣ тарз (ҳикоят, тасвир,
муҳокима) ифода ёфтааст?**

Аз он ҷо ки либоси занони он диёр то камар танг аст ва аз
камар то доман фарох, то ба ҳадде ки, агар аз дари хона да-
рун шаванд, доман аз даҳлез берун бувад(4). Ва аз таҳти ка-
марбанди(2) худ аз риштаи ҳарир миёнбанде(2) дигар до-
ранд... Ва бар гӯш овезаи(2) алмос ва дурр(1) ва булӯр ва тил-
лои тӯлонӣ. Ва сафҳаи баногӯш, ки аз ғояти сафо рағ ва
ҳаракати хун аз таҳти ҷилои он дида мешавад, чун шуои овеза
бад-он(1) зам гардад, шамъе дар муқобили оина аст(4). Бад-он
зебу зиннат(1) чун бархезанд(2), ақл аз кохи димоғ ба парвоз
ояд ва чун бинишинанд, ҷон дар ҳучраи дил хомӯш гардад(4).

Л у г а т:

Тӯлонӣ – дароз.

Сафо – равшанӣ.

Сафҳа – саҳифа, рӯйи varaки китоб, дафтар; рӯйи (сатҳи)
ҳар чиз. Дар ин ҷо ба маънои рӯйи пӯсти сафед ва шаффофи
зери баногӯши зани соҳибҷамол омадааст.



- 1) Чаро ҷумла бо пайвандаки *ва* оғоз ёфтааст?
- 2) Дар ифодаҳои *ақл аз кохи димоғ ба парвоз ояд, ҷон дар ҳучраи дил хомӯш гардад* кадом калимаҳо ба маънои аслӣ, кадом калимаҳо ба маънои маҷозӣ омадаанд?

**165. Шеърро фасеҳ қироат намуда, мазмунашро нақл кунед. Сипас
шарҳ диҳед, ки байни ин ду тарзи ифодаи як мазмун чӣ тафовут ба
вучуд омад.**

Дилбари моҳпайкари худро
 Дидам андар(3) чаман, ки гул мечид(4).
 Хори гул дасти он парирӯро
 Карда мачрӯху ӯ механдид(4).
 Гуфтамаш(3): «Ханда чист?» Гуфто: «Гул
 Беҳтар аз худ наметавонад дид»
 (Адиб Фароҳӣ).



- 1) Кадом калимаҳо хоси забони назм (поэтизм) ба шумор мераванд?
- 2) Вожаи *дилбар* дар ин ҷо бо калимаи *гул* чӣ гуна муносибати маъноӣ пайдо кардааст?
- 3) Тавсифи *парирӯ*ро шоир бо чӣ мақсад кор фармудааст?
- 4) Пайвандаки пайвасти пайиҳами –у чӣ тобиши маъно зоҳир кардааст?
- 5) Мазмуни ҷумлаи «Гул беҳтар аз худ наметавонад дид»-ро ба тарзи дигар ифода кунед.

166. Мазмуни ҷумлаи зерин чист? Бо суханони худ ба дафтар нависед ва шарҳ диҳед, ки ҳамон мазмунро адиб бо кадом унсурҳои муассири забон ва санъатҳои сухан ифода кардааст? Чунин сабки нигориш хоси назм, насри ривоятӣ ё насри бадеии муосир аст?

Он лолаузор беихтиёр чун абри баҳор сиришки хунии монанди дурри шохвор бар сафҳаи рухсор фурӯ рехт.



- 1) Маънои калимаи *лолаузор* ва ибораҳои *сиришки хунин*, *дурри шохвор*, *сафҳаи рухсор* чист?
- 2) Ибораи *абри баҳор* бо *сиришк*, *дурр* ва *рухсор* чӣ таносуби маъноӣ дорад?

167. Матнҳои зерин ба кадом услуби баён тааллуқ доранд ва дар онҳо чӣ гуна унсурҳои луғавию маъноӣ ва грамматикӣ хоси ҳамон услуб мушоҳида мешаванд?

Ҳарчанд дар хона пинҳон мемонам, охир мебоям, ки як рӯз ба ёру диёр хайрбод гуфта, аз висоли Гулбибӣ *дил* *канда* ба

вилоятҳои гурбат биравам, лекин барои ман *ҷон кандан* назар ба *дил кандан* аз Гулбибӣ осонтар аст (С.А.).



- 1) Таъбирҳои *дил кандан* ва *ҷон кандан* чӣ гуна воҳиди забонанд?
- 2) Нависанда он таъбирҳоро бо кадом мақсад ба тарзи қиёс кор фармудааст?
- 3) Калимаи *гурбат* ба кадом маънӣ омадааст ва аз лафзи гуфтугӯи *гурбат накун* чӣ тафовути маъноӣ дорад?

Акнун *пушаймонӣ суд надошт* ва *афсӯсу дареғ ғоида намебахшид*, чунки *тир аз камон* бар хато *ҷаста* ва *мурғи матлаб аз дом раста* буд (С.А.).



- 1) Калимаҳои *суд* ва *ғоида* чӣ гуна вожаанд, *пушаймонӣ суд надошт* ва *афсӯсу дареғ ғоида намебахшид* ба ҳамдигар чӣ муносибати маъноӣ доранд ва нависанда онҳоро бо кадом мақсад ба кор бурдааст?
- 2) *Тир аз камон ҷаста* ва *мурғи матлаб аз дом раста* кадом воҳиди забонанд ва бо ҳамдигар чӣ муносибати маъноӣ доранд?
- 3) Калимаи наздикталаффузи *растан* аз *рустан* чӣ тафовути маъноӣ дорад?

168. Дар матнҳои зерин нависандагон аз кадом имконоти муассири луғавию маъноии ифодаи фикр истифода кардаанд?

Тобут монанди шутури пурбор бисёр ба охистагӣ роҳ меорафт. Оре, ин тобут пурбор буд, лекин бораш на он боре буд, ки бо қувваи шутур, асп ва инсон нақл ёбад, балки ин бор бори андӯҳ ва алам, ғам, ҳасрат, ҳичрон ва хирмон буд, ки қўхпайкарони дунёро камар мешикаст (С.А.).



- 1) Феъли *нақл ёбад* ба кадом маънӣ омадааст ва бо истилоҳи забоншиносии *нутқи айнан ва мазмунан нақлшуда* чӣ алоқа дорад?
- 2) Калимаҳои *бор, пурбор* бо чӣ мақсад такроран кор фармуда шудаанд?
- 3) Ҳиссаҳои *оре* чӣ вазифаи услубиро адо кардааст?

Ниҳоят ғоратгарон аз назди мо дур шуданд. Бори мо хеле сабук шуда монд. Бори сабуки ашӯро ба хар ва бори гарони ғамро ба дил ниҳода равон шудем (С.У.).



- 1) Дар ин ҷумла калимаи *бор* ба маънои аслии омадааст ё маҷозӣ?
- 2) Калимаи хар аз *маркаб, ниҳодан* аз *гузоштан* ва *мондан* чӣ тафовути маъноӣ ё услубӣ дорад?



Услуби бадеӣ яке аз услубҳои қадимаи забон буда, ба василаи он осори бобаракати назму насри ҳазорсола ва муосир сабт гардидааст. Дар он аз тамоми сарватҳои забон ва имконоти услубии онҳо мукамал ғоида бурда мешавад. Дар асари бадеӣ вобаста ба замони воқеаву ҳодисаҳо (гузашта ё имрӯза) унсурҳои луғавию фразеологӣ, қолабҳои ифодаи фикр интиҳоб мегарданд. Чунончи, достони «Одина» ба ҳаёти гузашта, вале «Палатаи кунҷакӣ» ба зиндагии имрӯзаи одамони гуногункасбу кор бахшида шудааст. Дар асари С.Айнӣ як миқдор калимаҳои кӯҳнашуда, вале дар асари Ф.Муҳаммадиев калимаи истилоҳоти соҳаҳои гуногуни зиндагии имрӯзаи мо ба кор бурда шудаанд.

169. Матнро хонед ва бигӯед, ки дар муқолима кадом калимаҳо истифода шудаанд, ки дар забони имрӯза истеъмол намешаванд ва онҳоро нависанда бо кадом мақсад кор фармудааст.

Муллохокироҳ сухани мӯйсафедро бурида:

– Фоида нагӯй, танзил бигӯй... Фоида, яъне рибо аст, рибо дар шариат, бешак, ҳаром аст, бинобар ин ҳар гоҳ судхӯрони тақводори Бухорои Шариф барои «ҳочатбарории мардум» фоида хӯрданӣ шаванд, номашро «танзил» меноманд.

– Худат, – гуфт мӯйсафед, – судхӯрӣ карданӣ шавӣ, «танзил» гуфта хӯрдан гир. Арбоб мисли мардуми Бухоро тақводор нашудааст ва аз фоида гуфта хӯрдан ҳам рӯй намегардонад (С.А.).



- 1) Дар матн фикр чӣ тарз (ҳикоят, тасвир, муҳокима) ифода ёфтааст?
- 2) Калимаи *Шариф* чаро ба шаҳри Бухоро нисбат дода шудааст?
- 3) Чаро муаллиф ибораи *ҳочатбарории мардумро* ба нохунак гирифтааст?
- 4) Таъбири *аз чизе рӯй гардондан* чӣ гуна воҳиди забон аст?

170. Матро се нафар (муаллиф, Қамар, Иброҳимҷон) қироат кунанд.

Сипас аз синф пурсида шавад, ки дар ин муколама чӣ гуна калимаю истилоҳҳо кор фармуда шудаанд, ки ҳаёти имрӯзаамонро инъикос мекунанд.

Боре Қамар ўро ҳамроҳаш ба чарогоҳи(2) дурдасте(2) бурд. Он вақтҳо Иброҳимҷон муаллимӣ(2) мекард, аммо давраи таътили тобистона(2) буд.

– Ҳавои тоза меҳӯрӣ(4). Ба ман ассистент мешавӣ, яъне ки ёрдамчӣ(2). Ба як йигит чил ҳунари кам.

– Университета тамом карда, ба ту ассистент мешавам?

– Оббо, дигар тамомкунандаҳои(3) университет ман авлиё намегӯянд-ку!

– Авлиё нагӯянд ҳам, аз нав шогирд намешаванд(4).

– Ба танбал кор фармо, панд бишнавар(4). Ман ғами ин ношукра меҳўраму вай ба ман маъруза меҳонад. Ҳой калла, гуфтам-ку: ҳавои тоза меҳӯрӣ. Ширу қаймоқи гӯсфанд, нони бамазаи чўпонӣ(4). Эҳтимол, гӯшти барра ҳам шавад.

Хулоса, Қамар ўро розӣ кард (Ф.М.).



- 1) Дар матн кадом унсурҳои забони гуфтугӯ истифода шудаанд?
- 2) Кадом калимаҳои иктибосӣ (бегона) ҳоло бо калимаҳои худӣ иваз шудаанд?
- 3) Дар ҷумлаи «Ман ғами ин ношукра меҳӯраму вай ба ман маърӯза меҳонад» пайвандаки –у чӣ гуна тобиши маъноӣ зоҳир намуда, бо кадом пайвандакҳо ҳамвазифа шудааст?
- 4) Феъли *маърӯза меҳонад* чӣ гуна обуранги услубӣ пайдо кардааст?
- 5) Калимаи *калла* чӣ гуна обуранги ҳиссӣ дорад?

171. Матни зеринро ба дафтар навишта, шарҳ диҳед, ки сухани тасвирии муаллиф ва гуфтугӯи қаҳрамонҳои асар бо ёрии чӣ гуна ҷумлаҳо ифода ёфтааст.

Офтоб нишасту Қамар қорашро катъ намуд(4).

– Тамом шуд(4)?

– Не ҳоло(4).

– Боз чӣ монд? Ду кассета(1) навор(3) гирифтӣ-ку!

– Ҳар кассетаи пур ба экран баромадан намегирад. Аз сададу панҷоҳ метр навор(3) гоҳо фақат чорякаш(3) ба қор меераваду бас. Дигараш – ба хокрӯба(2).

– Пули давлати барбод медиҳам, гӯй(4)?

– Хайрият ту бухгалтер(1) набудай. Ҳоло сабр кун, – бо нармаӣ гуфт Қамар, – ба ту нишон медиҳам, ки пули давлат ба чӣ сарф шудааст(4).

Рӯзи дигар аз саҳар боз даводав сар шуд (Ф.М.).



Дар услуби бадеӣ ҳама гуна унсурҳои луғавӣ: калимаҳои умумистеъмор ва обуранги услубию ҳиссӣ дошта, таъбиру вожаҳои малеҳ (орифона) ва қабеҳ (омиёна), унсурҳои луғавии адабию ғайриадабӣ (лаҳҷагӣ, кӯҳнашуда, бегона), воҳидҳои фразеологӣ, ифодаҳои маҷозӣ, ташбеҳоти мардумӣ,

суханони кинояву муболиғаомез, таъбирҳои пандомӯз ва ғайра ба кор бурда мешаванд.

Дар ин услуб, хусусан дар забони назм аз имконоти услубии маъноҳои аслию маҷозӣ, сермаъноӣ, калимаҳои ҳамгуна (омоним), наздикталаффуз (пароним ва паронимаз), муқобилмаъно (антоним), ба хусус муродифҳои луғавӣ, фразеологӣ ба таври васеъ истифода мешаванд. Адибон ба фасоҳату салосати сухан (равшаниӣ маъно ва суфтаву равонӣ) на танҳо дар назм, балки дар насри бадеӣ ҳам эътибор медиҳанд.

Бо ёрии санъатҳои гуногуни лафзӣ маънавӣ образнок ва пӯшида баён кардани матлаб дар назму насри суннати форсу тоҷик хеле ривож ёфта буд.

172. Дар матни зерини «Анвори Суҳайлӣ» тасвири бадеии манзараи табиат ба василаи кадом санъатҳои сухан сурат гирифтааст?

Бозандаро он манзили хуш ва соҳати дилкаш(2) писанд афтод ва, чун охири рӯз буд, ҳамон ҷо бори сафар бикӯшод(4). Ҳанӯз аз ранҷи роҳ барнаёсуда(3) ва даме ба роҳату озоиш назада ки, ба як ногоҳ(2) фарроши сабуксайри(2) бод соябони(2) абр дар фазои ҳаво барафрӯхт ва ҷаҳони орамидаро(3) ба хурӯши раъди дилошӯб(2) ва ниҳеби барқи синасӯз(2) намудори(2) ғавғои қиёмат сохт(4). Ба оташи сойқа аз як ҷониби ҷигари лолаи доғдор(2) месӯхт ва пайкони жола аз тарафи дигар дидаи наргиси бедор бар ҳадафи замин медӯхт.

Л у ғ а т:

Соҳат – сахн, рӯйи дашт.

Ниҳеб – ҳайбат, тарсу бим.

Сойқа – барқ.

Пайкон – нӯги тези найза.



1) Таъбирҳои даме назада, пайкони жола дидаи наргис бар ҳадафи замин медӯхт ба ҷӣ маъно омадаанд?

- 2) Ибораҳои *фарроши сабуксайри бод*, *соябони абр*, *раъди дилошӯб*, *барқи синасӯз*, *гавғои қиёмат*, *чигари лолаи доғдор*, *пайкони жола*, *дидаи наргиси бедор* чӣ гуна воҳиди забонанд ва дар тасвири бадеӣ чӣ аҳамият доранд?



Дар ин услуби баён бо мақсади саҳеҳифода кардани матлаб аз имконоти услубии муродифоти лугавию фразеологӣ васеъ истифода мебаранд:

Арбоб дар *ботин* ба сабаби *андешаҳое*, ки дар боло навишта шуд, бағоят дар тарс ва ҳарос афтид; Лекин аз ин *мулоҳизаҳо*, ки ба *дилаш* мегузашт, чизеро ба Арбоб изҳор накард; Ғайр аз шаввос задани борон *садое* ба ин хомӯшӣ ҳалал намерасонд; Бибиоиша то як ҳафта, бе он ки *овозе* баланд кунанд, чун мӯйи оташдида ба худ мепечид (С.А.).

Дар ин ҷумлаҳо калимаҳои *ботин* ва *дил*, *андеша* ва *мулоҳиза*, *садо* ва *овоз* муродифанд. Ҷуфти аввал ҳамдигарро иваз мекунанд, вале калимаҳои *андеша* ва *мулоҳиза*, *садо* ва *овоз* якдигарро иваз карда наметавонанд, зеро ин муродифҳо бо тобишҳои нозуки маъно фарқ мекунанд: *андеша* тобиши маъноӣ тарс ва *мулоҳиза* тобиши маъноӣ масъалаеро ҳарчониба санҷидан дорад; калимаи *овоз* ҳоси ҷонзод аст, *садо* аз бархӯрдани ҷисмҳо ҳосил мешавад.

Муродифҳои лугавӣ, фразеологӣ, калимасозӣ, шаклсозӣ (сарфӣ), ибораю ҷумлаҳо (наҳвӣ) бо мақсади худдорӣ аз такрори бемавқеъ ба кор бурда мешаванд:

Аҳмади Калла дар гузари Ҷаъфархоча як ҳавлӣ дошт, ки дар он ҷо зиндагӣ мекард ва дар мадрасаи Мири Араб як хучра ҳам дошт, ки дар вай домодаш *истиқомат мекард*; Ҳарчанд ман аз Бухоро рафта, *таҳсил* карданам умеди худро канда бошам ҳам, дар он миён воқеае рӯй дод, ки барои Бухоро рафта, *хонданам* имкон пайдо шуд (С.А.); Аммо ман аз ранҷу офати пирӣ *бохабарам* аз заъфу офати ӯ *хабар дорам* (Қобуснома); Моро низ лозим аст, ки *машигули кор бошем*; Муносиб он аст, ки мо низ *ба кор машиғул бошем* (Восифӣ).

Дар мисолҳои боло феълҳои *зиндагӣ мекард // истиқомат мекард, таҳсил кардан // хондан*, хабари номии *бохабарам* бо хабари феълии *хабар дорам*, таркибҳои хабар: *машгули кор бошем // ба кор машгул бошем* муносибати ҳаммаъноӣ дошта, маҳз барои гурез аз такрор ба кор бурда шудаанд.

173. Воқеӣ ва тасаввуршаванда тасвир намудани ҳодисаву воқеаҳои зиндагӣ, манзараҳои табиат яке аз хусусиятҳои муҳими услуби забони асари бадеӣ ба шумор меравад. Вариантҳои гуногуни матнҳои зеринро ба дафтар навишта, бо ҳам муқоиса намуда, хаттӣ шарҳ диҳед, ки муаллиф то чӣ андоза ба ин ҳадаф қомеъ гардидааст: ҳангоми таҳрир кадом унсурҳои луғавию грамматикӣ тағйир ёфтаанд, чиҳо ихтисор, чиҳо илова гардидаанд.

- Оби дидаҳо бемалол рӯйҳои парчини холаро шустан гирифтанд;

- Ашкон рухсори пур аз очингашро шуста, ба рӯйи синааш шорида мерафтанд;

- Ашқҳо рухсори пур аз ожангашро шуста, ба монанди донаҳои марворид ба рӯйи синааш шорида мерафтанд.

- Ҳамон вучуде, ки чанд дақиқа аз ин пеш ҷавлон мезад, якбора аз асп ба пушт афтода рафт;

- Ҳамон вучуде, ки чанд дақиқа аз ин пеш чанги ҷавлонгоҳро мебаровард, якбора аз асп ба пушт афтода рафт;

- Ҳамон вучуде, ки чанд дақиқа пеш аз ин чанги ҷавлонгоҳро мебаровард, тайёр буд, ки тамоми лашкари душманро забун, дӯстро шод кунад, нохост монанди яхпорае, ки аз кӯҳ кӯчида, ба қарр меравад, аз асп ба замин сарнагун афтод (Ҳ.К.).

174. Қасидаи баҳорияро қироат кунед ва маъноӣ ҳар байтро гӯед. Шарҳ диҳед, ки Рӯдакӣ чӣ гуна калимаҳоро ба кор бурдааст: маъноӣ кадом калимаҳоро медонед, шарҳи кадом луғатҳо бароятон мушкул аст. Шоир аз кадом имконоти услубии воҳидҳои забон ва санъатҳои сухан ғоида бурда матлабро баён кардааст?

Омад баҳори хуррам бо рангу бўйи тиб (хуш, гуворо),
 Бо сад ҳазор нузҳату (тару тозагӣ) ороиши ачиб.
 Шояд ки марди пир бад-ин гаҳ шавад чавон,
 Гетӣ ба дил ёфт шабоб (чавонӣ) аз пайи машиб (пирӣ).
 Чархи бузургвор яке лашкаре бикард,
 Лашкар-ш абри тираву боди сабо нақиб (раҳнамо).
 Наффот (оташбор) барқи рӯшану тундар-ш таблзан,
 Дидам ҳазор хайлу (саворагон) надидам чунин маҳиб (мукофот).
 Он абр бин, ки гиряд чун марди сӯгвор (азодор)
 В-он раъд бин, ки нолад чун ошиқи каиб (зору низор).
 Хуршедро зи абр дамад рӯй гоҳ-гоҳ,
 Чун он ҳисорие (ба банд афтода), ки гузар дорад зи рақиб.
 Якчанд рӯзгор чаҳон дардманд буд,
 Беҳ шуд, ёфт бўйи суманро даво табиб.
 Борони мушкбӯй биборид нав ба нав
 В-аз барф баркашид яке ҳуллаи ҳасиб (либоси рангин).
 Кунче, ки барф ҳамедошт, гул гирифт,
 Ҳар чӯяке, ки хушк мебуд, шуд ратиб (шодоб).
 Тунд аз миёни дашт ҳаме бод бардамад,
 Барқ аз миёни абр ҳаме баркашад қазиб (панҷаи сурхранг).
 Лола миёни кишт бихандад ҳаме зи дур,
 Чун панҷаи арӯс, ки ба ҳино шуда ҳазиб (рангин).
 Булбул ҳаме бихонад дар шохсори бед,
 Сор (мурғи хушхон) аз дарахти сарв мар ўро шуда мучиб (сабаб).
 Сулсул (фохта) бар сарвбун-бар бо нағмаи куҳан,
 Булбул ба шохи гул-бар бо лаҳнаки ғариб.
 Акнун ҳӯред бодаву акнун зиед шод,
 К-акнун барад насиб ҳабиб аз бари ҳабиб.



- 1) Чаро шоир дар байти аввал «Баҳор бо *сад ҳазор* ҳусну зебӣ омад» гуфтааст? Магар зебу зинатро шумурдан мумкин аст?
- 2) Магар пай бурдед, ки шоир чаро дар як мисраъ ду калимаи арабии мушқилфаҳм – *шабоб* ва *машиб*ро кор фармудааст ва онҳо бо ҳамдигар чӣ муносибати маъноӣ доранд?
- 3) Магар ибораҳои *баҳори хуррам*, *марди пир*, *абри тира*, *боди сабо*, *панҷаи арӯс*, *чӯяки хушк*, *шохи гул* ва ифодаҳои *баҳор омад*, *марди*

пир ҷавон шавад, дардманд буд, беҳ шуд, акнун бода хӯред ва ғайра
барои хонандаи имрӯза бегонаанд?

- 4) *Панҷа* аз кадом чихат ба *барқ* ва *лола* шабоҳат доштааст?
- 5) Дар мисраи «*Лола миёни кишт бихандад ҳаме зи дур*» кадом санъати сухан истифода шудааст?
- 6) Кадом калимаҳо ҳаммаъно ва муқобилмаъноанд ва онҳо дар шеър чӣ вазифаи услубиро адо мекунанд?
- 7) Кадом калимаҳо бисёр такрор шудаанд ва сабаби он чист?



Он чанд калима, ки имрӯз эҳтиёҷ ба шарҳу тафсир дорад, ба қавле, шояд «қофия танг омада» шоир аз рӯйи зарурат онҳоро (аз қабилӣ *машиб*, *маҳиб*, *каиб*, *ҳасиб*, *ратиб*, *ҳазиб*) кор фармуда бошад. Инчунин шаклҳои феълии *ҳамедошт*, *ҳаме бардамид*, *ҳаме баркашид* ва тарзи *ба сарвбун-бар*, *ба шохи гул-бар* омадани *бар сарвбун*, *бар шохи гул* сарфи назар карда шавад, дар ин тасвири рангини табиат, ки беш аз ҳазор сол қабл аз ин сурат гирифтааст, чизе нест, ки имрӯз ба мардуми мо номафҳум бошад.

Боиси ифтихори ҳар фарзанди сарзамини Аҷам аст, ки мисли Рӯдакиву Фирдавсию Синою Ҳофизу Камолу Саъдию Ҷомию Донишу Айни адибону олимон дорад. Мо, насли имрӯза, бояд ба қадри он мероси гаронбаҳои маънавӣ бирасем, ки ба василаи он забони ноби порсӣ, дарӣ, тоҷикиро ҳам зинда нигоҳ доштааст.

Азбаски дар шеър тахайюлотӣ рангини шоир қабои бадеият дар бар намуда, матлаб пӯшида ифода меёбад, гоҳе пай бурдани асли мақсади шоир мушкул мегардад. Чунончи, дар ин байти Ҳофиз:

Гирех ба бод мазан, гарчи бар мурод вазад,
Ки ин сухан ба масал мӯр бо Сулаймон гуфт.

Мундариҷаи байтро суханони мӯр, ки ба Сулаймон гуфтааст, пинҳон медорад. Тафсилоти он чунин аст:

Чун бисоти Сулаймон ибни Довуд ба водии Намл (мӯрчагон) расид, амири мӯрон фармон дод(4):

– Эй мӯрон, дар масокини(3) худ дохил шавед, то шуморо Сулаймон ва лашкариёнаш дарҳам нашикананд, ки эшон надонанд(4). (Аз ояи нуздаҳуми сураи «Нахл»).

Гӯянд, чун бод ин сухан ба гӯши Сулаймон расонид, бозистоду гуфт мар он мӯронро(4):

– Шуморо аз мо чаро бим бувад, ки мо дар ҳавоем ва шумо дар замин(4)?

Амири мӯрон дар ҷавоб гуфт:

– Оре, ту дар ҳавоӣ, лекин мулки ин ҷаҳонро бақо нест(4). Мо эмин наем, ки аз нафас то нафас мулки туро завол ояд ва бар замин афтӣ ва мо кӯфта гардем(4).

Пас Сулаймон пурсид амири мӯронро:

– Чӣ гӯӣ дар ин бод, ки дар фармони ман аст(4)?

Гуфт:

– Бод аст, ки ба дасти ту бод аст(4).

Пас Сулаймон мӯрро гуфт:

– Маро панде деҳ.

Гуфт:

– Донӣ, ки чаро бодро дар фармони ту карданд(4)?

Гуфт:

– Бигӯ.

Гуфт:

– Барои он ки бидонӣ, ки бинои дунё ҳама бар бод аст(4). Ва, онро ки бино бар бод бошад, пойдор набошад.

Сипас пурсид: – Эй Сулаймон, ин мулку тоҷу тахту ҷоҳ аз кучо ба ту расидааст?

Сулаймон гуфт:

– Аз падарам.

Мӯр гуфт:

– Пас ҳамин насиҳат туро кофист, то бидонӣ, ки аз ту ҳам ба дигаре расад ва онро бақо нест(4).

Пас, мазмуни байти боло ин аст: Ҳарчанд бод (нерӯи ноустувор) бар муроди ту бивазад, ба он эътимод накун, чунон ки асрори инро мӯр ба Сулаймон гуфта буд.



- 1) Дар матн мазмун чӣ тариқа (ҳикоят, тасвир, муҳокима) ифода ёфтааст?
- 2) Кадом калимаҳо такрор шуда дар сохтори матн саҳм гузоштаанд?
- 3) Вожаи *бод* дар ҷумлаи «Бод аст, ки ба дасти ту бод аст» ба чӣ маъно кор фармуда шудааст?
- 4) Ифодаи *гиреҳ бар бод задан* кадом воҳиди забон аст ва чӣ маъно дорад?

175. Байтҳои зеринро бодиққат хонед ва мазмуни онҳоро хаттӣ шарҳ диҳед:

1. Ҳар шаб нигаронам ба Яман, то ту барой,
Зеро ки Сухайлию Сухайл аз Яман ояд.
2. Назар чӣ гуна бидӯзам, ки баҳри дидани дӯст
Зи хоки ман ҳама наргис дамад ба ҷойи гиёҳ.
3. Умри ман кӯтоҳ гашт аз ишқи он зулфи дароз,
К-ӯ гаҳе бо гул ба сайр асту бо мул ба роз (Рӯдакӣ).
4. Осоиши ду гетӣ тафсири ин ду ҳарф аст:
Бо дӯстон мурувват, бо душманон мадоро (Ҳофиз).

176. Шарҳи мазмуни байтро аз таҳлили зерин ёд гиред:

Биё, то гул барафшонему май дар соғар андозем,
Фалакро сақф бишкофему тарҳи нав дарандозем.

Шоир зоҳиран ба маҳбуба мурочиат карда, дар айёми баҳор ўро ба саҳро даъват менамояд, то якҷоя гул чинанду гул афшонанду май нӯшанд (май дар соғар андозанд). Аммо шоир ба шахси муайян мурочиат накардааст. Аз ин хотир мумкин аст, ки сухани шоир ба чанд гурӯҳи одамон (ошиқон, дӯстон ва дигарон) дахл дошта бошад. Дар ҳолати хушиву мастӣ боми (сақфи) фалакро бишканему ба шакли дигаре бисозем. Ҳоча дақиқ нагуфтааст, ки тарҳи нави сақфи фалак чӣ сон бояд бошад. Аз тобиши сухани ӯ пай бурдан мумкин аст,

ки манзури шоир сохтани як олами пур аз шодиву фараҳ ва некиву некӯкорист.

Агар ғам лашкар ангезад, ки хуни ошиқон резад,

Ману соқӣ ба ҳам созему бунёдаш барандозем.

Дар ин байт ғам ба сипаҳсолор ва ё шоханшоҳи ғосибу ҷаллод монанд карда шудааст, ки лашкари фаровон дорад. Агар ҳамин ғам барои рехтани хуни ошиқон лашкар кашад, ман (яъне шоир) бо соқӣ иттифоқ баста, ба ӯ хучум меорему нобудаш мекунем, бунёди ғамро аз байн мебарем. Ҳамин маънии оддиро шоир ба чӣ зебову хунармандӣ ҷомаи назм пӯшонидааст! Шояд мӯъҷизаи шоир низ дар ҳамин бошад?!



- 1) Ду байти минбаъдаи ғазалро ба адабиётшинос Муҳаммад Ансор пайравӣ намуда (Шарҳи 42 ғазали Ҳофиз. – Душанбе, 1994. – С.81-83) худ маънидод кунед.
- 2) Чаро шоир *май дар* (на *ба*) *андозем* гуфтааст; чаро *бар-афишнем*, *бар-андозем*, *дар-андозем* гуфтааст, на *афишнем* ва *андозем*?
- 3) «фалакро сақф» ва «сақфи фалак» кадом воҳиди забонанд ва бо ҳамдигар чӣ гуна муносибати маъноӣ доранд?
- 4) Дар таркибҳои *лашкар ангехтан* ва *лашкар кашидан* феълҳои *ангехтан* ва *кашидан* чӣ муносибати маъноӣ пайдо кардаанд?

177. Дар матни зерин аломатҳои китобати баён, нохунак, нуқта, сенуқта ва сеҳитоб чӣ маъною вазифа доранд? Кадом аломатҳо илова бар вазифаи наҳвӣ сарбории услубӣ ҳам доранд ва он сарбории услубӣ чист?

Ҳини видоъ гуфтӣ: «Хайр».

Худо гуфтам, ки «Хайр...» бошад, на «Хайр!!!» (Х.А.).

178. Ғазали Рӯдакиро, ки бо матлаи зерин оғоз меёбад, аз ҷиҳати мавзӯ, мундариҷа, ғоя, бадеиёт ва хусусиятҳои луғавию грамматикӣ таҳлил кунед:

Ҳар бод, ки аз сӯйи Бухоро ба ман ояд,

Бо бӯйи гулу мушку насими суман ояд.

179. Ин мисраъҳои шоир шуморо ба чӣ мулоҳиза водор месозад?

Андешаҳоятонро нависед, таҳрир намуда, ду-се маротиба бо лаҳни шево қироат кунед, ки дар хотир нишинад. Сипас фурсати муносибе ёфта, дар байни ҳамсабақон суҳанронӣ кунед:

1. Сарманзили кӯдакии саҳроии ман,
Роҳи ту, раҳи бирешими лойии ман.
Дар кундаи ҳар дарахти ту пинҳон аст
Як кӯзача кӯдакии тиллоии ман.
2. Ҳамхандаи ман гули сияҳгӯши ту буд,
Ҳамгиряи ман чашмаи хаспӯши ту буд.
Эй гумшуда қишлоқаки тиллоии ман,
Доруи ман оби шӯраки ҷӯши ту буд (Бозор Собир).

180. Байти зеринро тоҷики аз Ватан дур афтода ба тарзи зайл тафсир намудааст, ту ки дар Ватан ҳаёт ба сар мебарӣ, чӣ тарз шарҳ хоҳӣ дод?

Беватан нест ғарибе, ки кунад ёди ватан,
Дар ватан будаи бе ёди ватан беватан аст.

Дар ёди ватан будан чӣ маънӣ дорад? Ҳамеша дар фикри ободии он будан, эҳтиром гузоштан ба миллат, аз гузаштаи он ифтихор доштан, таърихи онро омӯхтану омӯзондан ва вориси ҳақиқии он мерос будан, ба бунёди ҷовидонии миллат – маънавиёт, худшиносӣ, эҳёи суннату оинҳои аجدодон, ки дар тақвияти нерӯи рӯҳонии миллат нақши бузург дорад, ҳиссагузор будан, эҳтирому садоқат ба замин, обу хоки диёр, зодгоҳ, сарватҳои моддию маънавӣ ва амсоли инҳост дур аз ватан дар ёди ватан будан. Инсоне, ки дар ботини хеш ин ҳислатҳоро парвариш медиҳад, бо ёди ҳамешагии ободии диёр ва рафоҳияти ҳаммиллатони хеш мезияд, ҳарчанд дар ватанаш нест, ғамхору вафодори миллат аст.

УСЛУБИ РЀЗНОМАНИГОРӢ (ПУБЛИСИСТӢ)



М а т н:

Қарордод миёни шаш Ҳизби сиёсии Тоҷикистон дар мавриди тарзи рафтор дар раванди маъракаи интихоботи парлумонӣ аз тарафи роҳбарони ин аҳзоб ба имзо расид ва онҳо ин санадро сарнавиштсоз ва таъриҳӣ арзёбӣ карданд.

Хусусиятҳои умумии услуби рӯзманигорӣ:

- Ҳадафи нигоранда: аз рӯйдодҳои рӯзмарраи ҳаёти сиёсии дохили кишвар иттилоъ додан, ғояро талқин намудан, таъсир расонидан ба афкори омма ва онро ба амале ҳидоят кардан;

- Дар бораи як ҳодисаи таъриҳӣ воқеъбинона хабар додан;

- Омезиши унсурҳои услубҳои дигар бо услуби рӯзманигорӣ (дар матни боло истилоҳоти коргузори расмӣ: *қарордод*, *санад*; тарзи пасиви ифода: *аз тарафи...* ба имзо расид (на раҳбарон ба имзо расонданд)).

Хусусиятҳои луғавӣ:

- Истифодаи истилоҳоти сиёсӣ иҷтимоӣ: *ҳизби сиёсӣ*, *аҳзоб*, *интихоботи парлумонӣ*;

- Таркибу ибораҳои устувор ё рехта: *ҳизби сиёсӣ*, *маъракаи интихобот*, *ба имзо расид*, *арзёбӣ карданд*;

- Тавсифоти тоза: *сарнавиштсоз* ва маъмул: *таъриҳӣ*;

- Таҳаввулотҳои луғавӣ: *партия* – *ҳизб*, *парламентӣ* – *парлумонӣ*.

Хусусиятҳои грамматикӣ:

- Бартариҳои ҳиссаҳои номии нутқ (хусусан исмҳо) бар феъл: аз 19 калимаи мустақилмаъноӣ матни боло *исм* – 9, *сифат* – 3, *феъл* – 2, *ҷонишин* – 2, *шумора* – 1;

- Истифодаи бештари пешояндҳои таркибӣ ва номӣ: *дар мавриди*, *аз тарафи*, *миёни*;

- Бартарии ҷумлаҳои хабарӣ бар амрӣ, хитобӣ, саволӣ. Дар он матн матлаб бо як ҷумлаи мураккаби пайвасти пайвандакдори хабарӣ ифода ёфтааст;

- Ҷумла бо ибораи исми *қарордод дар мавриди тарзи рафтор дар раванди маъракаи интиҳоботи парлумонӣ* тафсил ёфтааст, ки он 10 калимаро дар бар мегирад;

- Таҳаввулот дар унсурҳои шаклию воситаҳои грамматикӣ: *ҳизбҳо – аҳзоб*, ба ҷойи пешоянди таркибии маъмули *дар бораи* кор фармудани пешоянди таркибии камистеъмоли *дар мавриди*.

Тарзи баёни фикр: якранг, камтаъсир. Ҷумлаи мураккаби хеле тафсилёфта ба осон фаҳмидани матлаб ҳалал мерасонад.

Азбаски маводи расонаҳо баъзан ба тарзи таъҷилӣ ба ҷоп омода карда мешавад, гоҳ-гоҳ ғалатҳои имлоӣ, аломати китобат, истеъмоли калима, ҷумлабандӣ рӯй медиҳанд. Аз ҷумла, дар ибораи *шаш Ҳизби сиёсӣ* калимаи *ҳизб* ҷузъи исми хоси таркибӣ нест, бинобар ин бояд бо ҳарфи хурд навишта шавад (*шаш ҳизби сиёсӣ*); ишораҷонишини *онҳо* ҷудо навишта мешавад: *онҳо*.

181. Матни зеринро бо матни боло муқоиса намуда муайян кунед, ки байни онҳо аз лиҳози мавзӯӣ, мундариҷа, жанр, хусусиятҳои услубии луғавию грамматикӣ чӣ умумияту тафовут вучуд дорад. Матнро дар равији боло хаттӣ таҳлил кунед.

Аз ҷиҳати захираи оби нӯшокӣ Русия дар дунё дар ҷойи дуюм, Тоҷикистон дар ҷойи сеюм аст. Тасаввур намоед ду давлатро, ки дар яке бештар аз 140 миллион аҳоли ва кишвари хурдакаки кӯхистонро, ки дар он ҳамагӣ 7 миллион аҳоли (камтар аз сокинони шаҳри Маскав) зиндагӣ мекунад. Чӣ тазоди аҷибест, ки дар чунин кишвари доротарини(3) оби нӯшокӣ, мардум ба оби тоза эҳтиёҷ доранд? Оё айб дар ҳудуди мо нест, ки аз бепарвӣ ва безътиноии худ ба қадри ин бебаҳотарин(3) неъмат табии намерасем?

Бетарафиро Дейл Карнеги(1) барҳақ разолати рӯҳ номида буд, зеро муносибати безътиноёна(2) ба сарватҳои табиӣ

кишвари худ метавонад дар интиҳо ба фоҷиае оварда расонад, ки набераву аберагони мо аз ҳама чиз маҳрум монанд.

Аз азал тоҷикон обро мӯъҷизаи табиат меҳисобиданду муқаддас медоштанд. Касе чуръат намекард, бо оби равони нӯшокӣ дасту рӯй шӯяд. Обро ба кӯза гирифта, дуртар аз ҷӯю ҳавзҳо мебурданд, то қатрае аз оби ифлос ба он ҷоҳо нарезад. (4) Манзараи имрӯзаи мо чӣ гуна аст? Оби покизаи каналу ҷӯйборҳо, ки чун дар рағҳои хунгузари ҷисми зиндаи шаҳр солҳои сол ҷорӣ буд, имрӯз барои маҳаллаҳои сераҳолии шаҳр ва гирду атрофи он партовгоҳ(2) шудааст. Аммо ҳар чиз ва ҳар амал интиҳо дорад. Агар мо ба Замин – модари муқаддас чунин бешафқат бошем, дар он ҳеҷ гуна сарват ва неъмат боқӣ нахоҳад монд. Ҳатто ҳаёт ҳам.



- 1) Дар матн чӣ хусусияти услуби рӯзноманигорӣ (дар ҳадафи нигоранда, интиҳоби калимаю истилоҳот, қолабҳои наҳвӣ, воситаҳои муассири ифодаи фикр) мушоҳида мешавад?
- 2) Сархатҳоро (абзасҳоро) чӣ бо ҳам алоқаманд ва чӣ аз ҳам ҷудо мекунад?
- 3) Ифодаҳои *разолати рӯҳ, рағҳои хунгузари ҷисми зиндаи шаҳр, Замин – модари муқаддас* чӣ гуна воҳиди забонанд?
- 4) Ҷумлаҳои саволӣ чӣ вазифаи услубиро адо мекунанд?
- 5) Дар бораи ҳамин мавзӯ шумо чӣ андеша доред? Дар ҳаҷми ду саҳифаи дафтар иншои мухтасар нависед.



Маъноӣ вожаи *публика* шунаванда ё бинанда буда, *публицистика* (публицистика) адабиёти илмӣ сиёсӣ иҷтимоӣ доир ба масъалаҳои доғи рӯз аст. Услуби баёни рӯзноманигорӣ ё публицистӣ ба тарзи хаттӣ ва шифоҳӣ ҷараён мегирад. Хабару мақолаҳои гуногун дар нашрияҳо, дастурҳои тарғибот (инчунин матнҳои қаблан таҳияшудаи суҳанронии гӯяндагони радиою телевизион) ба тариқи навиштор, вале суҳанони ташвиқгарон дар ҷамъомаду

ҳамоишҳо, мусоҳибаҳои мухбирони радиою телевизион бо шахсони гуногун ба тарзи шифоҳӣ воқеъ мегардад.

Мақсади публицистика аз рӯйдодҳои дохилию хориҷӣ зуд воқиф намудани хонандагон, шунавандагону бинандагони радиою телевизион, тарғиби ғояҳои пешқадами замона, воқеъбинона баҳо додан ба ҳодисаву воқеаҳои рӯзмарраи иҷтимоию сиёсӣ, иқтисодию фарҳангӣ, бедор намудани ҳисси тараххум ба падидаҳои матлуб ё ҳисси нафрат ба воқеаҳои номатлуб, ба тадбирҷӯӣ ва амал водор намудани ҷомеа аст. Ҳамин ҳадаф ду вазифаи асосии услуби рӯзноманигориро муқаррар менамояд: хабар додан ва таъсир расондан.

Дар адои вазифаи аввал истифодаи калимаю истилоҳоти сиёсӣю иҷтимоӣ, таркибу ифодаҳои маъмул (стандартӣ), якрангии ифодаи фикр, фаровонии факту рақамҳо мушоҳида мешавад.

Агар дар маводи хабарӣ аз қор фармудани воситаҳои муассири луғавӣ, фразеологӣ, калимасозӣ, ибораву ҷумлабандӣ худдорӣ карда шавад, дар очерк, лавҳа, помфлет, фелетон доираи истеъмоли сарватҳои луғавии забон хеле васеъ гардида, баробари калимаҳои умумистеъмол ва мӯътидилмаъно чунин унсурҳои луғавӣ ҳам қор фармуда мешаванд, ки обуранги услубию ҳиссӣ ва хусусияти ифоданокӣ доранд. Аз ин лиҳоз маводи хабарии расонаҳо ба услубҳои расмӣю илмӣ қаробат пайдо кунад, забони жанрҳои мазкури журналистика ба услуби бадеӣ шабоҳат зоҳир менамояд.

Дар услуби баёни публицистӣ луғатҳои сиёсӣю иҷтимоӣ, калимаю истилоҳоти ҳоси одобу ахлоқи ҷомеа, соҳаҳои мухталифи иқтисодиёт, маориф, илму фарҳанг ба тарзи фаровон қор фармуда мешаванд. Унсурҳои луғавию фразеологӣ вобаста ба талаботи жанрҳои публицистика интиҳоб ва истеъмол мегарданд. Аз таркиби луғавии маводи нашрия, радио ва телевизион аён мегардад, ки он ба кадом мавзӯи ҳаёти ҷомеа бахшида шудааст.

М а т н:

Фасли ачиби сол – тирамоҳи заррин фаро расида. Хушбахтона, табиат ҳанӯз нозу нуз намекунад. Хуршед нарму гарм нур мепошад ва баргҳои тиллоранги дарахтон зери пойи одамон парида, қолин гашта нашъаи тамошоро фузунтар мекунад. Парчами истиқлол болои Қасри президентӣ чилвагар аст. Одамон хиромон ба майдон, ба сӯйи маҷмааи Исмоили Сомонӣ равонанд.

Абармарди миллат ба мардум бо дидаи хирад менигарад. Зарринтоҷи тоҷикон, ки дар баландии баландиҳо устувор аст, аз нури тораҳои офтоб дурахши тозае пайдо карда дида мебарад, дил мерабояд...

Бале, Ватан боз либоси идона дар бар кардааст. Вай дар ин рӯзҳо бо ифтихори хоссае чашни Конститутсияи навини моро мутантан хотирнишон мекунад, ки дар ҳаёти сиёсии кишвар воқеаи муҳим ва фаромӯшношуданист. Оре, китоби бахти мо, Сарқонуни мо, ки дар оғоз бо баҳсу талошҳо дучор гашта буд, баъди мулоҳизаҳои оқилона ва одилона аз ҷониби мардуми мамлакат бо раъйпурсии умумихалқӣ якдилона пазируфта шуд...

Ҳар нуктаи ин маромномаи мо ифодагари орзуву омоли халқ аст ва моро ба сӯйи пирӯзиҳои нав хидоят мекунад. Дар он калимаи «истиклол» бо ҳуруфи заррин ва хоно сабт гардида, муҳимтарин ҳадафи ҷомеаи мо – бунёди давлати соҳибистиклоли демократӣ, ҳукуқбунёд ва дунавӣ ифода ёфтааст...

Биёед, азизон, ин кутбнамои ҳешро рӯйи каф ниҳода, дидаи пурмехр ба Нишони зарринтоҷи тоҷикон дӯхта, бо овози баланд Суруди миллиро суруда зери Парчами истиқлол ҳамроҳи фарзандони фарзонаи миллатамон бо дили пур, сари баланд, лабони пурҳанда ба сӯйи идғоҳ бишитоbem.

Хусусияти луғавӣ:

- Истилоҳоти сиёсӣ, иҷтимоӣ ва фарҳангӣ: *истиклол, Қасри президентӣ, маҷмаа, конститутсия, ҳаёти сиёсӣ, раъйпурсии*

умумихалқӣ, давлати демократӣ, ҳуқуқбунёд ва дунявӣ, Нишон, Парчам, Суруди миллӣ.

- Калимаҳои адабии китобӣ: *хуришед, дурахш, рабудан, ҷилвагар будан, абармард, навин, мутантан, пазируфта шудан, маромнома, ифодагар, пирӯзиҳо, пурмехр, зарринточ.*

- Калимаҳои иқтибосӣ: *нашъа, маҷмаа, мутантан, президентӣ, конституция.*

- Калимаҳои ифодаҳои рехтаи мардумӣ: *нозу нуз кардан, либоси идона, талош, дили пур, сари баланд.*

- Воҳидҳои фразеологӣ: *дидаро бурдан, дилро рабудан, дида дӯхтан.*

- Ибораҳои рехтаи ҳоси услубҳои расмӣ ва рӯзноманигорӣ: *раёйпурсии умумихалқӣ, бо ҳуруфи заррин сабт шудан, давлати демократӣ, ҳуқуқбунёд ва дунявӣ, Суруди миллӣ.*

- Ифодаҳои маҷозӣ: *тирамоҳи заррин, табиат нозу нуз намекунад, баргҳои тиллоранг, баргҳо қолин гашта, Парчами истиқлол, дидаи хирад, нури торҳои офтоб, Ватан либоси идона дар бар кардааст, китоби бахт, дидаи пурмехр.*

- Тавсифот: *заррин, тиллоранг, абармарди миллат, зарринточ, пурмехр, фарзона.*

Имконоти услубии хусусиятҳои маъноии калима:

- Муродифот: *заррин // тиллоранг, хуришед // офтоб, нур // дурахш, конституция // сарқонун (китоби бахт // маромнома // қутбнамо), орзую омор.*

- Калимаҳои наздикталаффуз: *нозу нуз, гарму нарм, оқилона ва одилона, фарзанди фарзона.*

Калимасозӣ: *зарр-ин, тилло-ранг, ҷавлон-гар, абар-мард, зарр-ин-точ, нав-ин, фаромӯш-но-шуд-ан-ӣ, сар-қонун, раёй-пурс-ӣ, умум-и-халқ-ӣ, як-дил-она, оқил-она, одил-она, ид-гоҳ.*

Унсурҳои наҳвӣ:

- Воҳидҳои истисноӣ: *фасли аҷиби сол – тирамоҳи заррин; ба майдон, ба сӯйи маҷмаа; китоби бахти мо, Сарқонуни мо; муҳимтарин ҳадафи ҷомеаи мо – бунёди давлати соҳибистиклоли демократӣ, ҳуқуқбунёд ва дунявӣ.*

- Тарзи пасиви ифода: *аз тарафи... пазируфта шуд.*
- Бартарӣ доштани чумлаҳои содда бар чумлаҳои мураккаб (8–5).
- Бештар бо чумлаҳои дутаркибаи тафсиلى ифода ёфтани фикр.
- Аз ду зиёда ҷузъҳоро (ҷумлаҳои соддаро) дар бар нагирифтани чумлаҳои мураккаб.
- Бартарӣ доштани чумлаҳои хабарӣ бар амрӣ, саволӣ ва хитобӣ.
- Бо ҳиссаҷаҳои тасдиқӣ оғоз ёфтани сархат ё ҷумла бо мақсади таъкид.

182. Калимаю ибораҳои зеринро аз рӯи мавзӯ ва мундариҷаи матнҳое, ки аз онҳо гирифта шудаанд (чунончи, калимаю истилоҳоти сиёсию иҷтимоӣ, варзиш, нақлиёт ва ғайра), ҷудо кунед. Бо калимаю истилоҳоти ҷудогона мутобиқи таносуби маъноиашон ибораҳо соzed.

Қарор, эълония, сӯзишворӣ, кубок, иҷлосия, мусофир, микроавтобус, аълоҳазрат, варзиш, коршиносон, истгоҳ, бокс, ронандаҳо, президент, созмони байналхалқӣ, нақлиёт, проблемаи глобалӣ, баскетбол, бензин, хати сайр, роҳкиро, сарвари давлат, паёми шодбош, дастаи мунтахаб, тенниси рӯи миз, корхонаи воҳиди давлатӣ, раванди интегратсионӣ, терроризм, таҳкими сулҳ, довар, қочоқи маводи мухаддир, ҳолати нобозӣ, экстремизми мочароҷуёна, пулчин, газ, зарбаи ҷаримаӣ, корхонаи автомобилсозӣ.

183. Дар забони расонаҳои хабарӣ дар натиҷаи бисёр такрор шудани як миқдор сифатҳои маънавии шахс, аломатҳои ашъ, амалу ҳолат ба тавсифоти доимӣ табдил меёбанд: деҳқони асил, пухтакор, ҷашми-кордон, меҳнатқарин, хокпош...; ...ҷашнро бо тӯҳфаҳои арзанда (дастовезҳои меҳнатӣ) пешвоз гирифтани; ...ягонакуниро саривақт ва бо сифати баланд анҷом додан ва ғайра. Дар ҷумлаҳои зерин ба ҷойи сенуқта калимаҳои маъмули забони матбуотро нависед.

Дар натиҷаи меҳнати ... марди деҳқон ҳосили... рӯёнида шуд; Меҳнатдӯстони хоҷагӣ шудгори тирамоҳиро ... ва ... анҷом дода, барои ба даст овардани ҳосили... заминаи... гу-

зоштанд; Онҳо дар ороштани хирмани... тиллои сафед саҳми... гузоштанд; Заркорон ... меҳнат карда, ҳосили... ашонро ... ва ... ҷамъоварӣ намуда, ба қавли худ ... вафо карданд. Механик-ронандагони... ... меҳнат карда, иҷрои нақшаи солонаи пахтасупориро ... таъмин намуданд.



Дар услуби баёни рӯзноманигорӣ як миқдор таркибу ибораҳои феълӣ, аз қабилӣ *ташириф овардан, созмон додан, ифтиҳо ёфтан, интиқол ёфтан, талош варзидан, изҳори нигаронӣ кардан, ба тасвиб расонидан, таҷдиди назар кардан, ба имзо расидан, ба вуқӯъ пайвастан, талафоти ҷонӣ додан, арзи вуҷуд намудан, мавриди... қарор додан, ба ҳукми... даромадан, шароити... фароҳам овардан, дастраси... қарор додан, ба чизе таҳким бахшидан, ба чизе мувоҷеҳ шудан, ...ро арзёбӣ кардан, ...ро созмон додан* ва ғайра чун таркибҳои рехта бисёр кор фармуда мешаванд. Як қисми чунин таркибу ибораҳо феълҳои маъруфи ҳаммаъно доранд: *кӯшиши ба харҷ додан – кӯшиши кардан, раҳбариро ба амал баровардан – раҳбарӣ кардан, иҷрои (нақшаро) таъмин намудан – (нақшаро) иҷро кардан.*

Маҷмӯаи ашъори Мӯътабари Раштӣ бо номи «Хуни шабнам» *дар дастрасии дӯстдорони каломи мавзун қарор гирифт; Чӣ нақшаи нав шуморо фарогир аст?*

Чунин таркибҳои рехта, аз як тараф, қори рӯзноманигорро осон мекунанд, зеро бунёди ҷумла (таркиби хабар) тайёр аст, фақат далелҳоро ҷо ба ҷо гузоштан кофист, вале, аз тарафи дигар, ифодаи фикр қолабӣ ва як дараҷа сунъӣ мебарояд. Бинобар ин ҳамеша як қолабро корбаст накарда, аз роҳҳои гуногуни баёни матлаб ғоида бурдан беҳтар аст: *пиёда кардани мақсад – амалӣ кардани мақсад, ҷони худро аз даст дод – ҳалок шуд ё ба ҳалокат расид* ва ғайра.

184. Бо воҳидҳои фразеологии зерин ҷумлаҳо созад:

Аз ӯҳдаи коре баромадан (набаромадан), арақи ҷабин рехтан, камари ҳиммат бастан, ба марра расидан, саҳми худро гузоштан, аҳамияти калон доштан, нуқтаи назар, рол (нақш)

бозидан, садамаи наклиёт, маводи мухаддир, паси сар кардан, боздид ба амал овардан, чашми корро доништан (надоништан), чомаи амал пӯшидан, ба аҳди худ вафо кардан.

185. Порчаеро аз мақолаи Саидризо Ализода, ки дар яке аз нашрияҳои нахустини тоҷикӣ – маҷаллаи «Оина» (соли 1913) чоп шуда буд, мутолиа кунед ва бигӯед, ки дар он мавқеъ ва руҳияи нигоранда то чӣ андоза равшан ва барҷаста ифода гардидааст ва ба «ман»-и рӯзноманигори имрӯза чӣ умумият дорад; дар матн чӣ гуна калимаю истилоҳоти сиёсӣ, иҷтимоӣ ва фарҳангӣ дучор омаданд, ки тағйири маъно кардаанд ё аз истеъмом тамоман баромадаанд. Назари худро доир ба андешаҳои як аср муқаддам баёнкардаи муаллифи мақола мухтасар нависед.

Солҳо аст, ки мусулмонони соири мамлакат дараҷаи лузум ва аҳамияти макотиби ҷадида ро доништа, ғоида ва манфиатҳои онро фаҳмида, дар ҳар шаҳру қарияҳо доир на-муда, рӯз ба рӯз ба тақмили онҳо мекушанд, аммо мо, мусулмонони Туркистон, на ин ки мадорис ва макотиби ҷадида таъсис менамоем, балки онҳоро ҳанӯз бидъат ва ҳаром мешу-морем. Намедонам, мо, мусулмонони Туркистонро чӣ шу-да(4). Бо вучуди ин ки дар ҳар соат ва дақиқа натиҷаҳои баду ҳамми ин беилмӣ ва ошно ба муқтазои замона набудани худ-ро мебинем ва мефаҳмем, боз мутанбеҳ ва хушёр намегар-дем(4). Эй бародарони туркистонӣ! Эй ҳамватанони азиз! Ғафлат то кай? Ҷаҳолат то чанд? Шуморо ба ҳаққи исломият, ки дуруст мулоҳиза намоед: замоне ки Самарқанд ва атрофаш зиёда бар 150 000 нуфузро дорост, аз мусулмонон чанд нафар тоҷир ва савдогар, чӣ қадар мағозачӣ(2) ва кантур дорад? Кучо монда дуктур(1), муаллим, муҳандис(5), муншӣ(5) ва ғайра, ки барои маишати мо монанди обу нон лозим аст? Ба-ле! Гадо, дарвеш, қаландар, бузбала, чавон, дузд... ҳазорон-ҳазорон мавҷуданд!

Л у ғ а т:

Соири – тамоми

Лузум – лозим будан, зарурат

Ҷадида – нав

Мадорис – мадрасаҳо

Ҳамм – аҳамият
 Кантур – кантора, муассиса, корхонаи шахсӣ
 Муҳандис – инженер
 Муншӣ – котиб, коргузор.
 Бузбала – тануманд, вале дар ин матн ба маънои бекора-
 гард, муштзӯр
 Чавон – бадахлоқ



- 1) Дар муқоисаи ин матн бо матни боло дар забони адабии имрӯза чӣ таҳаввулоти луғавӣ, маъноӣ ва грамматикӣ ба миён омадааст?
- 2) Кадом мушкилоти ҷомеаи онрӯза нигорандаро ба шӯр овардааст?
- 3) Муаллифи мақола барои муассир ифода кардани фикр аз кадом имконоти услубии луғавию наҳвӣ забон Ҷоида бурдааст?
- 4) Феъли *мулоҳиза намудан* аз муродиҳои дигараш (*фикр, андеша* ва *тааммул кардан*) бо кадом тобиши маъно Ҷарқ мекунад?

186. Матни зерин аз матнҳои боло чӣ фарқ дорад? Нигоранда *танбӯрро* чӣ тарз тавсиф мекунад? Магар он бо тафсири маъноӣ калимаи *танбӯр* дар қомусу луғатномаҳо яқгуна аст? Шарҳи як-ду луғатро ба дафтар навишта, хаттӣ эзоҳ диҳед, ки тафовути ин матн аз шарҳи луғатномаҳо дар ҷист.

Навои танбӯр... Танбӯр дар дасти мутриби ҷирадаст наво намекунад, менолад, Ҷарёд мезанад. Ё гӯё оламу одамро Ҷаромӯш карда, дар мадори наво, дар Ҷазои садо парвоз до-
рад. Танбӯр меноладу ҳикоят мекунад аз гузаштагон, аз
рӯзгорони талху ширини ниёгон.

Танбӯрӣ гӯё на ба торҳои танбӯр, балки ба торҳои дили
худ нохун мезанад. Рӯху равон ба наво меояд, тамоми ҳастии
инсон ба торҳо ҳамнаво мегардад. Рӯхнавоз аст навои танбӯр,
дилнавоз аст садои танбӯр...

Чӣ танбӯр? Нахле чун бори ӯ,
 Рағу решаи беҳудӣ тори ӯ.

Нихон андалебе ба ҳар тори ӯ,
Зи мизроб гул карда минқори ӯ...

Чӣ сеҳре дорад садои танбӯр? Ачиб он аст, ки тамоми «Шашмақом» дар пардаҳои танбӯр ҷо гирифта. Ҳама мақому оҳангҳо ба василаи овози танбӯр арзи вучуд намуда, бо сози он оғозу анҷом меёбанд.

Ҳасани Кавкабӣ дар «Рисолаи мусиқӣ» мегӯяд:

«**Танбӯр** созест қадим. **Танбӯра** дар забони паҳлавӣ аз ҷузъҳои **тан** – дил ва **бӯра** – *харишидан* сохта шуда, яъне *дил-хариш*».

Оре, бо чунин садо, бо чунин наво бояд танбӯрро сози *дил-хариш* номид (Ш.Ҳ.).



- 1) Калимаҳои *танбӯр*, *танбӯрӣ*, *соз*, *оҳанг*, *наво*, *мизроб*, *парда*, *мутриб*, *чирадаст*, *мақом*, *шашмақом*, *мушкилот* бо ҳамдигар чӣ робитаи маъноӣ доранд ва дар сохтори матн чӣ вазифаро адо кардаанд?
- 2) Калимаҳои *танбӯр*, *наво*, *садо*, *овоз* ва ғайра аз чӣ сабаб бисёр такрор шудаанд?
- 3) Ифодаҳои «ба торҳои танбӯр нохун задан» ва «бо торҳои дил нохун задан» чӣ гуна муносибати маъноӣ доранд?
- 4) Чаро дар дохили ҷумла ҷойи баъзе аъзоҳо тағйир ёфтааст?



Аз матни боло аён аст, ки дар ин равиши услуби публицистӣ воситаҳои муассири луғавӣ, фразеологӣ ва наҳвӣ, санъатҳои маънавӣ ва лафзии суҳан, аз қабилҳои тавсиф (*чирадаст*, *дилнавоз*, *рӯҳнавоз*), маҷоз, ташбеҳ (*Танбӯрӣ ғӯё ба торҳои дили худ нохун мезад*), муболиға, таҷнис, такрор, саволи риторикӣ (*Чӣ танбӯр? Чӣ сеҳре дорад садои танбӯр?*), нидои риторикӣ, тағйир додани ҷойи муқаррари аъзоҳои ҷумла (инверсия: *Танбӯр... ҳикоят мекунад аз гузаштигон*), истифодаи калимаву таркибҳои ҳамқофия (*оламу одам, дар мадори наво, дар фазои садо, рӯҳнавоз... дилнавоз*), ибораву

ҷумлаҳои ҳамвазну ҳамсохт (параллелизм: *Рӯҳнавоз аст навои танбӯр, дилнавоз аст садои танбӯр*), тасдиқ ё инкор (*Оре...* танбӯрро бояд сози дилхарош номид) ва ғайра ба кор бурда мешаванд.

Рӯзноманигорон кӯшиш мекунанд, ки ҳатто дар хабару мақолаҳо ҳам суханони тоза ва қолабҳои гуногуни нахвиро ба кор бурда ба тарзи баёни яқрангу дилгиркунанда як навъ тозагӣ бахшанд. Чунончи, ба ҷойи калимаи *деҳқон* **зарқор** ё **марди деҳқон**, ба ҷойи калимаи *тӯҳфа* **дастовезҳои меҳнатӣ**, ба ҷойи *хабар додан* **мужда расонидан**, ба ҷойи *кӯшиши қардан* **талаш варзидан**, ба ҷойи *ронандаи мошини пахтачин* **капитани киштии қабуд** ва ғайра кор мефармоянд. Вале чунин калимаю ибораҳои «баохар» ҳам дар натиҷаи аз ҳад зиёд такрор қардан таровати худро аз даст дода, ба таъбирҳои муқаррарии рӯзномагӣ табдил меёбанд, чунон ки **тиллои сафед** ҳам як вақтҳо ифодаи тару тоза ба шумор мерафт, ҳоло муродифи оддии калимаи *пахта* гардидааст.

Услуби баёни рӯзноманигорӣ аслан такаллуф ва суханпардозиро наменаварад, зеро суханорони безарурат дар жанрҳои хабарӣ ба осон ва равшан дарк намудани асли мақсад ҳалал мерасонад: Онҳо (деҳқонон) бо дашт панча ба панча дарафкандан нусрат аз пайи нусрат ба даст меоваранд. Маъноӣ феъли **дарафкандан** *андохтан, рехтан, берун қардан, афшондан, пошидан* буда, бо калимаи **панча** ҳеҷ гуна муносибати маъноӣ надорад. Таъбири *нусрат аз пайи нусрат ба даст овардан* ҳам ғалат аст, чунки одатан *ғалаба аз пайи ғалаба ба даст овардан* мегӯянд.

187. Дар тавсифи ягон сози **миллӣ** (най, рубоб, ғиччак...) ё **асбобҳои мусиқии эстрадӣ** дар як саҳифаи дафтар иншоӣ мухтасар нависед. Муфасссалтар шарҳ диҳед, ки чаро навои ҳамин созро шумо бештар дӯст медоред.

188. Хабарҳои мухтасари рӯзномавиرو мутолиа кунед, унсурҳои луғавию грамматикӣ хоси услуби баёни рӯзноманигориро (дар ҳа-

бар) муайян кунед. Ҳиссаҳои номӣ ва феълуро ба дафтар нависед ва шарҳ диҳед, ки кадоми онҳо дар хабар бартарӣ дорад.

Шоҳҷоиза ба Ҳучанд омад

Озмуни театрҳои(6) касбии ҷумҳурӣ Парасту—2001 дар шаҳри Душанбе ҷамъбаст шуд. Боиси ифтихор аст, ки мукофоти асосии озмун Шоҳҷоиза, яъне Гран-при насиби театри ба номи Камоли Ҳучандӣ гардид(4). Ҳайати ҳакамони(5) намоишномаи(5) «Шаҳраки ман»-ро, ки шоира Фарзона зимни асарҳои нависандаи амрикоӣ(1) Торптон Уайлдер эҷод карда, коргардони(5) варзида Барзу Абдураззоқов ба сахна гузоштааст, беҳтарин донист(4).

Бо дилу дидаи бедор ...

Бо ибтиқори(5) Ҳукумати шаҳри Ҳучанд, ширкати телевизиони ҷамъиятии СМ-1 ва ҳафтавори «Сугд» бахшида ба шастсолагии(6) мавлуди(5) шоири зиндаёд Лоик Шералӣ дар қаҳвахонаи «Ширинсарой»(5) маҳфиле бо унвони «Бо дилу дидаи бедор...» баргузор шуд.

Барандаи(5) маҳфил Саидумрон Саидзода нахуст риштаи суҳанро ба шогирди соҳибҷашн, шоираи номвар Фарзона дод. Нотик устои шеърӣ навинро(5) бо суҳанони самимона ёдовар шуд.

Олимон: Усмонҷон Ғаффоров, Атахон Сайфуллоев, адибон: Додочон Рачабӣ, Нурмуҳаммад Ниёзӣ ва дигарон соҳибҷашнро ба некӣ(6) ёд карданд ва аз рӯзгори ӯ воқеоти(3) нодире ҳикоят намуданд. Озарахш бар матни шеърӣ Лоик суруде хонда хоҳири ҳозиринро(3) болида дошт.

Маҳфил рӯҳи шоири тавоноро бо суҳанҳои пур аз меҳру муҳаббат шод гардонд.



- 1) Дар ин хабарҳо оё се нуктаи муҳими ин жанр – кай, дар кучо, чӣ воқеа рӯй дод, зикр ёфтааст?
- 2) Дар хабар кадом далелҳо возеҳ ва дақиқ баён шудаанд?
- 3) Сарлавҳаҳо мӯҳтавои асосии хабарҳоро дар бар мегиранд ва то чӣ андоза ҷолибанд?
- 4) Матнҳо хусусияти ҳикоят, тасвир ё муҳокима доранд?
- 5) Сархатҳо ва дар дохили онҳо ҷумлаҳо ба василаи кадом унсурҳои луғавӣ ва грамматикӣ бо ҳамдигар алоқаманд шудаанд?
- 6) Кадом калима ё истилоҳҳо ба назаратон тару тоза намуданд? Онҳо бо чӣ мақсад сохта ва истифода шудаанд? Чаро «Гран-при»-ро «Шоҳҷоиза» тарҷума кардаанд?
- 7) Дар мақолаҳои боло кадом калимаю истилоҳот мундариҷаи асосии хабарро инъикос мекунанд? Онҳоро ба дафтар нависед ва бо ҳам муқоиса намуда, муқаррар кунед, ки дар хабарҳо бештар калимаю истилоҳҳои кадом соҳаи фарҳанг ба кор бурда шудаанд?
- 8) Калимаҳои сохта ва мураккабро ба ду сатун навишта, дар қавсайн бо ҳарф ишора кунед, ки онҳо ба кадом ҳиссаи нутқ тааллуқ доранд.
- 9) Аломатҳои баён ва ноҳунак барои чӣ гузошта шудаанд?

189. Ягон мавзӯи фарҳангии воқеиро интихоб намуда, хабар нависед ва ба он сарлавҳаи созгор ва ҷолиб фикр кунед.



Сармақола, мақолаи назарии сиёсӣ, мақолаи ахлоқию тарбиявӣ, обзори байналхалқӣ, мухбирнома (корреспонденсия), репортаж, фелетон, памфлет, мусоҳиба, лавҳа, очерк, шарҳи варзиш аз ҷумлаи жанрҳои публицистика ба шумор мераванд.

Очерк жанри маъмули рӯзноманигорӣ буда, чунин асари хурди бадеист, ки дар он одатан воқеаи иҷтимоӣ инъикос меёбад. Фарқи он аз дигар асарҳои бадеӣ, аз ҷумла аз ҳикоя ё новелла, ин аст, ки ҳодиса ё воқеаҳои зиндагӣ, макону замон ва қаҳрамонони он шахсони воқеианд. Хусусияти муҳимтарини очерк дар асоси санад ва далелҳои шайъ инъи-

кос намудани ҳақиқати ҳаёти иҷтимоии ҷомеа ба шумор меравад.

Очерк сафарӣ ё ёддоштӣ, чехранигорӣ (портретӣ) ва проблемавӣ мешавад. Дар очерки сафарӣ нигоранда ҳангоми сафар ҳар манзара, муҳити зисти мардум, ки дидаасту ба назари ӯ аз ягон ҷиҳат ҷолиб ва аҳамиятнок намудааст, ба қалам медиҳад. Дар очерки портретӣ симои зоҳирию ботинии шахс, назари вай ба қору зиндагӣ, муносибати ӯ ба дигарон тасвир меёбад. Дар очерки проблемавӣ рӯзноманигор ягон масъалаи доғи рӯзро, ки ҷомеа ба баррасӣ ва ҳалли он ниёз дорад, мавриди таҳлилу натиҷагирӣ қарор медиҳад.

Очеркҳо аз лиҳози ҳаҷм хурд ва калон мешаванд. Очеркҳои адабию таърихӣ С.Айнӣ «Қаҳрамони халқи тоҷик Темурмалик», «Исёни Муқаннаъ» ва ғайра калонҳаҷм буда, очеркҳои нависандагон Ф.Муҳаммадиев, М.Наҷмиддинов, Б.Муртазоев ва дигарон ҳаҷман хурданд.

190. Хонандаи ҷавон, кишвари мо як гӯшаи зебоманзари рӯи Замин аст. Худ боре ба кӯҳсори он барои саёҳат рафтаӣ, қуллаҳои осмонбӯсро дидаӣ, наҳрҳои шӯҳи кӯҳӣ, соҳилҳои сабзу хуррами онро тамошо кардаӣ. Ҳеҷ набошад, хусну зебоии ҳушрабон манзараҳои фасли баҳори табиати кӯҳистони тоҷикро дар асарҳои С.Айнӣ хондаӣ. Ту ҳам қалам ба даст бигир ва аз он оғоз бикун, ки кай, ҳамроҳи кӣ, ба қадом муносибат, ба қучо сафар кардаӣ ва дар он ҷо чӣ манзараҳоро дидаӣ, бо чӣ қасос вохӯрдаӣ ва аз он сафар чӣ таассуроти неқ ё бад бардоштаӣ.

УСЛУБИ РАСМӢ



Ҳар чизе дар саҳифаҳои рӯзномаву маҷаллаҳо ҷой шавад ё дар барномаҳои радиою телевизион қироат гардад, ба услуби баёни рӯзноманигорӣ ё публисистӣ нисбат надорад. Чунончи, шеърҳои ҳикояҳои ҳафтаномаи «Адабиёт ва санъат», амру фармон, қарорҳои парламон, ҳуҷҷатҳои расмӣ давлатӣ,

ки дар нашрияҳои ҳукумат дарҷ мегарданд, низ ба услуби рӯзноманигорӣ мутааллиқ нестанд.

Ба ақидаи муаллифи китоби «Насри идорӣ» Абутуроб Розонӣ, услуби баёни коргузориҳои расмӣ ё идорӣ «маъмулан ба сурати номанигорӣ, гузориш, сурати маҷлис, пайнавишт, тилгиром, паймоннома, бахшнома, подошт, хулосанависӣ, пешнависӣ» ба кор бурда мешавад. «Равиши нигориш дар идора ба таври кулӣ тобеи муқаррароти ҳосе аст, ки ба асари мурури замон ҳама бад-он хӯ гирифта ва худ бояд ҳамон дастурхоро ба кор банданд».

М а т н:

Мо, халқи Тоҷикистон, қисми ҷудонашавандаи ҷомеаи ҷаҳон буда, ҳудро дар назди наслҳои гузашта, ҳозира ва оянда масъул ва вазифадор дониста, таъмини соҳибхитиёрии давлати худ ва рушду камолоти онро дарк намуда, озодӣ ва ҳуқуқи шахсро муқаддас шумурда, баробарҳуқуқӣ ва дӯстии тамоми миллату халқиятҳоро эътироф карда, бунёди ҷомеаи адолат-парварро вазифаи худ қарор дода ҳамин конститутисияро қабул ва эълон менамоем.

БОБИ ЯКУМ

Асосҳои сохтори конститутисионӣ

Моддаи 1. Ҷумҳурии Тоҷикистон Давлати соҳибхитиёр, демократӣ, ҳуқуқбунёд, дунявӣ ва ягона мебошад.

Тоҷикистон давтали иҷтимоӣ буда, барои ҳар як инсон шароити зиндагии арзанда ва инкишофи озодонаро фароҳам меорад.

Ҷумҳурии Тоҷикистон ва Тоҷикистон ҳаммаъноянд.

Моддаи 2. Забони давлатии Тоҷикистон забони тоҷикӣ аст.

Забони русӣ ҳамчун забони муоширати байни миллатҳо амал мекунад.

Ҳамаи миллатҳо ва халқиятҳо, ки дар ҳудуди ҷумҳурӣ зиндагӣ мекунанд, ҳақ доранд, аз забони модариашон озодона истифода кунанд.

Моддаи 3. Рамзҳои давлатии Тоҷикистон Парчам, Нишон ва Суруди миллии аст...

Ин матн аз Конститутсияи (Сарқонуни) Ҷумҳурии Тоҷикистон оварда шудааст, ки қонуни асосии давлат ба шумор меравад. Дар он маънои ҳар як калима ва истилоҳ дақиқ санҷида, ба ҳисоб гирифта шудааст (*Ҷумҳурии Тоҷикистон ва Тоҷикистон ҳаммаъноанд*).

Дар ин услуби баён дақиқ (бо номи аслии худ) зикр ёфтани факту далелҳо муҳим аст, на ҷиҳати обуранг ва муассирии он. Услуби забони ҳуҷҷатнигорӣ якрангу якнавохт ва камтаъсир аст.

Истилоҳҳои сиёсӣ дар шакли калима (*конституция (сарқонун), соҳибхитӣ, демократӣ, ҳуқуқбунёд, дунявӣ, миллат, халқият, озодӣ, ҳуқуқ, баробарҳуқуқӣ, парчам, нишон*) ё дар шакли ибора (*Ҷумҳурии Тоҷикистон, суруди миллии, давлати иҷтимоӣ, забони давлатӣ, рамзҳои давлатӣ, ҷомеаи ҳамаи, ҳуқуқи шахс*) омада, ба як маънои дақиқ далолат мекунанд.

Ҳар мафҳум бо номи мушаххаси худ ифода меёбад, бо муродифҳо ё ҷонишинҳо иваз намешавад, бинобар ин дар забони ҳуҷҷатҳои давлатӣ калимаю истилоҳоти сиёсӣ тақрор ба тақрор меоянд (дар ин матн калимаи *Тоҷикистон* панҷ маротиба, *Ҷумҳурии Тоҷикистон* ду бор тақрор шудааст).

Калимаҳо маънои истилоҳӣ гиранд, аз маъноҳои дигар ва тобишҳои маъноӣ ӯрӣ мегарданд (чунончи, *суруд* дар таркиби *суруди миллии*).

Дар ифодаи фикр ба мантики сухан бештар эътибор дода мешавад. Матни услуби забони расмӣ ё идорӣ ба сархату бандҳои мушаххас ҷудо мегардад. Кӯшиш ба ҳарч медиханд,

ки ҳар чумла як фикри дақиқро кушоду равшан ифода намо-
яд, мазмуни духура пайдо накунад.

Ҳадафи услуби расмӣ маълумоти дақиқро (асосан ба тариқи хаттӣ) ифода кардан аст, бинобар ин фикр бо ёрии чумлаҳои соддаи пурраи хабарӣ (гоҳе тафсилӣ, чунон ки дар дебочаи моддаҳои асосии сарқонун мушоҳида шуд), чумлаҳои мураккаби пайвасту тобеъ, ки дар таркибашон чумлаҳои пай-
рави муайянкунанда, сабаб, мақсад, шарт, хилоф доранд, ифода меёбад.

Сохтори қисми зиёди ҳуҷҷатҳои идорӣ аз оғоз то ба анҷом якгуна аст ва барои осон кардани ҳуҷҷатнигорӣ асли матлаб, ки факту рақамҳо ва ё дархости ҳар фардро дар бар мегирад, дар қолабҳои қаблан сабтшуда (чунончи, дар ҳолнома (тарҷумаи ҳол), номаи камол, шиноснома, зоднома (шаҳодат-
номаи таваллуд) ва ғайра) ворид карда мешаванд.

Чанд намунаи ҳуҷҷат: ариза, ҳолнома (тарҷумаи ҳол), за-
бонхат, ваколатнома.

Ба директори мактаби таҳсилоти уму-
мии № ..., деҳаи..., мӯҳтарам... (ному
насаб).

Аз хонандаи синфи X ҳамин мактаб ...
(ному насаб).

Ариза

Хоҳиш мекунам, барои гузаштан аз муоинаи духтури мар-
кази ноҳия маро ба мӯҳлати як рӯз аз дарс озод намоед.

Таърихи рӯз. (имзо)

Ҳолнома (тарҷумаи ҳол)

Ман, Рачабова Умеда, 9 октябри соли 1977 дар деҳаи
Кӯлканди ноҳияи Исфара дар оилаи деҳқон таваллуд шудаам.
Падарам, Рачабов Абдурахим, дар хоҷагии деҳқонии ба номи

Ҳ. Мукаррамов кор мекунад. Модарам, Раҷабова Муборак, нафақагир аст.

Соли 1992, пас аз хатми синфи 1X мактаби миёнаи № 33 ба ТСХИ-и ш. Исфара дохил шудам. Соли 1995 техникумро бо ихтисоси коргузор ва муҳосиб хатм кардам ва фаъолияти кориамро чун коргузор дар ҳамин техникум оғоз намудам. Соли 1998 ба шӯъбаи ғоибонаи факултаи ҳуҷҷатнигор-менеджменти Коллеҷи технологии Исфара дохил шудам. Оиладор нестам.

Нишони ман: ноҳияи Исфара, деҳаи Кӯлканд, кӯчаи Зебунисо, хонаи № 156.

Имзо (Раҷабова У.)

25 июли соли 1998.

Забонхат

Ман,...(ному насаб), мудири хоҷагии мактаби таҳсилоти умумии № ..., деҳаи... аз мудири анбори маорифи ноҳияи..., ...(ному насаб) 1 (як) адад компютери... ва 1 (як) адад принтер гирифтам.

Имзо (ному насаб)

Таърихи рӯз.

Ваколатнома

Ман, Алиев Саид, сокини ш. Душанбе, кӯчаи Неъмат Қаробоев, бинои № 6, хонаи 23, ба шаҳрванд Мирзоева Раъно ваколат медиҳам, ки амонати аз ш. Бухоро ба номи ман фиристодаро аз шӯъбаи алоқаи ш. Душанбе гирад.

Имзо (Алиев С.)

Таърихи рӯз.

Имзои шаҳрванд С. Алиевро тасдиқ мекунам:

Раиси кумитаи маҳалла

Имзо

(Исоев А.)

Мӯҳр

191. Аз рӯйи намунаи боло ҳолномаи худ ва бо мазмуни дилхоҳ ариза, забонхат ва ваколатнома нависед. Кӯшиш кунед, ки нуктаҳои асосии фикр ба низоми таносуби сатрҳои ҳуҷҷат ифода ёбанд.
192. Дар матни зерин кадом унсурҳои забони идорӣ бо мақсади ҳаҷв намудани ҳислати расмиятпарастии баъзе маъмурон истифода шудааст?

«РАВШАНИҶ АЗ ТОРИКӢ...»

Бо мақсади беҳтар кардани сифати таълиму тарбияи насли наврас шоҳмисраи Меҳмон Бахтиев «Равшаниҷ аз торикӣ равшантар аст» проблемаи мактаб ҳисобида шавад.

Ба ҳамаи муаллимон супурда шавад, ки шоҳмисраи мазкурро дар байни хонандагон тарғиб кунанд ва ҳар дарси худро бо он сар кунанд. Онҳо дар дарсҳои худ ба ҷойи пурсиши вазифаи хонагӣ шоҳмисраи Меҳмон Бахтиевро таҳлил намојанд ва аз хонандагон низ ҳамин корро талаб кунанд.

Ба ҳамаи муаллимон супориш дода шавад, ки дар мавзӯҳои зерин конференсияҳои илмию адабӣ барпо намојанд:

Муаллимони забон ва адабиёти тоҷик дар мавзӯи «Меҳмон Бахтиев ва таъсири шоҳмисраи ӯ «Равшаниҷ аз торикӣ равшантар аст» ба адабиёти Шарқу Ғарбу Ҷануб».

Муаллимони физика дар мавзӯи «Суръати рӯшноӣ ва таъсири он дар офаридани шоҳмисраи «Равшаниҷ аз торикӣ равшантар аст»-и Меҳмон Бахтиев.

Муаллимони забон ва адабиёти рус дар мавзӯи «Жизнь и творчество Меҳмона Бахтиева и его королева-строчка».

Муаллимони биология ва табиатшиносӣ дар мавзӯи «Таъсири равшаниҷ дар фотосинтези шоҳмисраи Меҳмон Бахтиев «Равшаниҷ аз торикӣ равшантар аст».

Ба муаллимони синфҳои ибтидоӣ супориш дода шавад, ки ба хонандагони синфи якум баъди алифбо шоҳмисраи Меҳмон Бахтиевро омӯзонанд ва ҳангоми ҷашнҳои «Иди алифбо», «Соли нав», «Ҳаштуми март», «Рӯзи кайҳоннавардон» хонандагон онро кироат кунанд.



- 1) Шакли мафъули феълҳо (*ҳисобида шавад, супорида шавад, супориш дода шавад*) бештар дар кадом навъи санадҳои идорӣ мушоҳида мешавад?
- 2) Чаро ному насаби маъруфи шоир ба тарзи *Меҳмон Бахтиев* омадааст?
- 3) Истилоҳи адабиётшиносии *адабиёти Шарқ ё Ғарб* ба ҳама маълум аст, вале *адабиёти Ҷануб* бо чӣ мақсад сохта шудааст?
- 4) Магар унвони мавзӯҳои «*Равшанӣ аз торикӣ равшантар аст*», «*Суръати рӯшноӣ ва таъсири он дар офаридани шохмисраи «Равшанӣ аз торикӣ равшантар аст»-и Меҳмон Бахтиев*» ва ғайра маъние дорад?

Номанигорӣ (муросалот)



Як соҳаи услуби баёни расмӣ муросалот ё номанигорист. Номанигорӣ дар ин ҷанбаи услубии форсу тоҷик таърихи қадима дорад. Руқаоти Абдурахмони Ҷомӣ, ки ба унвонии Алишери Навоӣ ва султон Хусайни Бойқаро ирсол гардидааст, далели равшани он аст:

«Баъд аз арзи ниёз маъруз (дархост) он, ки доранда (-и нома) заифаест сайидаи ғариб. Меҳоҳад, ки ба Самарқанд, ки ватани ўсту қасони вай он ҷоянд, мурочаат (сафар) кунад. Илтимоси он медорад, ки аз авқофу (вақфҳо, аз маблағҳои барои хайр ҷудошуда) ғайри он имдоде воқеъ шавад, ки ин сафар муяссар гардад.

Тавфиқ (адлу инсоф) рафиқ (ёр, ҳамсафар) бод!»

Ҳамаи номаҳои Ҷомӣ бо айнӣ як ифода оғозу анҷом меёбад: *Баъд аз арзи ниёз маъруз он, ки... Тавфиқ рафиқ бод! Ё: Давлату саодати дуҷаҳонӣ муяссар бод! Вассалом! Ё: Тавфиқ рафиқ боду саодат зиёдат, вассалом!*

Дар асари Шаҳриёри Ёрбаҳт «Оини иншо ва номанигорӣ» омадааст:

«Номанависӣ ё номанигорӣ (идорӣ, тичорӣ, хусусӣ, хонаводагӣ) худ як навъ иншо махсуб мешавад. Мунтаҳои

инчунин номаҳо ҳатталмақдур мухтасар ва муфид буда, аз ҳар гуна хошияпардозӣ ва пероя мубарро (озод) бошад ва фақат дар перомуни мавзӯ мавриди назари матлаб навишта шавад, зеро чунин иборот аз ҷаҳорҷӯби мавзӯ хориҷ гардад, лутфи калом лағв гашта (аз байн рафта), асари худро аз даст медиҳад».

Як намунаи номаи шодбош:

Бародари мӯхтарам!

Ба муносибати Иди фирӯзи Наврӯз Шуморо аз самими қалб табрик менамоям. Умедворам, ки ба дарки наврӯзҳои бешумор муваффақ гардед.

Худованди таоло ин соли тозаро ба Шумо ва ҷомеи оилаи Шумо муборак ва масъуд гардонад.

Таърих ва имзо.

193. Қисми аввал ва интиҳои номаи устод Айниро бомулоҳиза мутолиа кунед ва бигӯед, ки дар номанигории замони мо чӣ дигаргунӣ ба миён омадааст.

Нуриҷашмӣ Камол!

Мактуби 12 морт навиштаат расид. Баробари мактуб бондурул (бандерол, яъне баста) ҳам расид, ки (дар он) «Алмӯъҷам», девони Носири Хусрав бо «Сафарнома» ва асари устод Бертелс буд. Эҳтимол, ту таърихи термини «форс-точик» ва «точик-форс»-ро надонӣ. Вақте ки ман «Намунаи адабиёт»-ро навишта баровардам, ҳама шарқшиносҳо ба ман муқобил баромаданд ва онҳо забони адабӣ доштани халқи тоҷикро инкор карданд ва ҳама гузаштагони моро, ҳарчанд дар Мовароуннаҳр расида бошанд, ба манупулиёи (монополияи ё инҳисори) Эрон додан хостанд. Ин, аз як тараф, ба ҳақиқати таърих муҳолиф бошад, аз тарафи дигар, ба сиёсат муҳолиф буд, чунки дар ҳамон вақтҳо тақсими ҳудуди миллатҳои Осиёи Миёна шуда, тоҷикон ҳам ба сифати як миллати мустақил шинохта шуда буданд. Аз ин хатои шарқшиносон понтуркистҳо истифода бурда будани тоҷикҳоро дар Осиёи Миёна инкор карданд ва «Тоҷикон

ӯзбаконеанд, ки бо таъсири эронӣён забони худро гум кардаанд» гуфтанд.

Ин чанчол то солҳои 1928-1930 рӯз то рӯз шиддат карда давом намуд. Дар соли 1929 дар Тошканд кунфуронси ба алифбои лотинӣ гузаштани тоҷикон барпо шуд. Як қисмати шарқшиносон гуфтанд, ки: «Тоҷикон ҳастанд, аммо забони адабӣ надоранд. Ин забони адабие, ки дар вай шоирони гузашта ва ҳозираи Осиёи Миёна шеър мегӯянд, азони Эрон аст. Бояд дар асоси забони кӯчагӣ барои тоҷикон забони адабӣ аз нав сохта шавад». Дар он вақт бисёр шӯрида мунозира кардем, аммо онҳо аз қавли худ нагаштанд.

Баъд аз он дар соли 1930 дар Самарқанд кунфуронс шуд, аммо дар пешгоҳи золи маҷлис бо хати ҷалии (равшани) настаълиқ «Тоҷикон забони адабии ҳазорсола доранд ва то имрӯз давом намуда омада, баъд аз ин ҳам ба сифати забони адабии саветии тоҷик давом хоҳанд кард» навишта мондем.

Ин масъала дар ин маҷлис ҳам ҳал нашуд, яъне муҳолифон даъвои маро қабул накарданд. Баъд аз он, дар ҳамон сол дар Истолинобод кунфуронсе барпо шуд. Дар он ҷо ман бо пружисур Андриуф даст ба гиребон шуда ҷанг кардам (дар ин чанчолҳо лидир танҳо ман будам ва баъзе касон фақат ба хотирхоҳии ман ба ман ёрӣ медоданд).

Баъд аз ин мунозираҳо шарқшиносон, аз ҷумла Бертелс ва Булдируф, розӣ шуданд, ки адабиёти тоҷикро аз асри 15-16-уми мелодӣ ин ҷониб дар ҳудуди Мовароуннаҳр қабул намолянд. Аммо шоирони гузаштаре тамоман ба Эрон додан хостанд.

Мо ба ин суҳанҳои бемантиқ гӯш накарда кори худро давом додем: Рӯдакӣ, Фирдавӣ, Буалӣ Сино, Ҳофиз ва дигаронро азони худ гуфта навишта баромадан гирифтем. Ман дар охири муқаддимаи Саъдӣ (китоби «Шайх Муслиҳиддин Саъдии Шерозӣ») исбот кардам, ки Саъдӣ ҳудахро тоҷик гуфтааст. Аммо маҳз ба хоҳири оммаи шарқшиносон ман шоиронро, ки дар Эрон ва Хуросон рӯйидаанд, «шоири форс-тоҷик» гуфта унвон додам...

Ҳоло ҳамин қадар бас аст. Ба ҳама салом расон.

Айнӣ.

Ман аз китоби Бругинский якеро ба номи ту ва дигареро ба номи Холида навишта будам. Дар бастани бондурул Лутфия сахв карда чаппа бастааст.

Бо саломи падарона Айнӣ.

13/3/1349.



- 1) Туркгароён (пантуркистон) бо чӣ мақсад ҳақиқати таърихи-ро инкор намуда, ошкоро мегуфтанд, ки миллати тоҷик ва забони тоҷикӣ вучуд надорад?
- 2) Чаро С.Айнӣ калимаю истилоҳоти байналмилалӣ ба воситаи забони русӣ иқтибосшуда ва исмҳои шарқшиносони русро мувофиқи талаффузи тоҷикӣ (кунфуронс, бондурул, Булдируф...) навиштааст?
- 3) Мазмуни мактубро бо забони худ хаттӣ нақл намуда (ба рӯйи коғаз гузаронида), дар интиҳо андешаҳои худро дар ин бобат нависед.



Муаллифи «Муросалоти форсӣ» пас аз навиштани сарнома, ки мактуб ба нишонии кист, аз қабилӣ таъбироти зерин зикри таъзиму эҳтиромро воҷиб мешуморад: *падари бузургворам, падари волоғуҳарам, падари олишонам, волонёматам, сабаби ҳаётам, сабаби файзу саодатам, қиблагоҳам; волидаи мӯҳтарамам, волидаи муаззамаам, модари мушфиқу меҳрубонам; бародари азизам, бародари меҳрубонам, бародари волоғуҳарам; ҳамшираи меҳрубонам, ҳамшираи мушфиқам, хоҳари азизам; фарзанди арҷмандам, нури чашмам, нури дидаам, самараи ҳаётам; устоди бузургворам, боиси камолотам, сабаби ифтихорам* ва ғайра. Нома бо суҳанони камтарини *Шумо, мухлисатон, хайрхоҳи Шумо, дуоғӯятон, ҳақиратон...* ва таърих интиҳо меёбад.

Н а м у н а:

Ба ҳузури олии падари бузургворам.

Қиблагоҳо!

Сабаб ин, ки ду ҳафта боз ба ҳузури муборак аризанигор шуда наметавонам: Расидани вақти имтиҳони мактабии мо буд. Акнун, биҳамдулло, имтиҳони мо тамои гардиду банда ба синфи боло гузашта. Хеле орзу дорам, ки таътили мактабро дар хизмати падари волоғуҳар бигузаронам.

Вале барои мушарраф шудан ба побӯси Шумо маблағи лозиме надорам. Аз ин рӯ истидъо менамоям, ки барои гуломатон қадре ҳарчи роҳ ирсол намоед. Хидмати волидаи мӯҳтарамам худ салом расонида, дасти муборакашонро аз дур мебӯсам.

Боқӣ бақои дуои падаронаи Шуморо хоҳонам.

194. Ба шахси ба дил наздику аз дида дуратон мактуб нависед. Дар услуби номанигории имрӯзаи мо андаке тағйирот ба миён омадааст, вале риояи эҳтироми мусоҳиби ғоиб, самимияти суҳанони номанигор бетағйир мондааст. Баъд аз навиштани мактуб онро бодикқат хонда, ғалатҳояшро ислоҳ карда, ба лифофа андозед.

УСЛУБИ ИЛМӢ

195. Матнро бодикқат хонед, мулоҳиза кунед, ки ҳадафи нигоранда муошират, иттилоъ додан ва ё завқи бадеӣ бахшидан аст. Матн ба кадом услуби нутқ тааллуқ дорад ва дар он кадом хусусиятҳои луғавию грамматикӣ он услуб зоҳир гардидаанд?

Чунон қаҳтсоле шуд андар Димишк,
Ки ёрон фаромӯш карданд ишқ.

Ин байти Саъдӣ, ки мансуб ба боби нахустини «Бӯстон» аст, аз асри XVI таваҷҷӯҳи шорехони осори адабиро ба худ ҷалб кардааст. Сурурӣ дар маънидоди байт менависад: «Чунон» масруф аст ба мисраи сонӣ, «қаҳт» – хушкӣ, Димишк номи шаҳрест маъруф, дар забони авом машҳур аст ба Шом,

«ишқ», яъне муҳаббат. Ҳосил он, ки ҳар кас ба тадбири худ машғул шудаанд».

Шорехони форсу тоҷик дар сари байт, махсусан вожаи асо-сии он «ишқ» тадқиқот бурдаанд. Онҳо саросари эҷодиёти Саъдӣ «ишқ»-ро ба кулли маъноҳои аслию мачозиаш ҷустуҷӯ кардаанд.

Абдулвосеи Хонсавӣ мавридҳои истеъмоли калимаи «ишқ»-ро дар мамолики араб, махсусан дар Димишқ бозпурс мекунад. Ниҳоят ба хулосае меояд, ки «ишқ» ин ҷо ба маънои «ассалому алайкум» аст, ки дар замони собиқ ба ҷойи салом ҳангоми мулоқот бо якдигар «Ишқ, ишқ!» мегуфтанд. «Маънии байт он аст, ки соле дар Димишқ ҷунон қаҳт афтод, ки ёрон аз хавфи он, ки мабодо касе аз мо истидҷои (талаби) чизе кунад, «Ассалому алайкум!», ки шиори аҳли ислом аст, тарк дода буданд».



Услуби баёни илмӣ барои сабт намудани маҷмӯи донишҳое, ки ба ягон соҳаи илм, техника ва кашфиёт тааллуқ дорад, хизмат мекунад.

Тадқиқгарони форс насри фаниро ба хелҳои муншиёна, мутакаллифона ва мусаччаъ ҷудо кардаанд. Насри муншиёна тамоми дониши худро бидуни таносуби зиёде зимни баёни мақсуд нигоштан, насри мутакаллифона ба худ ранҷ додан ва луғату ибороти дур аз зеҳн овардан ва ҷумлаҳои бо гуфтаҳои кӯтоҳ ва пурмағз оростан аст.

Услуби нигориши илмӣ ё фанӣ ба ду равиши баёни фикр: услуби нигориши сирф илмӣ ё тадқиқоти илмӣ ва услуби нигориши осонфаҳм ё оммавӣ ҷудо мешавад. Дар услуби нигориши оммавӣ бо мақсади дастраси умум гардонидани натиҷаҳои кашфиёти илмӣ ба ҷойи истилоҳоти мушкилфаҳм усули маънидодро ба қор мебаранд ва формулаҳои илмиро бо мисолҳои мушаххаси ҳаёти шарҳ медиҳанд.

Услуби забони илмӣ таърихи бештар аз ҳазорсола дорад ва дар ин муддат хеле инкишоф ёфтааст. Ин чараёнро аз

муқоисаи матни китоби Ибни Сино «Шифо» бо матни дар боло овардашуда пай бурдан мумкин аст:

«Шеър сухане аст ҳаёлангез, ки аз суханоне мавзуну баробар сохта шуда ва дорои қофия ҳам бошад. Мавзунии суханон он аст, ки оҳанги шумурда дошта бошад. Ва баробарии онҳо иборат аст аз ин, ки ҳар сухане аз як даста суханони оҳангдоре таркиб шавад ва шумораи замони он бо шумораи замони сухани дигар баробар бошад. Ва қофия доштани суханон ба ин маънӣ аст, ки ҳарфҳои охири ҳар қавл якхела бошанд».

Ҳар ду матн ҳам ба риштаи адабиётшиносӣ (шарҳи маъноӣ калима, вазну ҳамоҳангии вожаҳо ва қофия дар шеър) мансуб аст. Дар матни аввал истилоҳоти *байт, мисраъ, вожа, маъноӣ аслӣ, маъноӣ маҷозӣ, истеъмоли калима, осори адабӣ, тадқиқот бурдан*, дар матни «Шифо» *шеър, мавзун, қофия, сухан, ҳарф* ба кор бурда шудааст.

Дар матни илмӣ калимаю истилоҳҳо бисёр такрор мешаванд (чунончи, калимаи *ишқ* ва *сухан*), зеро ҳалли масъалаҳои мураккаб ва печ дар печи илмӣ тақозо мекунад, ки ҳар мафҳум бо як истилоҳ ба тариқи мушаххас ифода карда шавад. Бинобар ин дар ин услуби баён низ бо муродифҳо иваз кардани истилоҳ ё бо ҷонишинҳо ишора кардан ба мафҳумҳои илмӣ ҷои нест. Шояд табъи шоирии Ибни Сино водор месозад, ки гоҳе аз такрори сухан худдорӣ кунад (чунончи, дар матни боло ...*он аст, ки...* // ...*ибора*т аст аз ин, ки... // ...*ба ин маънӣ аст, ки...*; *сухан* // *қавл*).

Дар матни илмӣ фикр дар қолаби ҷумлаҳои пурраи содда ва мураккаби пайвасту тобеъ батафсил ифода меёбад. Истифодаи қолабҳои якхелаи наҳвӣ ҳам хусусияти ин услуби нигориш аст. Масалан, дар ҷумлаи аввали матни «Шифо» калимаҳои *мавзун, баробар* ва *қофия* хотирнишон гардида, дар се ҷумлаи ҳамқолаби минбаъда ҳар кадоми онҳо шарҳ дода мешаванд.

Аз матнҳои боло ҳам аён аст, ки дар услуби баёни илмӣ фаровон корбаст шудани истилоҳоти соҳаҳои гуногуни илм,

ба як маъно кор фармудани калимаҳо, аз сермаъноӣ ва тобишҳои маъно, маҷоз, киноя ва умуман обуранги бадеӣ, хусусияти ифоданокӣ фориг гардидани онҳо мушоҳида мешавад.

Баёни фикр якранг, муназзам ва ба тариқи расонидани иттилоъ сурат мегирад. Дар ҷумлаҳои хабарӣ амалу аломат бештар ба шахси сеюм нисбат дода мешавад. Тарзи мафъули (пассиви) ифода низ яке аз аломатҳои нахвии услуби забони илмӣ ба шумор меравад. Дар матни илмӣ барои пай дар пай ва бо низоми муайян ифода намудани матлаб аз вохидҳои тифаилӣ *якум, дуум, аввал ин, ки, дуум ин, ки, ниҳоят, чунон ки қаблан зикр шуд* ва ғайра истифода мебаранд.

196. Матнро хонед, хусусиятҳои луғавию грамматикӣ услуби баёни илмӣ муайян кунед. Истилоҳҳоро ба дафтар нависед ва мулоҳизаҳои худро доир ба баҳси истилоҳ зикр кунед.

Дар навиштаҳои мо гоҳо истилоҳоти *маданияти сухан* ва *ҳусни суханро* бетафовут кор мефармоянд. Ҳатто дар зери рубрикаи «Ҳусни сухан» баъзан мақолаҳои дарҷ мегарданд, ки аз онҳо на ҳусн, балки танҳо қубҳ эҳсос мешавад.

Калимаи *ҳусн* танҳо маънои мусбат дорад. Маънои аслии ин калима *хушрӯ, зебоӣ, ҷамол* аст. Дар калимаву таркибҳои гуногун калимаи *ҳусн* ба маънои сифати аъло вуло меояд ва бо калимаҳои амсоли *ҷамол* ҳамчун муродиф воқеъ мегардад... Дар ибораҳои *ҳусни сухан, ҳусни калом, ҳусни ифода, ҳусни баён, ҳусни маънӣ, ҳусни мақол, ҳусни муомила, ҳусни муроҷиат, ҳусни такрор* дар ниҳояти зебоӣ воқеъ гардидани исмҳои муайянкунанда зикр шудааст. Аз ҳамин сабаб ин тавсифҳоро одатан ба соҳибсуханон, ба суханварони мумтоз нисбат медиҳанд...

Ҳамин тавр, мафҳуми *маданияти сухан* васеътар буда, *ҳусни сухан* қисми муҳими он аст.

Дурустии нутқ, бегалатии он талаби нахустини маданияти сухан аст. Аз рӯи ин талабот ба вариантҳо чунин баҳо дода мешавад: дуруст—нодуруст, мумкин—номумкин. Масалан, пайвандакҳои таркибии *модом ки, чунон ки* дуруст, вале *модо-*

ме ки, чуноне ки нодуруст; чумлаи қолибӣ «Ҳар ҷо ки наравам, ту ро мебинам» ғалат, вале «Ҳар ҷо ки равам, ту ро мебинам» дуруст ва адабист.

Дурустии нутқ, таълими меъёри забон мавзӯи асосии китобҳои дарсӣ мебошад. Онро хонандагон асосан дар мактаб меомӯзанд. Риояи меъёри забон дар гуфтору навиштаҷот аз саводнокии шахс, маданияту дониши ӯ шаҳодат медиҳад...

Талаби дигари маданияти сухан тарбияи завқ ва маҳорати суханварист. Маҳорати суханварӣ бар замири риояи маъёри забони адабӣ аз ин забон моҳирона ва мавридшиносона интиҳоб ва истифода кардани бехтарин муодилоҳои воҳиди забонро мефаҳмонад, ки ҳам аз ҷиҳати мазмун, ҳам аз ҷиҳати услуб, ҳам аз ҷиҳати равшанӣ ва таъсир мувофиқ бошад. Аз рӯйи талаботи маҳорати суханварӣ ба вариантҳои забон ҷунин меъёр гузошта мешавад: бехтар—бадтар, бамавридтар, образноктар, барҷастатар, фаҳмотар, саххтар, фасхтар, равшантар, нишонрастар, нозуктар, ширинтар ва ғайра (Ш.Р.).



- 1) Истилоҳҳои мақола, рубрика ва феъли дарҷ гардидан хоси кадом услуби баён аст?
- 2) Дар матн истилоҳҳои вариант, муродиф, муодил ва меъёр бо кадом маъно қор фармуда шудаанд?
- 3) Таркиби кишт гузаронидан (? қоридан, қоштан, кишт қардан) ва ибораи обунашавӣ ба рӯзномаву маҷаллаҳо (? обуна ба рӯзномаву маҷаллаҳо) қадом навъи ғалат (дуруст—нодуруст, бехтар—бадтар) аст?
- 4) Ба ақидаи шумо, истилоҳи «культура речи»-ро ба забони тоҷикӣ «маданияти сухан» тарҷума қардан бехтар аст ё «хусни баён»?

197. Дар матни зерин қадом унсурҳои услуби баёни илмӣ ва публицистӣ ба ҳам омезиш ёфтаанд?

Аҷдодони шӯҳратёрамон(2) ба мо ҳам кишвару табиати бою зеботарин(3), ҳам фарҳанги оламшумулу(2) ғанитаринро

мерос гузоштаанд, ки боиси ифтихору иқболи баланди мост(4). Аз намунаи олии ганчинаи маънавии ниёгон китоби безаволи «Авасто» ба ҳисоб меравад. «Авасто», ба эътирофи олимони ҷаҳон, дар таърихи инсоният китоби бузургтарин ва бамаънитарин(3) аст.

Камолоти инсон, зинаҳои такмил дар зардуштия ба се асл (принсип): пиндори нек, гуфтори нек, рафтори нек асос меёбад.

Нахустин сифате, ки инсон дар зинаи аввал дар ҳудуд бояд парварад, «аша ва ҳишта», ростию дурустӣ ва тартибу танзим мебошад(4). Фазилати мазкур тибқи «Авасто» қонунест, ки на танҳо инсон ва аҳли башарро, балки тамоми коинотро ба рушду инкишоф, ба сӯи камолот мебарад(4).

Дуввумин(1) зинаи такмил «воҳу мана» – маниши пок аст. Он дониши касбист, ки туфайли таълим омӯхта, фурӯғи маниши пок ба вучуд меорад. Шахс ба воситаи таълиму донишомӯзӣ(2) ба сифатҳои дигари ахлоқӣ ноил мегардад. Чунон ки Абӯабдуллоҳи Рӯдакӣ фармудааст:

Марди адабро хирад физояду ҳикмат,

Марди хирадро адаб физояд имон.

Саввумин(1) зинаи такмил «хшатра вайра», яъне беғаразона(2) ба қор андохтани тамоми қувва ба нафъи умум мебошад. Ҳар фард бояд нерӯи ҳудро ба хидмату саодати дигарон сарф кунад. Масалан, барзгар(2) бояд барои беҳбудии(2) хонаводаи(2) худ, султон барои некӯахлоқии(2) халқи худ бикӯшад. Ин нукта беихтиёр(2) ҳикмати шоири маорифпарвар(2) Асирии Хучандиро ба хотир меорад:

Одамият чист?

Ҳудро дур аз шарр доштан,

Некҳои халқ будан, нафъи безар доштан (М.М.).



1) Тавсифҳои *шӯҳратёр*, *бою зеботарин*, *оламшумулу ганитарин*, *иқболи баланд*, *намунаи олии ганчинаи маънавӣ*, *безавол* ва ғайра ҳоси кадом услуби забон аст?

- 2) Бо ёрии тартиби рақамҳои се асл: нахустин, дуввумин, саввумин гуруҳбандӣ намудани қисматҳои матн дар кадом услуби баён бештар мушоҳида мешавад?
- 3) Муродифҳои *шоҳ*, *малик*, *султон*, *амир* аз ҳамдигар чӣ тафовут доранд?

198. Матнро хонда, истилоҳҳои соҳаи рӯзноманигориро ба дафтар нависед.

Репортаж

Истилоҳи *репортаж* калимаи лотинӣ буда, маънои хабардиҳӣ дорад. Одамонро, ки ахбор чамъ мекунанд, *репортёр* ва маводи ахбории онҳоро дар рӯзнома *репортаж* меноманд(4). Ҳоло истилоҳи *репортаж* мазмунан маҳдуд гардида, як навъи жанрҳои ахборӣ-публисистиро ифода мекунад ва он дар матбуоти даврӣ, радио ва телевизион мавқеи муҳим дорад(4).

Репортаж, ба ақидаи С.М.Гуревич, тарзи инъоси бевосита ва муҳаррики ҳодисаву воқеаҳои рӯзмарраи(2) ҳаёти ҷомеа аст, ки муаллиф шоҳид ё ширкаткунандаи(3) онҳост(4).

Репортаж бояд воқеаҳои нав ва барои одамон аҳамиятнокро(2) дар ҷараён ва ҳаракат тасвир ва баён кунад. Забони репортаж мӯҷаз ва оммафаҳм(2) бошад.

Дар рӯзномаҳои ҷумҳурий репортажҳо таҳти рубрикаҳои «Репортаж аз соҳтмони шоҳроҳҳои(2) ибтидои асри навин», «Репортажи рӯз», «Репортаж аз ҷойи воқеа», «Репортажи лирикӣ» ва ғайра ҷоп мешаванд.



- 1) Чаро дар матн истилоҳи *репортаж* ёздаҳ маротиба такрор шудааст?
- 2) Матн ба услуби баёни илмӣ оммавӣ тааллуқ дорад ё илмӣ тадқиқотӣ?
- 3) Сархатҳои матн бо кадом воситаҳои луғавӣ ва грамматикӣ алоқаманд шудаанд?
- 4) Ҷумлаҳо аз лиҳози сохту таркиб чӣ гунаанд?

199. Дар мавзӯи занги охирини мактаб, боздиду мулоқотҳои охирин бо ҳамсинфону устодон дар ду саҳифаи дафтар репортаж нависед. Тарзе иншо кунед, ки ҳисоботи мухтасар аз он чорабинии мактаб набошад, балки кас хонда, худро дар ҷараёни он воқеа тасаввур кунад. Репортажро чунин оғоз кунед: Пагоҳии... Саҳни мактаби...

200. Матни зеринро бомулоҳиза мутолиа намуда, истилоҳоти ишора-шудаи забоншиносиро ба дафтар нависед ва муқаррар кунед, ки маънои кадом истилоҳҳо барояшон равшан нест. Шарҳи маънои онҳоро аз «Луғати истилоҳоти забоншиносӣ» ёфта хонед.

Дар нутқи гуфтори *адабӣ* мисли нутқи *адабии хаттӣ* дар *талаффузи* *калимаҳои* алоҳида ҳолатҳои инҳироф – дур рафтан аз *меъёр* мушоҳида мешавад, ки барои хусусияти умумӣ гирифтани *меъёри умумӣ* ҳалал мерасонад.

Масъалаи якум ба *талаффузи «ӯ»* (*вови маҷҳул*) дахл дорад. Ҳарчанд дар навишт ва *талаффузи* ин *овоз* қоидаи умумӣ ба асос нигаҳдорӣ мешавад, дар матбуот, аз ҷумла дар навиштаҳои баъзе адибон ва дар нутқи оммавии қисме аз зиёиён гоҳо ҳолати акс низ ба назар мерасад: дар *калимаҳои* **мӯ, рӯз, пӯст, дӯст** ва мисли инҳо, ки аз бобати *этимологӣ* бо «ӯ» (*вови маҷҳул*) навиштан ва *талаффуз* карданро тақозо дорад, «у» (*вови маъруф*) менависанд ва ҳамин тавр ҳам *талаффуз* мекунад. Айни ҳамин ҳолатро дар *калимаҳои* **сӯхтан, хӯрдан, дӯхтан** низ метавон мушоҳида кард. Баръакси ин дар *калимаҳои* амсоли **шубон, шулла, суфа, паҳлу, орзу** ва мисли инҳо, ки бо «у» навиштан ва *талаффуз* карданашон лозим аст, бесабаб «ӯ» ба кор бурда мешавад. Умуман, истифодаи *фонемаи «ӯ»* ба ҷойи «у» вақтҳои охир зиёд шудааст. Баъзе аз аҳли савод онро дар *калимаҳои* амсоли *республика, институт, маҳсус, хусусан, мактуб, ҳуқуқ, маҷбур* (ба тарзи *респуб̀лика, инстит̀ут, махс̀ус, хус̀усан, макт̀уб, ҳуқ̀уқ, маҷб̀ур*) низ ба кор мебаранд.

Маълум аст, ки *фонемаи «ӯ»* идомаи *дифтонги кӯтоҳи «ау»* буда, дар *забони адабиёти классикӣ* васеъ истеъмол мешуд. Ин *овоз* ҳоло дар қисме аз *лаҳҷаҳои забонамон* маълум ва *серистеъмол* аст, аммо дар баъзеи онҳо мавриди истифода нест. Онҳое, ки ба гурӯҳи дуюм мансубанд, табиист, дар *талаффузи*

фонемаи мазкур очизӣ мекашанд. Аммо ин набояд боиси эроди саҳт шавад. Ҳодисаҳои *лаҳҷавӣ* дар қисми *савтиёт* назар ба сатҳҳои дигари *системаи забон* дарозумртаранд ва барои рафъи онҳо муддати тӯлонитаре лозим аст (Р.Ғ).



- 1) Нутки (гуфтори) адабӣ аз ғайриадабӣ чӣ фарқ дорад?
- 2) Барои тасдиқи фикри муаллиф аз қабилӣ *рауҷа – рӯз, равған – рӯған* боз кадом калимаҳоро медонед, ки аз дифтонги кӯтоҳи «ау» овози «ӯ» ҳосил шуда бошад?
- 3) Ба назари шумо, кадом истилоҳ қобили қабул аст: фонетика, савтиёт ё овошиносӣ?

201. Матни зеринро хонда, шарҳ диҳед, ки дар он кадом хусусиятҳои услуби баёни илмӣ мушоҳида мешавад. Муаллиф аз манбаъҳои илмӣ чӣ тарз истифода бурдааст.

Дар маҳалҳои тоҷикон якҷанд деҳа, қасаба ва шаҳрча мавҷуд аст, ки аз исмиҳои ҳоси мураккаб иборат буда, бо иловаи **кат** дар охири калима сохта шудааст. Ҳамчун *Фаркат*, *Ширинкат*, *Хушекат*, махсусан шаҳри бостонии *Панҷакат* (*Панҷакент*) мавҷуд буда, онро мардуми Панҷакат, Айнӣ ва Яғноб нисбат ба мардуми Самарқанд ва маҳалҳои дигар дурӯст ва саҳеҳ талаффуз мекунанд, зеро талаффузи мардуми ин се маҳал аз падару бобоён ва модару момоён ба таври ирс то имрӯз боқӣ мондааст.

Илова бар ин, дар охири калимаҳо **кат** ва **канд** (на **кент**) ҳамроҳ шуда, номи маҳалро ифода мекунад. Ҳамчу *Вобканд*, *Самарканд* (*Самарқанд*), *Тошканд*, ки **канд** тоҷикӣ ва **кат** суғдӣ мебошад. Дар он маҳалҳое, ки бисёртар суғдиён мезистанд, исмиҳои ҳоси «кат»-дор мавҷуданд.

Дар ҷилди чоруми «Доиратулмаорифи исломия» дар бораи *Банокат* гуфта мешавад: «*Банокат* шаҳрест дар Осиёи Миёна, дар соҳили рости Сайхун, ки аз резишгоҳи наҳри Элок дур набуда, имрӯз ба исми *Ангарон* машҳур аст. Лекин шакли дурӯсташ *Оҳангарон* аст. Мақдиси ин шаҳрро бо исми *Банокат*

овардааст ва, бешубҳа, ин ном саҳеҳтар аст аз он, ки Ёкут зикр кардааст» (Т.З.).



- 1) Бо ҳиссаи калимаи (топоформанти) *кат* ё *канд* боз кадом маҳалҳоро медонед?
- 2) Номи деҳа, маҳалла, гузар, ки дар он ҷо таваллуд ёфтаед, чист ва боре фикр кардаед, ки он чӣ маъно дорад? Номи маконро *топоним* ва *микротопоним* меноманд. Топонимҳои диёри худро нависед ва дар бораи онҳо андешаҳои худро зикр кунед.

УСЛУБИ МУОШИРАТ

202. Матни якумро як нафар (муаллиф) ва матни дуюмро се нафар (дар нақшҳои муаллиф, Қамар ва Иброҳимҷон) қироат кунанд, сипас муаллим аз аҳли синф бипурсад, ки дар кадоме аз он матнҳо фикр ба тариқи ҳикоят (монолог) ва дар кадоме ба тарзи муошират (муқолима) ифода ёфтааст? Онҳо аз ҷиҳати истифодаи унсурҳои луғавӣ, имконоти оҳанг (интонатсия), обурани бадеӣ, қолабҳои ҷумлабандӣ аз ҳамдигар чӣ фарқдоранд?

1. Фарзанди одам баъд аз зоида шудан ҳам истироҳатгоҳи якуми худро дар оғӯши модар ва ғизои дилкаши аввалини худро аз синаи модар меёбад, дӯстдорӣ ва дилчӯйиро аввалин бор аз тарафи модар мебинад ва тарбияи аввалини худро аз ӯ мегирад. Ин ҳодиса ҳаминро нишон медиҳад, ки дар аввали пайдоиши фарзанди одам ватани якуми ӯ оғӯши модар ва тарбиятгари меҳрубони ӯ модар будааст.

Ана барои ҳамин одам модари худро аз ҳама чиз ва кас зиёдтар дӯст медорад ва ӯро ба худ аз ҳама чиз наздиктар ва азизтар мебинад.

Инчунин модар ҳам фарзанди худро аз ҳама чиз ва кас зиёдтар дӯст медорад, ӯро аз ҳама чиз ва кас ба худ наздиктар ва азизтар мебинад, чунки фарзанд як ҷузъи бадани модар, чигарпораи модар буда, модар хун хӯрда, азоб ва машаққатҳои тоқатнопазир кашида ӯро тарбия карда, ба воя расондааст.

Модар дар муқобили ана ҳамин некиҳо, тарбияҳо, хидматҳо, меҳрубониҳо ва азобу машаққатҳои худ аз фарзанди худ хизмат, муҳаббат, меҳрубонӣ ва ҳимоя талаб мекунад.

Фарзанде, ки хидмати модари худро накунад, ба ӯ ёрӣ надиҳад ва ӯро ранҷонад, на танҳо дар назари модар, ҳатто дар пеши ҳамаи ҷамъият ҳам манфур мегардад, ҳама аз ӯ нафрат мекунанд, ӯ бо унвони «оқи модар» машҳур мегардад (С.А.).

2. Аз дари палата доду валвалакунон Қамар даромад:

– Эҳа-а-а! Ёфти чоята, дароз карди поята! Аз кӯчокӯчат маълум, ки имрӯзу фардо баромаданӣ нестӣ!... Лекин, чӯра, касалӣ бас, оху воҳ тамом! Имрӯз ба Алихон телефон карда будам. Гуфт, ки пас аз чанд рӯз даббаатонро бардошта мебаред.

– Худат – дабба! Ходаи гардафшонак! Ман кай оху воҳ карда будам, ки ин хел овоза паҳн мекуни?

– Дарёб, чӣ овардам, – халтачаи коғазии мевадорро рӯйи сандукча гузошта, боз як чизи коғазпечи дигарро рӯйи даст нигоҳ дошта пурсид Қамар.

– Чизе ки бошад, гаранг накарда кушо, бинем.

– Фикр кун, ба фикр накардан одат карда монӣ, ҳучайраҳои мийяат шах мешаванд.

– Мегӯянд, ки он ҳучайраҳо на фақат аз кор нафармудан, балки аз шунидани гапҳои фачу лач ҳам шах мешаванд.

– Ана, ана, дидӣ? Ҳамин ки мийяро андак кор фармудӣ, даррав забонат ҳам ба ҷунбиш омад. Гапа кам куну дарёб, ки чӣ овардам... (Ф.М.).



1) Дар матни аввал нависанда фикрро бо чӣ гуна калимаю таъбирҳо ва бо ёрии кадом хели ҷумлаҳо ифода кардааст?

2) Дар сархати якуми матни аввал чаро ҷойи муқаррарии баъзе аъзоҳои ҷумла тағйир ёфтааст?

3) Дар сархати сеюми матни аввал калимаи *инчунин* чӣ гуна вазифаи наҳвиरो адо мекунад?

- 4) Дар сархати охиринаи матни аввал барои таъкиди нуктаи асосии матлаб кадом воситаҳои забон истифода шудаанд?



Мавриди истифодаи услуби забони муошират муҳити кору зиндагии рӯзмарраи одамон аст. Забони гуфтугӯ адабию ғайриадабӣ мешавад. Забони адабии гуфтор аз забони навиштор аз ҷиҳати истеъмоли луғат ва баъзе шаклу қолабҳои грамматикӣ фарқ мекунад. Захираи асосии луғавии забони гуфтугӯи адабӣ калимаю таъбирҳои маъмулу маъруфтарин ё чунин калимаю таъбирҳоянд, ки дар гуфтугӯи мардум муқом истифода мешаванд. Дар услуби баёни муошират баробари чунин вожаҳо унсурҳои луғавии танҳо хоси забони гуфтугӯ: калимаю таъбирҳои маъмули мардумӣ, лафзҳои лаҳҷагӣ, суҳанони дурушти ғайриадабӣ низ ба кор мараwand.

Чунончи, дар муқолимаи қаҳрамонҳои достони «Палатаи кунҷакӣ» Қамар ва Иброҳимҷон аз муродифҳои луғавии *беморӣ – касалӣ, кифоя – бас, занг задан – телефон кардан, суҳан – гап, зуд – даррав* нависанда калимаҳои хоси забони гуфтугӯро (*касалӣ, бас, телефон кардан, гап, даррав*) интихоб намудааст. Таъбирҳои *гаранг накарда, гапа кам кун ва мийя*, ки варианти вожаи умумистеъмоли *майна* аст, истифода мешавад. Унсурҳои луғавии дурушт (*мийя*) ва таҳқиромез (*ходаи гардафшонак, дабба*), воситаҳои грамматикии ғайриадабӣ (*ҷоят-а, поят-а*), гоҳе бо ягон ғарази услубӣ ба гуфтор ворид намудани истилоҳоти илмӣ (*ҳучайраҳои мийя*) низ маҳз бо мақсади ба гуфтор хусусияти забони зинда бахшидан, табиӣ ва муассир баромадани ҳазлу шӯҳҳои ду ҷӯраи қарин, вале дуруштгуфтор ба кор бурда шудаанд.

Дар муоширати аҳли касбу ҳунар, намоёндогони соҳаҳои мухталифи илм, техника калимаю истилоҳот, таъбири истифодаҳои хоси касбӣ, илмӣ, техникӣ ба кор бурда мешаванд. Чунончи, дар ҳамон дoston дар гуфтори Қамар истилоҳоти соҳаи киногарӣ, дар суҳанронии Хиромон истилоҳоти соҳаи бинокорӣ истифода мешаванд.

Дар забони гуфтугӯии адабӣ худдорӣ кардан аз такрори калима ва кӯшиши ботааммул интиҳоб намуда, бамавқеъ ва ба маъноӣ сахт кор фармудани калима, ҳангоми табрику тахният майли суҳанорӣ ва тақаллуф мушоҳида мешавад. Аммо дар гуфтори омиёна такрору забонзада шудани калимаю ифодаҳо, аз қабилӣ *яъне, яъне; яъне ин ки, яъне ин ки; масалан, масалан; сонӣ, сонӣ* ва ғайра калимаю таркибҳои одатшуда, унсурҳои луғавӣ лаҳҷа, калимаҳои бегона (варваризмҳо), алфози қабилӣ ва ғайра ба кор мераванд.

Дар ин услуби баён ифодаи ҳиссиёту ҳаяҷон бо ёрии нидо, оҳанги гуфтор, саволу хитоби риторикӣ, муносибатҳои гуногуни гӯянда ба воситаи муҳотаб (*ҷӯра, ҳодии гардафшонак*), калимаҳои модалӣ, воҳидҳои туфайлӣ мушоҳида мешавад.

Дар муоширати озод мубодилаи фикр дар қолаби ҷумлаҳои соддаи дутуркибаи начандон тафсилёфта, яктаркиба, ҷумлаҳои соддаи нопурра, яккалимагӣ, ҷумлаҳои мураккаби пайвасту тобеи бепаївандак, ки ду ё се ҷумлаи соддаро дар бар мегиранд (*...ёфтӣ ҷоята, дароз карди поята!; ...касали баҳ, оҳу воҳ тамоҳ! Дарёб, ҷӣ овардам; ...кушо, бинем; Фикр кун, ба фикр накардан одат карда монӣ, ҳуҷайраҳои мийяат шах мешаванд*) ифода меёбад.

Ҳангоми гуфтор тартиби муқаррарии аъзоҳои ҷумларо тағйир дода ё аз навъҳои гуногуни такрори калима ғоида бурда бо ёрии задаи мантиқӣ он ҳиссаи ҷумларо, ки маънии мурудро дар бар мегирад, таъкид мекунанд.

Нотиқ ҳангоми сӯҳбат ё дар ҷамъомаде суҳанронӣ кардан муҳит, авзоъ, майлу рағбат ва рӯҳияи мусоҳиб ё шунавандагонро ба эътибор мегирад, мавзӯи баҳсро ба эҳтиёҷоти онҳо вобаста менамояд, ба қавли Унсуралмаолӣ Қайковус, суҳан бар муруди мардумон меғӯяд, то ки мақсади гӯянда ҳосил гардад.

Азбаски таъсири лаҳҷаҳо ба забони адабии ҳозираи тоҷик зиёд аст, дар талаффузи вожаҳо, кор фармудани шаклҳои калима (хусусан, дар шаклҳои тасрифии феъл), воситаҳои грамматикӣ алоқаи калимаю ҷумлаҳо (пешоянд, пасоянд,

пайвандак) ва тартиби аъзоҳои ҷумла меъёри забони адабӣ
комилан риоя намешавад. Дар ин бобат безътиной, фориг-
боли ва ғамхорӣ зоҳир накардан ба забони модарӣ ҳам
таъсири бад мерасонад.

**203. Дар бораи аҳли хонавода, муносибати фарзандон бо падару модар
ва бо ҳамдигар иншои мухтасар нависед. Муносибати худатон бо
волидайн чӣ гуна аст ва дар дил чӣ ниятҳо дар ҳаққи эшон доред,
муфассалтар зикр кунед.**

**204. Матни зеринро хонда, таъбиру калимаҳои ба дафтар нависед, ки
хоси ғуфтуғиянд ё бештар дар муошират истифода мешаванд. Ка-
дом унсурҳои луғавӣ ва грамматикӣ ба меъёри забони адабӣ
мувофиқ намеоянд, вале нависанда бо ягон мақсади услубӣ ба қор
бурдааст.**

Нони гарму бӯи хуши онро дӯст медорам. Ҳаловати ачибе
мебахшад ба ҷони хастаи ман бӯи нон! Кампири Бадалмоҳ
низ аз ман мондани надорад.

– Бай, бай! Чита неъмате додаст худо одамизода! Курси
мохуш бугӯй, моҳ чизе нест, руҳсори садбаргуш бугӯй, гул
қадре надора... Ту ира бин, Абумансур! – ба ман муроҷиат
мекунад кампир.

– Ман мебинам.

– Чӣ?

– Ба ростӣ, мебинам.

Кампир ҳам хичолат кашид, ҳам ҳайронӣ музтар шуд.

– Ҳайрон нашавед, мома. Ба Худо, курси моҳтоби дасти
шуморо баръало мебинам... Руҳсори гулгуни модарамро низ
мебинам. Чашмони ҳайратзадаи шуморо ҳам.

Ҳис мекардам, ки момаи пир боз ҳам мутаҳайиртар ба ман
нигоҳ мекунад.

– Шумо ин қадар ҳайрон нашавед, мома, – бо табассум
муроҷиат кардам ба вай, – ман ҳатто даҳони бедандони шу-
моро низ мебинам.

– Э, биё, ахмакум накун,– хандид кампир. – Ҳазлои безеб дорӣ-да. Маҳ, хубуш, ин як даҳан нона бихо (С.С.).



- 1) Дар муколама «Бай, бай!», «Чӣ?», «Ба ростӣ, мебинам» кадом навъи ҷумлаанд ва дар нутқ бо чӣ мақсад кор фармуда шудаанд?
- 2) Сухани муаллиф аз нутқи айнан нақлшуда бо кадом аломатҳои китобат ҷудо карда шудааст?
- 3) Ҷаро пеш аз калимаҳои *Абумансур* ва *Мома* вергул гузошта шудааст?

205. Дар матни зерин кадом унсурҳои услуби публицистӣ ва бадеӣ бо ҳам омезиш ёфтаанд? Сархатҳоро чӣ бо якдигар алоқаманд кардааст ва ҷумлаҳо дар дохили сархат бо кадом воситаҳои луғавӣ ва грамматикӣ алоқаманд шудаанд?

Прометей оташро аз маскани худо – Олимп дуздида, ба одамон баргардонид. Зевс дар ғазаб шуд, ба сари одамони маъсум дарду балои бисёреро фиристонд. Пас фармуд, ки Прометейро ба яке аз бузургтарин, баландтарин ва дастнорастарин(3) харсангҳои(2) Қавқоз(6) занҷирбанд(2) кунанд. Синаашро бо найза бишқофанд. Уқоби азимеро фармуд, ки ҳар сахар ба чигари паҳлавони инсондӯст(2) минқор занад ва онро пора-пора карда хӯрад(4). Уқоб ҳамин тавр мекард. Лекин шаб ки фаро расид, ҷойи костаи чигар боз пур мешуд, бар пайкари таҳамтан боз ҷон медамид(4).

Прометей, ба хоҳири он ки дар хонаи мардум оташ фурузон бошад, ҳазорон сол бо ҳамин минвол ранҷ мекашид(4). Оқибат Ҳироқли(6) паҳлавон уқобро кушта, Прометейро аз шиканча раҳо намуд.

Дар Юнон ҳар сол ҷашни Прометей барпо мегардад. Ҷавонон, мардону занон машъалаҳои фурузон бардошта дар кӯчаву хиёбонҳо метозанд.

Ҳар гоҳ ки бозиҳои варзишии байналхалқии олимпӣ барпо шуд, оташи олимпиадаро аз ҳамон Олимпии бостонӣ меоранд(4) (Ф.М.).



- 1) Сархати сеюмро таҳлили сарфӣ (морфологӣ) кунед.
- 2) Дар ҷумлаи «Уқоб ҳамин тавр мекард» ҷонишини *ҳамин тавр* бо феъли ёвари *кардан* омада, ба кадом амал ишора кардааст?

Супоришҳо доир ба такрори мавзӯҳои матн, услубӣ ва такмили малакаи хаттию шифоҳӣ ифода кардани фикр

206. Матро навишта, ба пурсишҳои тестӣ хаттӣ ҷавоб диҳед:

М а т н:

Бузургмеҳрро пурсиданд:

– Сабаб чӣ буд, ки подшоҳи Оли Сосон вайрон гашт?

Гуфт:

– Сабаб дар ду чиз буд: яке он, ки Оли Сосон қорҳои бузург ба қордони хурд ва нодон гумошта буданд ва дигар он, ки аҳли донишу хирадмандонро харидорӣ накарданд ва қор ба нодону кӯдакон гузоштанд ва ин ҳар ду ро дониш набошад.

1. Дар ин матн фикр чӣ тарз ифода ёфтааст?

а) ба тариқи тасвир;

б) хабар (иттилоъ) додан;

в) муҳокима.

2. Матн чӣ гуна мавзӯро дар бар мегирад?

а) иҷтимоию сиёсӣ;

б) моддию маишӣ;

в) фарҳангӣ.

3. «Бузургмеҳрро пурсиданд» кадом хели ҷумлаҳои содаи ақтаркиба аст?

а) муайяншахс;

б) номуайяншахс;

в) умумишахс;

г) бешахс.

4. Дар ифодаҳои «Бузургмехрро пурсиданд» ва «Аз Бузургмехр пурсиданд» кадом воҳидҳои забон ҳаммаъно (синоним) шудаанд?

- а) унсурҳои луғавӣ (калимаҳо);
- б) воҳидҳои фразеологӣ;
- в) унсурҳои калимасозӣ;
- г) воҳидҳои наҳвӣ (ҷумлаҳои содда).

5. Дар ҷумлаи «...Оли Сосон корҳои бузург ба кордони хурд ва нодон гумошта буданд» аз кадом имконоти услубии муассир ифода кардани фикр истифода шудааст?

- а) сермаъноии калимаҳо;
- б) калимаҳои ҳамгуна (омонимҳо);
- в) муродифҳо (синонимҳо);
- г) калимаҳои муқобилмаъно (антонимҳо).

М а т н:

1. Дарёбод ором буд. 2. Оромии ин чоро танҳо садои ғурриши оби Зарафшон вайрон мекард. 3. Лекин садои об бо овози хоҳиши бедонаҳои дар байни алафзорҳо ҳаракаткунанда омехта як мусиқии ба гӯш ғоламуро ба вучуд меовард (С.А.).

1. Матн ба кадом услуби нутқ тааллуқ дорад? – а) корғузорию расмӣ, б) илмӣ, в) бадеӣ, г) рӯзноманигорӣ, ғ) муошират.

2. Фикр дар он чӣ тарз ифода ёфтааст? – а) нақл, ҳикоят, б) тасвир, в) муҳокима.

3. «садои ғурриши оби Зарафшон» кадом навъи ибора аст? – а) исмӣ, б) сифатӣ, в) сифати феълӣ, г) зарфӣ.

4. «дар байни алафзорҳо ҳаракаткунанда» кадом навъи ибора аст? – а) исмӣ, б) сифатӣ, в) сифати феълӣ, г) зарфӣ.

5. «ба гӯш ғолам» кадом навъи ибора аст? – а) исмӣ, б) сифатӣ, в) сифати феълӣ, г) зарфӣ.

6. Ҷузъҳои иборои «ба гӯш ғолам» бо кадом навъи алоқаниҳавӣ бо ҳам омадаанд? – а) пайваст, б) тобеи изофӣ, в) вобастагӣ, г) ҳамроҳӣ.

7. Чумлаи якум кадом навъи сохтори чумлаи содда аст? – а) яктаркибаи хуллас, б) яктаркибаи тафсилӣ, в) дутаркибаи хуллас, г) дутаркибаи тафсилӣ.
8. Чумлаи дуум кадом навъи сохтории чумлаи содда аст? а) яктаркибаи хуллас, б) яктаркибаи тафсилӣ, в) дутаркибаи хуллас, г) дутаркибаи тафсилӣ.
9. Чумлаи сеюм аз лиҳози сохт чӣ гуна аст? – а) содда, б) мураккаби пайваст, в) мураккаби тобеъ, г) мураккаби омехта.
10. Дар кадом чумлаи матн боло соҳиби амалу ҳолат таъкид ёфтааст? – а) дар чумлаи якум, б) дар чумлаи дуум, в) дар чумлаи сеюм.
11. Дар матн хабарҳои чумлаҳо бо шаклҳои замони кадом сифаи феъл ифода ёфтаанд? – а) хабарӣ, б) амрӣ, в) шартию хоҳишмандӣ, г) эҳтимолӣ.
12. Пайвандаки хилофии «лекин» чӣ гуна вазифаро адо кардааст? – а) аъзоҳои чумларо бо ҳам пайваस्ताаст, б) чумлаҳои соддаро бо ҳам алоқаманд кардааст, в) чумлаҳои мустақилро ба ҳам алоқаманд карда матн сохтааст.
13. Калимаҳои «гурриш» ва «хониш» аз лиҳози сохт чӣ гунаанд? – а) содда, б) сохта, в) мураккаб, г) таркибӣ.
14. Дар калимаи «алафзорҳо» – зор чӣ гуна пасванд аст? – а) калимасоз, б) шаклсоз, в) шаклсозу калимасоз.
15. Дар калимаи «алафзорҳо» – ҳо чӣ гуна пасванд аст? – а) калимасоз, б) шаклсоз, в) шаклсозу калимасоз.
16. Калимаи «ҳаракаткунанда» кадом шакли замони сифати феълӣ аст? – а) гузашта, б) ҳозира, в) ҳозираи муайян, г) оянда.
17. Аз лиҳози ҳусни баён кадом тарзи ифода бахтар аст? – а) ...овози хониши бедонаҳои дар байни алафзорҳо ҳаракаткунанда, б) ...овози хониши бедонаҳое, ки дар байни алафзорҳо ҳаракат мекарданд.
18. Муродифҳои *садо* ва *овоз* аз кадом ҷиҳат фарқ мекунанд? – а) тобиши маъно, б) обуранги услубӣ, в) обуранги ҳиссӣ, г) обуранги замон.

207. Шеърро беғалат, бурро ва таъсирбахш қироат кунед ва ба пурсишҳо посух диҳед.

Агар аз гиря кардан об мешуд дил, дили ман буд,
Ба сели ашк мешуд ғарқ манзил, манзили ман буд.
Агар осон намегардид мушқил, мушқили ман буд,
Ба зери мавҷи дарё монда соҳил, соҳили ман буд.

Агарчи мурдани фарзандро дар ҷанг дидам ман,
Агарчи борҳо бегонаи дилтанг дидам ман,
Ба умеде ки бином чоҳканҳоро ба зери чоҳ,
Намурдам, гарчи бо чашмам аҷал ҳар ранг дидам ман.

Намурдам, зистам, фарзанди хурдамро калон кардам,
Шаби тӯйи арӯсӣ ашқи шодиро равон кардам.
Гумон кардам, оби дида марҷон гашт, марҷонро
Ба келин пешкаш кардам, дуо чун модарон кардам.

Надорам тоқати доғи писар дидан дигар ҳаргиз,
Саросар сӯхтори пуршарар дидан дигар ҳаргиз,
Ба ҳар як хона тифли бепадар дидан дигар ҳаргиз,
Ҳаёти одамиро дар хатар дидан дигар ҳаргиз! (М.Т.)

1. Матн ба кадом услуби баён тааллуқ дорад?
 - а) расмӣ;
 - б) илмӣ;
 - в) бадеӣ;
 - г) публисистӣ (рӯзноманигорӣ).
2. Муродифҳои луғавии *келин* ва *арӯс* аз ҳамдигар чӣ фарқ доранд?
 - а) бо тобиши маъно;
 - б) обуранги услубӣ (гуфтугӯйӣ ва адабии китобӣ);
 - в) обуранги ҳиссии мусбату манфӣ;
 - г) обуранги замон (гузаштаю имрӯза).
3. Дар ифодаҳои «об мешуд дил» ва «сели ашк» кадом чузъҳо ба маънои маҷозӣ омадаанд?

а) «об мешуд» ва «сел»;

б) «дил» ва «ашк».

4. Дар кадом матн фикр ба тариқи таъкид ифода ёфтааст?

а) Дар ҳамаи он дарсхониҳо ба ман омӯхтани ҳисоби абҷад ва хондани шеърҳои тоҷикӣ хуб таъсир карда буд;

б) Дар ҳамаи он дарсхониҳо ба ман танҳо ду чиз хуб таъсир карда буд: яке – омӯхтани ҳисоби абҷад, дигаре – хондани шеърҳои тоҷикӣ.

208. Як нафар ҳамсабақи худро интиҳоб намуда, дар бораи ӯ маълумот гирд оварда, тавсифнома (характеристика) нависед. Дар он бояд аввал ному насаб, рӯзу моҳу соли таваллуд, сипас кай ва ба кадом мактаб рафта, чӣ тарз таҳсил кардан, бештар ба кадом ҷанбаи таълим рағбат зоҳир намудан, ҳислату сифатҳои маънавӣ, муносибати вай бо аҳли хонавода, ҳамсинфон, дӯстони наздик ва муаллимон зикр гардад.

209. Дар мавзӯи таҳлили ғоявию бадеии ягон шеър, достон, ҳикоя, повесть ё образи асари бадеӣ, ки шумо мутолиа кардаед, иншо нависед (чунончи, дар мавзӯи «Образи модар (ё падар) дар ашъори Мирзо Турсунзода»). Дар бораи хусусиятҳои забону услуби он ҳам муҳтасар маълумот диҳед.

210. Дар мавзӯи вазъи таҳсил, одоби ахлоқ ва муносибати хонандагонӣ синфатон бо ҳамдигар ва бо устодон мусоҳиба кунед. Барои ин бо чанд саволи пешакӣ тайёркардаатон бо яке аз муаллимон ва маъмурияти мактаб муроҷиат кунед. Ҷавобҳоро навишта, таҳлил намуда, натиҷаи ба даст омадари беғалат, бурро ва равшан ба аҳли синф баён кунед. Чунин амал ҷасорат ва рағбати шуморо ба ҳунари суҳанварӣ зиёд мекунад.

211. Мардум «Ба як ҷавон чил ҳунари кам аст», «Гирди номи падар чӣ мегардӣ? Падари хеш бош» гуфтаанд. Шумо ба кадом касб майл доред? Аз чӣ сабаб ҳамаи пеша ба шумо маъқул аст? Кӣ шудан ва умри азизи худро ба чӣ касбу кор бахшидан мехоҳед? Ҳамаи ҳунари андешаҷӯяндонаро ба рӯи қоғаз оваред. Ин мешавад иншои шумо дар мавзӯи озод.

212. Шояд боре бо ягон сабаб ба ҷое сафар карда бошед. Ҳангоми сафар манзараҳои кӯҳсор, обҳои мусаффоӣ чашмасор, рӯдҳои кӯҳии пуртуғён шуморо мафтун карда бошанд, ё дар ин сафар бо шахси наҷибе вохӯрдаед, ки дар шумо таассуроти неқ боқӣ гузоштааст, ё ғайри чашмдошт, шоҳиди воқеа ё ҳодисае шудаед, ки умрбод дар лавҳи хотири шумо нақш бастааст. Агар ягон лаҳзаи он сафарро ё таассуроте, ки аз он бардоштаед, муфасссал навишта, такрор ба такрор бо овоз хонда, қалам зада, мазмуни варианти охирино ба касе моҳирона ҳикоят кунед, бо ҷону дил мешунавад, чизе меомӯзад, завқ мебарад. Ин мешавад хотираҳои сафар ва як машқи суҳанварӣ.

213 . Китоб ҳам ба охир расиду супоришҳо низ. Аммо як мавзӯё боқӣ монд, ки чизе нанавиштан асло мумкин нест. Сарлавҳаи он ҳам аҷиб: Падруд, оғӯши гарми мактаб! Падруд, ёздаҳ соли умри ширини мактабхониам! Ассалом, мактаби дигар, мактаби озмоишҳои саҳт – мактаби ҳаёт!

ЗАМИМА

Дар супоришҳо аз ибтидо то интиҳои китоб шаш навъи таҳлил барои машқҳои амалӣ барои чараёни дарс ва кори мустақилонаи хонандагон дар хона пешниҳод мешавад. Дар таҳлили морфологӣ, калимаю таркибсозӣ муаллимон ишораҳои гуногунро ба кор мебаранд. Дар таҳлили воҳидҳои нахвӣ (ибора, ҷумлаҳои содда ва мураккаб) низ истифодаи аломатҳои мухталифи рамзӣ (чунончи, ба зерӣ ҷузъҳои ибора ва аъзоҳои ҷумла кашидани хатҳои гуногун ва ғайра) маъмул аст. Вале дар ин кор як низом муқаррар нашудааст.


Азбаски дар китобҳои дарсии солҳои гуногун ба таъбириши ҳам дар бобати таҳлили воҳидҳои нахвӣ аломатҳои шартӣ ягона пешниҳод нашудаанд ва муаллимон ҳам аз рӯйи раводиҳи худ ҳар гуна аломатро ба шогирдон тавсия мекунанд, лозим донистем, ки бо мақсади ба низом даровардани аломатҳои рамзӣ таҳлили ибора, ҷумлаи содда, ҷумлаҳои мураккаби пайваст, тобеъ, сертаркиб ва омехта ба тариқи замима аломатҳои рамзӣ зеринро пешниҳод намоем.

Бояд гуфт, ки ҳангоми интиҳоби ин аломатҳои шартӣ таҷрибаи муаллифони китобҳои дарсии забонҳои тоҷикӣ ва русӣ ба назар гирифта шудааст. Ба андешаи мо, бо чунин усул ва аломатҳои рамзӣ таҳлил кардани воҳидҳои нахвӣ рағбати шогирдонро ба омӯзиши ин бахши грамматикаи забони тоҷикӣ фазуунтар хоҳад кард.


Ибора: орзуи ягона; орзуи Бибиоиша; орзуи ягонаи Бибиоиша; ягона орзуи Бибиоиша; Бибиоишаро орзуи ягона; аз санги хоро сахттар; лолаҳои дар дашт шукуфта; ба нохун санги хоро буридан

Чумлаи содда:

Темурмалик баъд аз анҷом додани корҳо ба Хучанд рафт.



Ҷамъе аз ёрон рӯзе ба хонаи фақир омаданд.



Эзоҳ: Ба зерӣ мубтадо як хати рост (——) ва ба зерӣ хабар ду хати рост (====) кашидан маъмул аст. Хати рост як навъ нишонаи мушараки сараъзоҳост.

Хати ростӣ бурида (тире-тире: — — —) нишонаи қаробати пуркунанда ба мубтадост, ки мафҳуми шахсу ашё дорад ва бо ҳиссаҳои нутқи чунин мафҳум дошта ифода меёбад. Хати морак (мавҷнок: ~~~~) ва чунин хати бурида (~ ~ ~) ба аъзоҳои пайрави муайянкунанда ва ҳол муносиб доништа мешавад, зеро муайянкунанда аломати ҳисмро (предмет-ро), ҳол аломати амал, ҳолат ва аломатро ифода мекунад.


Аломати шартӣ аъзоҳои ҷумларо ба як сатр кӯчонидан имкон медиҳад, ки тарзу воситаи грамматикӣ алоқаи байни аъзоҳои ҷумла ба тарзи аён нишон дода шавад.

Ба интиҳои чунин аломатҳои рамзӣ сенукта гузоштан (— — — — — ..., = = = = = ..., ~ ~ ~ ~ ~ ..., - - - - - ..., ~ ~ ~ ~ ~) ба он да-
лолат мекунад, ки он аъзоҳои ҷумла чида шудаанд. Дар
ҷойи бурида ва зери меҳробаки ё мавҷи (мораки) муай-
янкунанда нукта гузоштан (~ ~ ~ ~ ~ , - - - - - , ~ ~ ~ ~ ~)
нишонаи баёния ва истисноӣ будани аъзои ҷумла (муайян-
кунанда, пуркунанда ва ҳол) аст:


Майса ва сабзаҳо зери ғубори рег монда буданд.



Онҳо алифбои зиндагиро, муборизаро аз вай омӯхтанд.




Дар Бухоро, дар гузари Говкушон гадоён ва сарсариён
менишастанд.




Ҷумлаи мураккаби пайваст:

1. Таътили тобистона фаро расиду мактаббачагонро ба лагери истироҳат бурданд. 2. Девори боғамон ғалтида, тоқ-
ҳо хароб гашта, як қисми дарахтони мевадор бурида шуда буданд (С.У.).

1.




2.




Чумлаи мураккаби тобеъ:

1. Донаҳои ашки алмосгун, **ки** аз чашимони дурахшонаи ба рӯйи рахшонаи мечакданд, намуди шабнами сахарино ба рӯйи гулбарги таре чилва медоданд (С.А.). 2. **Агар** мо писаратонро ба хизмат гирем, шуморо кӣ нигоҳубин мекунад (Х.К.). 3. Ҳар кадоме **агарчи** рӯзам сияҳтар мекунад, Ошиқи мӯйи ту, абрӯи ту, мижғони туам (Лоик).


1.



2.



3.




Чумлаи мураккаби тобеи сертаркиб:


А. Чида:

1. Шумо гумон накунад, **ки** ин ҷӯйборҳо ҷӯйҳои калон ва обхояшон гурришдори ғалтон бошанд. 2. Буте дорам, **ки** гирди гул зи сунбул соябон дорад, Баҳори орази хатте ба хуни аргувон дорад (Ҳофиз).

1.




2.




Б. Ғайричида:

1. **Азбаски** аҳли Бухоро бар асари ҷангҳои паёнай камбагал шуданд, Амирисмоил бар худ раво надид, ки аз мардуми бибизоат хироч фароҳам оварад. 2. Аз самар ширин насозӣ **гар** даҳони халқро, Саъй кун, дар сояат чун бед осояд касе (Соиб). 3. Шохи бебар, **гарчи** бошад аз дарахти мевадор, **Чун** наёрад мева бор, андар шумори ҳезум аст (Ҷомӣ).


1.



2.




3.




В. Дараҷагӣ:

1. *Чун* шоҳ донист, *ки* душман аз итоат гардан тофта-
аст, ба ӯ номаи насихатомези мушфиқона фиристод. 2.
Қиссаи душвори худ пеши ту гуфтан мушkil аст: *Мушкиле*
дорам, намедонам, чӣ сон гӯям туро (Ҳилолӣ).

1.



2.




Дар ҷумлаҳои мураккаби тобеи сертаркиб чунин наваъ ҳам
мушоҳида мешавад, ки дар он як ё якчанд ҷумлаи пайрав на
танҳо бар эзоҳи як сарҷумла ё ҷумлаи пайрави дигар, балки
бар эзоҳи як ҷумлаи мураккаби тобеъ, ки сарҷумлаю як ё як-
чанд ҷумлаи пайравро дар бар мегирад, омада метаваонад:

1. **Агар** ба ҳар сари мӯят ҳунар дусад бошад,


Ҳунар ба кор наояд, **чун** бахт бад бошад (Саъдӣ);

2. **Ҳарчанд** ҳаво сард ва хона бепеч бошад **ҳам**, оташҳои ан-
гишти саксаул, **ки** шукуфонида болои ҳам ба сандалӣ меандох-
танд, се манқал оташ, **ки** пас аз гундоштани дастархон
онҳоро бар рӯи хона қатор ниҳода буданд ва се лампаи чилум,
ки онҳоро аз шифти хона овехта буданд, ин меҳмонхонаи ва-
сеъро монанди танӯри афрӯхта тафсонда буд (С.А.).

1.




2.




Ҷумлаи мураккаби омехта:


1. Лекин дар замин ва ҳаво аз он латофате, **ки** ман дар вақти ба сайру гашт баромаданам дида будам, асар намонда буд, майса ва сабзаҳо дар зери гарду ғубори рег монда пажмурда шуда буданд; 2. Бачагон пода ва рамаҳои худро ба тарафи деҳа ронданд, молҳо, **гӯё ки онҳоро гург неш карда бошад**, бо як ҳароси ваҳшиёна ба тарафи деҳа медаванд; 3. Эргаш чӯбдасти подабонии худро ба даст гирифт ва ҳар ду аз ду хомаи пастаки рег гузаштем, дар хомаи сеюм, **ҳар гоҳ ки** ӯ ҷойи дамидаи регро медид, бо нӯги чӯбдасташ он чоро мекофт ва аз таги пардаи тунуки рег занбу-рӯғҳо намудор мешуданд (С.А.).

1.







2.





1. *Тамоми шоиронро ҷамъ **агар** созанд дар маҳшиар*, Ҳама як сӯ бувад, ин Ҷомии ширинсухан як сӯ (Аҳмади Ҷомӣ). 2. ***Чун** гап ба болои амиру қозикалон омад*, сӯҳбат ранги дигар гирифт: шунавандагонро як гаронии номаълум зер кардагӣ барин шуд, лабҳо аз ханда бозистод, дар башараи калонон асари он ҳаяҷони пурҷӯшу хурӯш намонд, хомӯшии умумӣ сар шуд (С.А.).



Эзод: Чузъҳои чумлаи мураккаби пайваст ва сарчумлаи чумлаҳои мураккаби тобеъ дар шакли «хишт» () ва чумлаи пайрав дар шакли доира () ифода меёбанд. Барои нишон додани хелҳои чумлаи пайрав аломатҳои шартии сараъзо ва аъзоҳои пайрави чумлаи соддаро истифода кардан мумкин аст. Азбаски чумлаҳои пайрави ҳол гуногун мешаванд, дар зери аломати шартии ҳол (~ ~ ~) ихтисораҳои зеринро навиштан лозим аст: з. – замон, с. – сабаб, ш. – шарт, х. – ҳилоф, т. – тарз, д. – дараҷа, м-н – макон, м-р – миқдор, м-дӣ – монандӣ.

Ихтисораҳо:

А.А. – Абдусалом Атабоев	Р.Ҳ. – Раҳим Ҳошим
А.Б. – Абдумалик Баҳорӣ	С.А. – Садриддин Айнӣ
А.Д. – Абдусалом Деҳотӣ	С.С. – Саидалӣ Саид
А.С. – Абдулҳамид Самадов	С.Ғ. – Самад Ғанӣ
А.Н. – Абдуманнон Насриддинов	С.У. – Сотим Улуғзода
А.Ш. – Аминчон Шукӯҳӣ	Т.З. – Туракул Зехнӣ
И.Н. – Иноят Насриддин	Ў.К. – Ўрун Кӯҳзод
Л.Ш. – Лоиқ Шералӣ	Ф.А. – Фатҳуллои Азиз
М.М. – Максудчон Мирбобоев	Ф.М. – Фазлиддин Муҳаммадиев
М.Т. – Мирзо Турсунзода	Ф.Н. – Фотеҳ Ниёзӣ
М.Н. – Мутеулло Начмиддинов	Х.А. – Хуршеди Атоулло
М.Ш. – Муҳаммадчон Шакурӣ	Ҳ.Ю. – Ҳабиб Юсуфӣ
М.Қ. – Мӯъмин Қаноат	Ҳ.К. – Ҳаким Карим
П.Т. – Пӯлод Толис	Ч.И. – Чалол Иқромӣ
Р.Ғ. – Раззоқ Ғафоров	Ш.Ҳ. – Шаҳобиддини
Р.Қ. – Раҳим Қалил	Ҳақназар
	Ш.Р. – Шарофиддин Рустамов

ТАВСИЯИ АДАБИЁТИ ИЛМӢ

1. Айнӣ С. Номаи саркушода ба рафиқ Толис: Сарнавишти форсии тоҷикии фарорӯд дар садаи бисти мелодӣ. – Душанбе: Деваштич, 2005. – С. 76-85.
2. Грамматикаи забони адабии ҳозираи тоҷик. – Ҷ.1 – Душанбе: Дониш, 1985.
3. Грамматикаи забони адабии ҳозираи тоҷик. – Ҷ.2 – Душанбе: Дониш, 1986.
4. Грамматикаи забони адабии ҳозираи тоҷик. – Ҷ.3 – Душанбе: Дониш, 1989.
5. Ғаффоров Р. ва дигарон. Услубшиносӣ. 10-11. – Душанбе: Ирфон, 1995.
6. Забон ва истиқлол (Маҷмӯаи мақолаҳо). – Душанбе, 2001.
7. Забони тоҷикӣ. 10. – Душанбе: Маориф, 1993.
8. Зехнӣ. Т. Аз таърихи лексикаи забони тоҷикӣ. – Душанбе: Дониш, 1987.
9. Камолиддинов Б. Сухан аз баҳри дигарон гӯянд. – Душанбе: Интерньюс, 2001.
10. Камолиддинов Б. Хусни баён. – Душанбе: Ирфон, 1989.
11. Қодиров Б. Коргузорӣ ва дафтардорӣ. – Хучанд, 2000.
12. Қосимова М.Н. Сухан бояд ба дониш дарҷ кардан. – Душанбе: Хумо, 2005.
13. Маданияти сухан (Маҷмӯаи мақолаҳо). – Душанбе: Маориф, 1990.
14. Маъсумӣ Н. Ҷаҳонбинӣ ва маҳорат. – Душанбе: Ирфон, 1966.
15. Рустамов Ш. Мушкилоти синтаксис. – Душанбе: Маориф, 1988.
16. Сухандонон сухан санҷида гӯянд. – Душанбе: Обтима, 2005.
17. Тоҷиев Д.Т. Ҷумлаҳои мураккаби тобӣ дар забони адабии ҳозираи тоҷик. – Душанбе: Дониш, 1982.
18. Хаскашев Т.Н. Фонетикаи забони адабии тоҷик. – Душанбе: Маориф, 1989.
19. Холиқназар Ӯ. Ғалат менависем. – Душанбе, 2000.
20. Шакурӣ. М. Ҳар сухан ҷоеву ҳар нукта мақоме дорад. – Душанбе: Ирфон, 2005.

МУНДАРИЧА

Сарсухан	3
ТАКРОРИ МАВЗЎЪҲОИ ГУЗАШТАИ	
ЗАБОНИ ТОЧИКӢ	
Фонетика (овошиносӣ), имло ва талаффузи сарех	
(орфоэпия)	5
Лексика	14
Таркиби луғавӣ	17
Сермаъной	20
Омоним (ҳамгуна)	24
Вожаҳои наздикталаффуз (паронимҳо)	26
Муродифот (синонимҳо)	28
Муродифоти воҳидҳои дигари забон	36
Антоним	38
Фразеология	42
Калимасозӣ	48
Морфология (сарф) ва имло	55
Исм	56
Сифат	60
Шумора	63
Ҷонишин	65
Феъл	69
Зарф	72
Пешоянду пасоянд	76
Пайвандак	78
Синтаксис (наҳв) ва аломати китобат	81
Ибора	82
Ҷумла	85
Хелҳои ҷумлаҳои содда	91
Таҷзияи маъноии ҷумла ва тартиби калима	100

Чумлаҳои мураккаб	105
Муродифоти нахвӣ	108
Аломати китобат дар чумлаҳои мураккаб	115
ЗАБОНИ АДАБИИ ТОҶИК	118
МАТН ВА СОҲТОРИ НАҲВИИ ОН	130
УСЛУБШИНОСӢ ВА ҲУСНИ БАӢН	
ЧИРО МЕОМУӢЗАД?	157
Услубҳои забон	159
Услуби бадеӣ	165
Услуби рӯзноманигорӣ (публисисти)	182
Услуби расмӣ	196
Номанигорӣ (муросалот)	202
Услуби илмӣ	206
Услуби муошират	215
Супоришҳо доир ба такрори мавзӯҳои матн, услубиёт ва такмили малакаи хаттӣ ва шифоҳӣ	
ифода кардани фикр	221
Замима	227
Ихтисораҳо	236
Тавсияи адабиёти илмӣ	237

Баҳриддин Камолиддинов

ЗАБОНИ ТОҶИКӢ

- Грамматика
- Матн
- Услубиёт

Китоби дарсӣ барои синфи 11

Зери таҳрири муаллиф
Тарроҳ: Казберович Владимир
Ҳуруфчин: Фаридуни Баҳриддин.

Ба нашриёт 5 июни соли 2007 супорида шуд.
Ба чопаш 26 июни соли 2007 имзо шуд.
Формати 60x90 ¹/₁₆. Коғази офсет. Чопи офсет. Ҷузъи чопии шартӣ 15.
Адади нашр 62.000 нусха. Супориши № 1.

Ҷамъияти маҳдудмасъулияти «Собириён»
734025, Душанбе, хиёбони Рӯдакӣ, 37; e-mail: sobiriyon@yandex.ru